

ଶ୍ରୀରାଧା

ରମାକାନ୍ତ ରଥ



ଶ୍ରୀରାଧା

[୧୯୯୨ ମସିହା ପାଇଁ 'ସରସ୍ୱତୀ ସମ୍ମାନ' ପ୍ରାପ୍ତ]

୧୮/୧୨/୧୮



ବ୍ରହ୍ମମନ୍ଦିର, ବିନୋଦବିହାରୀ, କଟକ - ୭୫୩ ୦୦୨

ଶ୍ରୀରାଧା

ରମାକାନ୍ତ ରଥ

ପ୍ରକାଶକ : ମନୋଜ କୁମାର ମହାପାତ୍ର
ଗ୍ରନ୍ଥମନ୍ଦିର, ବିନୋଦବିହାରୀ, କଟକ-୨

ପ୍ରଚ୍ଛଦଚିତ୍ର ସୌଜନ୍ୟ : ରାମହରି ଜେନା

ମୁଦ୍ରଣ : ଅପ୍ଟିମା ଅଫ୍‌ସେଟ୍ ପ୍ରିଣ୍ଟସ୍
ସୁତାହାଟ, କଟକ-୭୫୩ ୦୦୧

ପ୍ରଥମ ସଂସ୍କରଣ : ୧୯୮୫

ନବମ ସଂସ୍କରଣ : ୨୦୧୫

ମୂଲ୍ୟ : ଟ. ୧୫୦/-

SRIRADHA : by Ramakanta Ratha

Published by : Manoj Kumar Mohapatra
Grantha Mandir, Binodebehari, Cuttack-2

Cover design by : Ramahari Jena

Printed at : Optima offset prints
Sutahat, Cuttack-753 001

First Edition : 1985

Ninth Edition : 2015

Price : Rs. 150/-

ଶାନ୍ତିର କେବେହେଲେ କିଛିହେଲେ ନମାଗିଥିବା ହାତରେ....

୧

ଅନ୍ୟ ସବୁ ସକାଳୁ ଆଜିର ସକାଳ
 କାହିଁକି କେଜାଣି ଲାଗେ ଅଲଗା ଅଲଗା ।
 ଖରାରେ କି ଦୁଃସାହସ । ଆଜି ପବନରେ ।
 ଅନ୍ୟମନସ୍କତା ଯାହା ନୁହେଁ ଆଗପରି ।
 ସତେବା ଫେରିଛି କେଉଁ ଦେଶାନ୍ତରୀ ପ୍ରେମିକ, ରହୁଛି
 ଆଖପାଖ କେଉଁଠାରେ ଛଦ୍ମବେଶ ଧରି ।

କି ବର୍ଷା କି ଭୟଙ୍କର ଘଡ଼ଘଡ଼ି କାଲି
 ରାତିସାରା । ପର୍ବତାକାରରେ
 ପତ୍ର ପୁଲ ଝଡ଼ିଗଲେ, ମୁଁ ନିଜକୁ ନିଜେ
 ପ୍ରାଣପଣେ ଜାକି ଦେଲି, କାଳେ ବିଛୁଳିର
 ଝଲମଲ ଡାକ ବାଜିଯିବ ମୋ' କାନରେ ।

ନିଜର ନିଃଶବ୍ଦ କିମ୍ବା ଅର୍ଥହୀନ ଶବ୍ଦମାନଙ୍କର
 ସାମ୍ରାଜ୍ୟର ଶେଷ ମୁହୂର୍ତ୍ତରେ
 କାଲିର ଅନ୍ଧାର ଯଦି ରକ୍ତସ୍ନାନ ହୋଇ ଯୁଝୁଥିବ,
 ତା'ର ଯାହା ନାମ ମାତ୍ର ସ୍ମୃତି ଅଛି ତାହା
 କେତେବେଳେ ନ ଲିଭି ରହିବ ?

ଆଜିର ସକାଳ କହେ ନେଇଯିବ ମୋର
 ଚେତନା ଚୈତନ୍ୟ ଜହ୍ନଜହ୍ନାନ୍ତର ପାଇଁ ।
 ସେ ଯେଉଁ ଭାବରେ କହେ ମୁଁ ପୁନରାବୃତ୍ତି
 କରିବାକୁ ଭାଷା ପାଉ ନାହିଁ ।
 କିନ୍ତୁ ଏବେ ଦିଶିଲାଣି ଅଲଗା ଅଲଗା
 ନଈ, ନଈ ସେପାରିର ବଣ,
 କେତେଦିନ ଯାଏଁ ଆଉ ନ ବଦଳିଥିବ
 ମୋ ପାଣ୍ଡୁର ଗଗନପବନ ?

ହେଉଛି ସଂଗ୍ରହ, ଶେଷ

ଆଗରୁ କେବେ ତ ଛାଡ଼ି
 ଆଜି ପରି ଧପ୍ ଧପ୍ ହେଉ ନଥିଲା, ମୁଁ
 କ'ଣ ଜାଣେ, ମୋ ଜୀବନାକାଳ
 ବା ଯମୁନା ଯିବା ବାଟ ମୋଡ଼ାଣିରେ ଥିବ
 କି ହୀନସ୍ତା ଯୋଗ, କିମ୍ବା ଅନ୍ୟ ସବୁ ସମ୍ଭବ ଉଚ୍ଚାଡ଼ି
 ଦେଲା ଭଳି ସମ୍ଭବ ମୋ ଜରାମୃତ୍ୟୁ ବ୍ୟାଧି ଇତ୍ୟାଦିର
 ବାଟ ହସି ହସି ଆଗୁଳିବ ।

୨

ତମେ ଆସିଅଛ ବୋଲି ଶୁଣିଲା ବେଳକୁ
ଦିନ ବେଶ୍ ହୋଇଯାଇଥିଲା ।

ଗାଈଗୋରୁ କେତେବେଳୁଁ ଫିଟି ସାରିଥିଲେ ।
ଅଧିକାଂଶ ପୁରୁଷ କାମକୁ
ଯାଇ ସାରିଥିଲେ, ସ୍ତ୍ରୀଲୋକେ ପ୍ରସ୍ତୁତ
ହେଉଥିଲେ ଗାଧୋଇ ଯିବାକୁ ।
କାହିଁକି କେଜାଣି କିନ୍ତୁ ଖୁବ୍ ବୁଝାପୁ
ଥିଲେ ସବୁ ପୁରୁଷଲୋକ ଓ
ସ୍ତ୍ରୀଲୋକେ ଅଯଥା ଡେରି ଡେରି କରୁଥିଲେ;
ସତେ କି ସେମାନେ ତାଙ୍କ ଦେହ ଭିତରକୁ
ବାଟ ହୁଡ଼ି ପଶି ଆସିଥିଲେ;
ବାଟ ହୁଡ଼ିଗଲେ ବୋଲି ବୁଝିବା ଉତ୍ତରରେ
କିପରି ଚଳିବେ ବୋଲି ଧନ୍ଦି ହେଉଥିଲେ;

ସତେକି ସେମାନେ ତମ ଆସିବା ଖବର
ଶୁଣିବାର ବହୁ ଆଗୁଆ ପଥର ଅଜ୍ଞାତସାରରେ
ତମେ ଆସିଅଛ ବୋଲି ଜାଣି ସାରିଥିଲେ ।

ସେଦିନ ସକାଳେ ସବୁ-ନଇ ଆଉ ନଇକୁଳ ବାଲି,
ଗଛପତ୍ର, ପାହାଡ଼, ଆକାଶ
ଅଲଗା ଦିଶିଲେ, ସତେକି ସେମାନେ
ଅବସ୍ଥିତ କେଉଁ ଏକ ଭବିଷ୍ୟତ କାଳେ
ଯେଉଁଠାରେ ଝୁଣ୍ଟି ଝୁଣ୍ଟି ଚାଲିବାର କ୍ଳେଶ ସରିଯାଏ,
ଯେଉଁଠାରେ ବିଶ୍ରାମର, ପୁନର୍ଜୀବନର
ଆଲୋକିତ ସୁଖ ରହିଥାଏ ।

ସେଦିନ ସକାଳେ, ମୁଁ ନଇରେ ଗାଧୋଇବା ବେଳେ
ପାଣିରେ ଦେଖିଲି ମୋର ଗୋଡ଼କୁ, ଲାଗିଲା
ଏ ଗୋଡ଼ ତ ମୋର ନୁହେଁ, କିଛି ମୋର ନୁହେଁ,
ଏ ଶରୀର ମୋର ନୁହେଁ, ମୋର ସବୁ ଆଶା ହତାଶାର
ଇତିହାସ ମୋର ନୁହେଁ, ସ୍ବାମୀ, ଘରଦ୍ବାର,
ପଲପଲ ଗାଈଗୋରୁ କିଛି ବୋଲି କିଛି ନୁହେଁ ମୋର,
ଏ ବଞ୍ଚିବା ମୋର ନୁହେଁ, ଯେଉଁ ମୃତ୍ୟୁ ଦିନେ
ଅବଶ୍ୟ ଆସିବ ସେ ମୃତ୍ୟୁ ବି ନୁହେଁ ।
ମୁଁ ସର୍ବଦା କାଙ୍ଗାଲୁଣୀ, ଅନ୍ତରୀକ୍ଷ ଯାଏଁ
ପ୍ରସାରିତ ମୋର ଦୁଇ ସୀମାହୀନ ବାହୁଙ୍କ ଭିତରେ
ମୁଁ ଉଦ୍‌ଗ୍ରୀବ ଶୂନ୍ୟସ୍ଥାନଟିଏ ।
ଖାଲି ଶୂନ୍ୟସ୍ଥାନଟିଏ ହୋଇ ରହିଯିବା
କାହା କାହା କପାଳେ ତ ଥାଏ ।

୩

କେତେଯେ ଘାତକ ଆସିଗଲେ କେତେ ଛଦ୍ମବେଶେ କିମ୍ବା
କେତେବିଧ ଅସ୍ତ୍ର ଧରି ତମ ପାଟି ଫିଟିବା ପୂର୍ବରୁ
ସବୁଦିନ ଲାଗି ତାକୁ ବନ୍ଦ କରିବାକୁ ।
ଛୁଆଟିଏ ଯଦି କାନ୍ଦେ ତା' ହେଲେ କାହିଁକି
ନିଦ ହୁଏ ନାହିଁ ବହୁ ଦୂରବର୍ତ୍ତୀ ସମ୍ରାଟମାନଙ୍କୁ ?

ସେମାନେ ଆସିଲେ ପ୍ରାୟ ପ୍ରତିଦିନ, ଯେତେ ଯେତେଥର
ଆସୁଥିଲେ ସେତେଥର ହଠାତ୍ ପବନ
ଭୁଲିହୋଇ ଯାଉଥିଲା, ଗଛପତ୍ର ଦୋହଲୁ ନଥିଲେ,
ଦିନବେଳ ଖାଁ ଖାଁ ଲାଗୁଥିଲା, ଉଡ଼ିଯାଉଥିବା
ଚଢ଼େଇ ହଠାତ୍ ମରି ଖସି ପଡ଼ୁଥିଲେ,

ସେତେଥର ଛନଛନ କିଆରୀ ଜାଗାରେ
ମରୁଭୂମି ଦିଶୁଥିଲା, ହୃଦୟ ଭିତରେ
ଆଉ ଅଳ୍ପ ବାକୀ ଥିବା ଆଶା ସରିସରି ଆସୁଥିଲା,
ତମକୁର ଘଟଣାଙ୍କ ବିବରଣୀ ବିପର୍ଯ୍ୟୟ ହୋଇଯିବା ପରେ
କାଁ ଭାଁ ଶବ୍ଦଟିଏ କଣ୍ଠନଳୀ ବାଟେ ଯାଉଥିଲା ।

ଆନ୍ଧ୍ରକୁ ନଦିଶୁଥିବା ବସ୍ତୁକୁ ବର୍ଣ୍ଣନା
କରୁଥିବା ଶବ୍ଦମାନ ଆମେ ଭୁଲି ଯାଇ ସାରିଥିଲୁ,
ଏପରିକି ଦିଶୁଥିବା ବସ୍ତୁମାନେ କଥା କହିବାକୁ
ସଜବାଜ ହେଲାବେଳେ ଆଉ ଶବ୍ଦ ପାଇଁ ନଥିଲା
ସେମାନଙ୍କୁ ଉତ୍ତର ଦେବାକୁ ।

ଆମେ କଣ ଜାଣିଥିଲୁ ଏତେ କଥା କହିବାକୁ ଅଛି,
ରାତିର ସୁଗନ୍ଧ ଅଛି, ତରାମାନେ ଏଡ଼େ ଏକ୍ସଟିଆ ?
ଆମେ କ'ଣ ଜାଣିଥିଲୁ ମୟୂର ମନରେ
ଏତେ ଦୁଃଖ ଅଛି ବୋଲି, ରାସକ୍ରୀଡ଼ା ପାଇଁ
ଏତେ ଜାଗା ଅଛି ବୋଲି ନଈକୂଳେ ଓ ନିଜ ଭିତରେ ?

ସେ ସବୁ ଲୋହିତ ଚକ୍ଷୁ ଘାତକମାନଙ୍କୁ
ଜଣେ ପରେ ଜଣେ ହୋଇ ଆସିବା ଦେଖିଲୁ,
ଓ ସେମାନେ ଯେତେବେଳେ ଜଣେ ପରେ ଜଣେ ହୋଇ ମଲେ
ତମେ ପହଞ୍ଚିବା ଆଗୁଁ ଆମେ ଭୁଲିଯାଇ ସାରିଥିବା
ଶବ୍ଦମାନେ କ୍ରମେ କ୍ରମେ ମନେ ପଡୁଥିଲେ ।

୪

ତମ ନାଆଁ ସବୁବେଳେ
ସେମାନଙ୍କ ଦୁଷ୍ଟରେ, ତମେ ତ
ରକ୍ଷାକଲ ସେମାନଙ୍କ ନଗରକୁ ଯେତେବେଳେ ଚିହ୍ନବର୍ଣ୍ଣ ତାର
ଭାସି ଚାଲିଯାଇଥାନ୍ତା ବର୍ଷାରେ ନଈକୁ,
ସେ ନଈରୁ ଅନ୍ୟ ଏକ ନଈକୁ, ତା'ପରେ ସମୁଦ୍ରକୁ ।
ସେମାନଙ୍କ ଗାଈଗୋରୁ ଆଜିକାଲି ନିର୍ବିଘ୍ନରେ ଚରି
ବେଳବୁଡ଼େ ଫେରି ଆସୁଛନ୍ତି ଗୁହାଳକୁ ।
ବାଳକବାଳିକାମାନେ ନିର୍ଭୟରେ ପହଁରନ୍ତି ପୋଖରୀରେ ଏବଂ
ଜଙ୍ଗଲକୁ ଯାଉଛନ୍ତି ବଣଭୋଜି କରି,
ମୂକ ଲୋକଙ୍କର ପାଟି ଫିଟିଲାଣି, କଦବା କେମିତି
ପଞ୍ଜୁମାନେ ଲଂଘିଲେଣି ଗିରି ।
ପଲପଲ ଅସୁରଙ୍କ ଛାଇ ପଡ଼ି ଆଉ
ଅନ୍ଧାର ଯାଉନି ଘୋଟି ଦିନ ଦି'ପହରେ,

ଏଣିକି କିଏ ସେ ମଲେ ପୂର୍ବପରି ଆଉ
ଶୋକ ବ ଆଶ୍ଚର୍ଯ୍ୟଭାବ ନାହିଁ, ବନ୍ଧୁକୁଟୁମ୍ବ ତ
ଦେଖୁଛନ୍ତି ମଲାଲୋକ ବର୍ଷ ବର୍ଷ ଧରି
ଠିଆ ହୋଇ ରହିଥିଲା ଜୀବନ ବାହାରେ ।

ମୁଁ କିନ୍ତୁ ତମର ନାଆଁ ଉଚ୍ଚାରଣ କରି ବସିଲେ ହିଁ
କାହିଁକି ହଠାତ୍ ମୋର ଜିଭ ଶୁଖିଯାଏ ?
ଗାଈଗୋରୁ ପିଲାଛୁଆ ଇତ୍ୟାଦିରେ ମୋର
ଆଗ୍ରହ ବଢ଼ିଲା ନାହିଁ କାହିଁକି ଏ ଯାଏଁ ?
କାଳକାଳ ଏ ନଗର ନ ଭାଙ୍ଗି କାହିଁକି
ରହିଥିବ ? ଆଜିକାଲି କଥା କହୁଥିବା,
ଚାଲୁଥିବା କରୁଥିବା ଦିନେ ମୁକ ପଞ୍ଜୁ ଲୋକଙ୍କର
ସମଗ୍ର ଅତୀତ କିଏ ନିଶ୍ଚିନ୍ତ କରିବ ?
ଜନ୍ମ ହୋଇ ନଥିବା ବା ବହୁଦିନୁ ମରି ସାରିଥିବା
ଲୋକଙ୍କ ଆକ୍ଷିପ୍ତ କିଏ ଲୁହ ପୋଛିଦେବ ?

ଏପରି ନାନାଦି ପ୍ରଶ୍ନ

ନିଜକୁ ପଚାରେ ନିଜେ ମୁଁ ଅଜ୍ଞାନୀ ନାରୀ ।
ଚାହିଁବସେ, ତମ ପାଖେ କୃତକୃତ୍ୟ ଲୋକମାନଙ୍କର
ଶୋଭାଯାତ୍ରା ଚାଲିଗଲେ କେଉଁ ବୁଦ୍ଧା ଉହାଡୁ ବାହାରି
ତମେ ଆସି ଠିଆହେବ ମୋ ପଛରେ, ମୋ କାନରେ ଖାଲି ମୋ କାନରେ
କହିଦେବ ସବୁର ଉତ୍ତର,
ଏପରି ଅଚିନ୍ତନୀୟ ଯୁଗଯୁଗବ୍ୟାପୀ ଶବ୍ଦଟିଏ
ଯାହା ଶୁଣୁଶୁଣୁ ବେଳ ଗଢ଼ିଯିବ ସବୁ
ସଂଶୟର, ପୁଣି ଏକ ପ୍ରଶ୍ନ ପାଇଁ ବାକ୍ୟ ଗଠନର ।

୪

ସଭିଏଁ ଶୁଣିଲେ ତମ ବଂଶୀସ୍ବର, ସଭିଏଁ ଭାବିଲେ
ତମେ ତାଙ୍କୁ ଡାକ ନାଆଁ ଧରି,
ସଭିଏଁ ପିନ୍ଧିଲେ ନିଜ ଚାହିଁଦାର ଆୟତ୍ତଳକାର
ଝଲ୍‌ମଲ୍ ପାଟପିତାମ୍ବରୀ,
ଗଭାରେ ଖଞ୍ଜିଲେ ଫୁଲ, କପାଳେ ଛାତିରେ
ଚନ୍ଦନରେ କେତେ ଚିତ୍ର କଲେ,
ଆକ୍ଷିରେ କଞ୍ଚଳ ପିନ୍ଧି ଦେହ ମହକାଇ

ନିଜର ଆକାର ସବୁ ନିରାକାର ନାଗର ତମର
ନିକାଞ୍ଚନ କୋଳେ ସମର୍ପିଲେ ।

ତମର ତେହେରା ନାହିଁ, ତମେ ରାତିପରି
ଲିଭାଇଛ ସବୁ ବାଟ ଯିବା ଆସିବାର ।
ମୋ ଛଡ଼ା କିଏସେ ବୁଝେ ତମେ କି ଅର୍ଥେର୍ଯ୍ୟ,
ତମେ ପୁଣି କେତେ ଶୋକାତୁର ?
ସାଙ୍ଗରେ ନ ଆଣି କିଛି ମୁଁ ଆସିଛି, ତେଣୁ
ତମକୁ ଛୁଇଁବି ନାହିଁ କି ଦେଖିବି ନାହିଁ,
ମୁଁ ଜାଣି ପାରିବି ନାହିଁ କେଉଁମାନେ ଶୋଇ ସାରିଲେଣି
କେଉଁମାନେ ରହିଛନ୍ତି ଚାହିଁ ।
ତମେ ଯେବେ ବନ୍ଦ କର ବଂଶୀ ବଜାଇବା
ତମ କଣ ବାସ୍ତବ୍ୟ ହୋଇଯିବା ପରେ
ଶୁଣ ନିଃଶବ୍ଦତା ପରି ପ୍ରତ୍ୟେକ ଥର ମୁଁ
ଆମେ ତମ ନିଃଶବ୍ଦ ଡାକରେ ।

ମୁଁ ଜାଣେ ଫେରିବି ଆଜି ରାତି ସରିଗଲେ
ପୁଣି ମୋ ଘରକୁ ଆଉ ପୁଣି ମୋ ମୃତ୍ୟୁକୁ,
ମୁଁ କିନ୍ତୁ ଆସିବି କାଲି ରାତିରେ ତାପରେ
ପ୍ରତ୍ୟେକ ରାତିରେ ଫେରି ତମରି ପାଖକୁ,
ଆସୁଥିବି ଯେ ପର୍ଯ୍ୟନ୍ତ ମୋ ବିବସ୍ତ ଦେହ
ଆଉଜାଇ ନେଇନାହିଁ ମୋ ଜୀବନକାଳ
ଓ ତମ ଜୀବନକାଳ ଅନ୍ତ ହେବା ପରେ,
ଯେ ପର୍ଯ୍ୟନ୍ତ ମୁଁ ନିଶ୍ଚିନ୍ତ ହୋଇ ଯାଇନାହିଁ
ପୁରାପୁରି ତମ ଶୂନ୍ୟତାରେ ।

୭

ତମେ ମତେ ଯେଉଁଥର ପ୍ରଥମେ ଛୁଇଁଲ

ମୋ ଭିତରେ ରହିଥିବା ସବୁ ଶୂନ୍ୟତା
ହଠାତ୍ ମୁଖର ହେଲା, ପ୍ରତ୍ୟେକ ବିଗ୍ରହ
ତମେ ମତେ ଡାକୁଥିବା ପରି ଜଣାଗଲା
ମୁଁ ଯାହା ହୁଅନ୍ତି ତାର ଆକାଞ୍ଚନା ଭିତରୁ ।

ସେ ଡାକରେ ଉଦ୍‌ଘାଟନା ନଥିଲା, ପଦେ ବି
କଥା ତମେ କହିନ, ଅଥଚ
ମତେ ଲାଗିଲା ଯେ ସପ୍ତସିନ୍ଧୁଙ୍କ ଗର୍ଜନ
ଅପେକ୍ଷା ପ୍ରବଳତର ସ୍ଵରରେ ଡାକୁଛି,
ବାରମ୍ବାର ବଜ୍ରପାତ ବାରମ୍ବାର ଭୂକମ୍ପରେ ତମେ
ଧୂଳିସାତ କରି ମୋର ସନ୍ଦର୍ଭନୀତ
ରୂପ ରୂପାନ୍ତରମାନ ମୁଁ ଯାହା ହୁଅନ୍ତି
ନିର୍ଭୟରେ ତାହା ହୋଇ ଯିବାକୁ କହୁଛ ।

ସେତେବେଳେ ମୁଁ ନିଜର ନାନାବିଧ ଭୂମିକାମାନଙ୍କ
ଆତ୍ମଆଳେ ଲୁଚିଗଲି, ସେମାନଙ୍କ ବନ୍ଧବ୍ୟ ସବୁକୁ
ମୁଁ ନିଜେ ବିଶ୍ୱାସ କଲାଭଳି କହିଗଲି,
ଦହି ଦୁଧ ବିକିବାର ହିସାବ ଓ କ୍ଷୁଦ୍ରାଦପିକ୍ଷୁଦ୍ର
ଦ୍ୱିଧାମାନ, ଅଭିଳାଷମାନ
ମୁଖର ସଂଳାପ ପରି ବଖାଣି ବସିଲି ।

ସେତେବେଳେ ଲାଗୁଥିଲା ଏଇ ସତ, ମୋର
ସୀମାବଦ୍ଧ ଜୀବନଶା, ତା ଭିତରେ ଆହୁରି ସୀମିତ
ମୋଟାମୋଟି ନିରୁଦ୍ଧାପ ଏ ଯୌବନ, ଦିନେ
ଭୁଲିଯିବି ତମେ ମତେ ଛୁଇଁବା ମୁହୂର୍ତ୍ତ,
ଆକ୍ଷିରେ ଆକ୍ଷିଏ ନିରୁଦ୍ବିଗ୍ନ ଦୃଷ୍ଟି ଧରି
ଆଗଭଳି ଦେଖୁଥିବି କଦମ୍ବ ଗଛରେ
ଫୁଲ ଫୁଟେ ଓ ମଉଳେ, ଝଲ୍‌ମଲ୍ ଦିଶେ
ନଇପାଣି ଚନ୍ଦ୍ରକିରଣରେ ।

ତଥାପି ମୁଁ ଜାଣିଥିଲି
ପ୍ରଥମେ ଛୁଇଁଲ ତମେ ମତେ ଯେଉଁଥର
ଆଜି ହେଉ କାଲି ହେଉ ଦିନେ ନା ଦିନେ ମୁଁ
ତମକୁ ଅବଶ୍ୟ ଦେବି ମୋର ଅଜ୍ଞୀକାର,
ରୁପ୍ ହୋଇଯିବି, ମୁଁ ଯାହା ହୁଅନ୍ତି
ତାହା ହୋଇଯିବି ମାତ୍ର ରାତିକ ଭିତରେ,
ତମକୁ ମୁଁ କାଳକାଳ ଜାକି ଧରିଥିବି
ବିବସନ ଅତଃକରଣରେ ।

୭

ତମକୁ ପ୍ରଥମ ଥର ଛୁଇଁବାକୁ ଗଲାବେଳେ ମୋର
ହାତ ହଠାତ୍ ରହିଗଲା, ଚାରିଆଡ଼ ଅନ୍ଧାର ଦିଶିଲା,
ତମେ ବି ଦିଶିଲ ନାହିଁ, କିଛି ବୋଲି କିଛି
ଭାବିବାର ସାମର୍ଥ୍ୟ ନ ଥିଲା ।
ତମକୁ ଛୁଇଁବି କିମ୍ବା ନ ଛୁଇଁ ପଛକୁ
ଦୁଃସ୍ଥିତି ଭାବିବା ଆଗରୁ

ମୁଁ ଅଶନିଃଶ୍ଵାସୀ ହୋଇ ପଡ଼ିଲି ସତେକି
ଯମୁନା ଆସୁଛି ମାଡ଼ି ଆଗରୁ ପଛରୁ,
ସତେ କ ପବନ ଆଉ ସତରାତରରେ
ନାହିଁ, ସତେ କି ମୁଁ ଯେତେଦିନ ଥିବି
ମୋର ସ୍ଵପ୍ନମାନେ ସତ୍ୟ ହେବା ଆଶଙ୍କାରେ
ନିତି ଆତଙ୍କିତ ହେଉଥିବି ।

ତମକୁ ଛୁଇଁଲେ ତମେ
ମିଶିଯିବ ମୋ ରକ୍ତ ଭିତରେ,
ଆଉ କ'ଣ ଆଗପରି ବଢ଼ିବ ଖଣ୍ଡିତ
ଧରି ଚାଲୁଥିବ ପ୍ରତିଦିନ ମୋ ପଛରେ ?
ଆଉ କ'ଣ ଲୁଚିଲୁଚି ଚାହୁଁଥିବ ଯେବେ
ଓଦା ଲୁଗା ପିନ୍ଧିଥିବି ଗାଧୋଇବା ପରେ ?
ନାଁ ମତେ ଭୁଲାଇ ଦେବ ମୋ ରକ୍ତମାଂସର
ଶେଷ ପରଶତି ତମ ବାଙ୍କଚାହାଣିରେ ?

କେଉଁଠି ନଥିବ ତମେ । ମୋର ଓଦା ଲୁଗା
ଯେଉଁ ପବନରେ ଶୁଖେ ସେ ପବନ ମୋର
ଦେହକୁ ଶୁଖାଇ ଜାଲି ଦେଇ ଯାଇଥିବ ।
ମୁଁ ତ ଶୁଣିବାକୁ ଥିବି ପ୍ରସ୍ତୁତ, ତଥାପି
ନଇ ନିଆଁ କଥା ନ କହିବ ?
ଚଢ଼େଇ କାହିଁକି ଉଡ଼ିଯିବେ ମୁଁ ତାଙ୍କର
ନିକଟକୁ ଆସିବା ମାତ୍ରକେ ?
ଖାଲି କ'ଣ ଶୂନ୍ୟସ୍ଥାନ ଦେଖାଯାଏ ଯଦି
କାଳକାଳ କିଏ ନିଜେ ନିଜକୁ ହିଁ ଦେଖେ ?

ସେ କ'ଣ ଚଳନ୍ତଶକ୍ତିବିହୀନ ଡ଼ାହାଣୀ
ପରି କାଳକ୍ରମେ ହୋଇଯାଏ
ଯିଏ ଏକୁଟିଆ ଥାଏ ନିଜର ଗୁମ୍ଫାରେ
ଓ ନିଜର ମାଂସ ନିଜେ ଖାଏ ?

ତେବେ କ'ଣ ଏଇ ଭଲ, ତମେ
ମୁଁ ମରିବା ଯାଏଁ ମୋର କିଛି ଦୂରେ ଥିବ,
ସବୁବେଳେ କହୁଥିବ ଛୁଆଁ ଛୁଆଁ ବୋଲି,
ଛୁଇଁବି କି ନ ଛୁଇଁବି ଭାରୁ ଭାରୁ ମୋର
ପ୍ରାଣବାୟୁ ଉଡ଼ି ଯାଇଥିବ ?

ତା'ପରେ ଲାଗିଲା ଯଦି ଏତେଦୂରେ ତମେ
ମୋର ବହିର୍ଭୂତ ହୋଇ ରହ,
ମୁଁ ତମର ମୁହଁ ଚାହିଁ ଭୁଲିଯିବି ତମେ
ମୋର କେହି ବୋଲି କେହି ନୁହଁ ।
ମୁଁ ତମର କେହି ନୁହେଁ, ମତେ ଦେଖାଉଛ
ରୂପଟିଏ ଅନୁଗ୍ରହ କରି,
ସେ ରୂପର ଆକ୍ଷି, ଓଠ, ବାହୁ, କଟାଦେଶ
ବାୟବୀୟ-ଇନ୍ଦ୍ରିୟମାନ ପରି ।

ସେତେବେଳେ ସବୁ ଅର୍ଦ୍ଧ-ଗଠିତ କାମନା
ମାନଙ୍କୁ ମୁଁ ଏକତ୍ରିତ କରି,
ଝଡ଼ ପରି ଆସି ତମ ଆଙ୍ଗୁଠି ଭିତରେ
ମୋ ଆଙ୍ଗୁଠିମାନ ଛଦି ଦେଲି ।

୮

ଆକାଶରେ ମେଘ ନାହିଁ, ଶୀତଳ ପବନ
ଶୀର୍ଷାରୁ ଚାଲିଯାଏ ପତ୍ର ଗହଳରେ,
ଚାରିଆଡ଼େ ତୋପା ଜହ୍ନ, ନାନାଦି ଆଶାର
କୁଆର ଉଠୁଛି ଫୁଲ ଶାରଦ ରାତିରେ ।

ତମେ ବଂଶୀ ବଜାଉଛ, ହସୁଅଛ, ସବୁରି କାନରେ
କ'ଣ କହିଦିଅ ଯାହା ପୋଛିଦିଏ ସବୁ
ମୁଣ୍ଡି, ସବୁ ଧୂସର ଅତୀତ,
ସତ ହୋଇ ଆସୁଥିବା ସ୍ୱପ୍ନ ପରି କେବେ ଧରାଦେଇ

ଶୋଚନାର ଛାୟାଛନ୍ଦ କେଉଁ ଲୁଚାଇପା
କୋଣେ କେବେ ହୁଅ ଅନ୍ତର୍ହିତ ।

ଅନ୍ୟମାନେ କାନ୍ଦୁଥାନ୍ତି ମୁଣ୍ଡପିଟି, ଛାତି କୋଡ଼ି ହୋଇ,
ମୁହଁମୁହଁ ଚେତା ବୁଡ଼ିଯାଏ,
କି ଅପରାଧରୁ ତମେ ସେମାନଙ୍କ ବାହୁବନ୍ଧନରୁ
ଚାଲିଗଲ ଭାବୁ ଭାବୁ ବେଳ ଗଡ଼ିଯାଏ ।
ନିରେଶ୍ୱ ନିରେଶ୍ୱ ଯେତେ ଚାହିଁଲେ ବି ତମେ
ଦିଶ ନାହିଁ ଏଡ଼େ ତୋପା ଜହ୍ନ ଆଲୁଅରେ,
ବନ୍ଧସ ମଳିନ ହୁଏ, ଜହ୍ନ ବି ମଳିନ
ଦିଶିଲାଣି ଶେଷ ପ୍ରହରରେ ।

ଠିକ୍ ସେହି ସମୟରେ ତମ ଲାଗି ମୋର
ଚରମ ଆସନ୍ତି, ମତେ ସ୍ୱପ୍ନ ଦେଖାଯାଏ
ତମର ମୁହଁରେ ଆଉ ହସ ନାହିଁ, ଆକ୍ଷିରେ ଲୁହର
ଛୋଟ ଛୋଟ ବୁନ୍ଦା ମିଶି ବଡ଼ ବୁନ୍ଦା ହୁଏ,
ଚାରିଆଡ଼େ ନିକାଞ୍ଚନ, ସେ ନିକାଞ୍ଚନତା
ଇଶ୍ୱରଙ୍କୁ ଭୋଗିବାକୁ ହୁଏ ।

ତମେ କ'ଣ ପାଇନାହିଁ ମୁଁ ପଚାରୁ ନାହିଁ ।
ମୁଁ କେବଳ ସମସ୍ତଙ୍କ ଅଜାଣତେ ଲୁଚି ଲୁଚି ଆସେ
ତମେ ଥିବା ନିରୋଳା ଜାଗାକୁ ।
ତମେ ଜମା ଦିଶୁନାହିଁ ଇନ୍ଦୀବର କିମ୍ବା ପଦ୍ମ ପରି,
ଖାଲି କେଉଁ ଏ ପର୍ଯ୍ୟନ୍ତ ତମ ଅଗୋଚର
ଆକାଞ୍ଚନରେ ଭିଡୁଛ ମୋ ପଣତକାନିକୁ ।

୯

ଥରେ ମାତ୍ର ଦିଶିଥିଲ ସ୍ବପ୍ନରେ, ତା'ପରେ
ମୁଁ ପାଦ କାଢ଼ିଲି ଏହି ଆଦିଅନ୍ତ ନଥିବା ବାଟକୁ;
କେତେ ଘର, କେତେ ଲୋକ, ମୋ ଅଜ୍ଞାତରେ
ମୋ ଜୀବନେ ଘରୁଥିବା ଘଟଣାମାନଙ୍କୁ
ଅତିକ୍ରମ କରିଗଲି; ନିଜକୁ ଲୁଚାଇ
ନିଜଠାରୁ ଛପି ଛପି ଗଲି;

ବୟସ ଓ ହତାଶାରେ ଭାରାକ୍ରାନ୍ତ ଆଶା ଆସୁଥିବା
ଦେଖିବା ମାତ୍ରକେ ବାଟ ଭାଙ୍ଗି ଯାଉଥିଲି ।
ଲୁଚିଗଲି ଗଛଙ୍କଠୁଁ ଯେଉଁମାନେ ମତେ ଦେଖିଲେ ହିଁ
ବାଟ ରୁଦ୍ଧି ଦେଇଥାନ୍ତେ ଗଦାଗଦା ଫୁଲ ମହକରେ ।
ନିଜକୁ ଏଡ଼େଇ ଗଲି କାଳେ ତା'ର ଗପ ଶୁଣୁଶୁଣୁ
ମୁଁ ରାଜକୁମାରୀ ପରି ରହିଯିବି ନଅର ଭିତରେ ।
ଲୁଚିଗଲି ମୋ ନିଜର ରକ୍ତଠୁଁ, ରହିଲି
ଶୁଣି ମଧ୍ୟ ନ ଶୁଣିଲା ପରି
ଅଦ୍ୟାବଧି ଜୀବନର କାକୁଡ଼ିମିନତି,
ସ୍ମୃତି ଅନ୍ତର୍ଦ୍ଧାମାନ ସୁଖ ଭଳି ରଙ୍ଗ ହେଲାବେଳେ
ଚାଲିଗଲି, କିଛି ସ୍ମୃତି ନଥିଲା ଯେମିତି ।

ଏ ବାଟରେ ଗଲା ବେଳେ
ସବୁ ନଷ୍ଟ ହୋଇଯିବା, କ୍ଷୟ ହୋଇଯିବା ଦେଖାଯାଏ,
ଦେଖାଯାଏ ନିଜ ନିଜ ବିକଳାଙ୍ଗତାରେ
ଛନ୍ଦି ହୋଇ ଯାଇଥିବା ଭଙ୍ଗାରୁଜା ସବୁରି ଉପରେ
ବୁନ୍ଦା ବୁନ୍ଦା ଲୁହ ଜମିଯାଏ ।
ସମୟେ ସମୟେ ଇଚ୍ଛା ହୁଏ ରହିଯାନ୍ତି
କିଛିବେଳ ପ୍ରତ୍ୟେକ ପାଖରେ,
ଆଉଁସି ଦିଅନ୍ତି ତାକୁ ମୋର ଯାବତୀୟ
ମୂଳାଏମ୍ ଅନୁଶୋଚନାରେ ।
ତମେ କିନ୍ତୁ ତିଳେ ମାତ୍ର ବିଶ୍ରାମ ଦେବନି,
ଛାଡ଼ିବନି ଅନ୍ୟ କେଉଁ ବାଟରେ ଯିବାକୁ,
ତମ ନିର୍ଦ୍ଦୟତା ବୋଧେ ତାହିଁ ବସିଅଛି
ମୋର ଲହୁଲୁହାଣ ଦେହକୁ ।

ତମେ ବୋଧେ ଚାହଁ ଯାଉ ଭାଙ୍ଗିରୁଜି ଧୂସ ହୋଇ ମୋର
ଆତ୍ମା ଯାର ମନେ ଅଛି ମୁଁ ତମକୁ ଦଗା ଦେଇଥିବା
ଦିନରାତି ପ୍ରତିଟି ମୁହୂର୍ତ୍ତ,
ଅଦୃଶ୍ୟ ଅନ୍ଧାର ଦୂରଦୂରାନ୍ତରେ କେଉଁ
କୋଣେ ଯାର ବୁଦ୍ଧେ ଲୁହ ଏବେ ବି ଗଳ୍ପିତ
ମରି ମରି ଆସୁଥିବା ଜହ୍ନ ପାଇଁ, ବୁଢ଼ାବୁଢ଼ୀ ପରି
ଦିଶୁଥିବା ବାଳକ ଓ ବାଳିକାଙ୍କ ପାଇଁ,
ଦିନକର ଉଜ୍ଜ୍ୱଳତା ମନେ ପଡ଼ିବାର
ଓଜନରେ ଯେଉଁ ଫୁଲ ଚାଲେ ନଇଁ ନଇଁ
ତା' ପାଇଁ ଓ ଅଛି ପାଇଁ, ଅଛିର ଉପରେ
ଥିବା ମାଂସ ପାଇଁ, ମାଂସକୁ ଆବୋରି
ରହିଥିବ ତମ ପାଇଁ ଯାହା ଚାହୁଁ ଚାହୁଁ
ମଉଳି ଯାଉଛି ଏକ ଅନୁପସ୍ଥିତିରେ ।

କିଛି ସହି ପାରନାହିଁ, ଫୋପାଡ଼ି ଦେଉଛ
ଏ ପର୍ଯ୍ୟନ୍ତ ଘଟିଥିବା ଘଟଣା ସବୁକୁ ।
ତମେ ତ କାନ୍ଦିନ କେବେ, କିପରି ବୁଝିବ
ମୁଁ କାହିଁକି ବୁଦ୍ଧେ ଲୁହ ବୋହି ବୋହି ଆସେ
ଆଜୀବନ ତମରି ପାଖକୁ ?
ତମେ ବୁଝି ପାରିବନି କେତେ ଭଲ ଲାଗେ
ଯେବେ ଲୁହ ପୋଛି ହୋଇଯାଏ—
ପ୍ରଥମେ ପ୍ରଥମ ବୁନ୍ଦା, ତା' ପର ବୁନ୍ଦା ବି
ଶେଷ ବୁନ୍ଦା ରହିଥିବା ଯାଏଁ ।

୧୦

ଅଛିକୁ ଉତାରି ଦେଲି
ଜରୀ ଦେହ ସୂତା ଦେହ ରେଶମର ଦେହ,
ନିଜକୁ ଭାଙ୍ଗିବା ପାଇଁ କାରୁକାମକରା ଆବରଣ
କାଢ଼ିଦେଲି, ମୋର ଅସହାୟ
ନିରାଭରଣତା କଲି ତମକୁ ଅର୍ପଣ

ତମେ ଗଢ଼ିଥିବା ଘୋର ଅନ୍ଧାରରେ, ସେଠି
ମୁଁ ସିନା ପାରେନି ଦେଖି ମୋ ଅତୀତକାଳ,
ଅଭ୍ୟାଶବଶତଃ ସିନା ଜାଳିଦିଏ ମୋର
ଲଜାରୁଣ ଶୂନ୍ୟତାର ସବୁ ସନ୍ଧିସ୍ଥଳ,

ମୁଁ ଜାଣିଛି ମୋ ହାତରେ ଜୋର ନାହିଁ, ନାହିଁ
ଲେଖନୀତ୍ର ଦମ୍ଭ ମୋ ମନରେ,
ମୁଁ ଜାଣିଛି ତମେ ଆସ ଦକ୍ଷିଣା ପବନ
ପରି, ପହଞ୍ଚିବା ଆଗୁଁ ନିକାଞ୍ଚନ
ପରମାୟୁ ଶୀର୍ଷାରୁ ହୁଏ କେଉଁଠାରେ ।
ଅଙ୍ଗପ୍ରତ୍ୟଙ୍ଗରେ କିଛି ସ୍ମୃତି ନାହିଁ, ଦେଖ
ତରା ପରି ମୋ ବୟସ ବଢ଼େ ନାହିଁ କିମ୍ବା କମେ ନାହିଁ ।
ତମେ ଆଜି ଆସ କିମ୍ବା ଆସ କଳ୍ପକଳାତର ପରେ
ତମ ଲାଗି ମୋ ରୋମାଞ୍ଚ ଚିରକାଳସ୍ଥାୟୀ ।
ଯେତେ ପକ୍ଷୀ ଯେତେଥର ରାବକୁ ପଛକେ
ରାତି ପାହିବନି, ମେଘ ଉହାଡ଼େ ତନ୍ମୟା
ବାରମ୍ବାର ଉଠି ମାରୁଥିବ,
ବାରମ୍ବାର ମୋ ଆତ୍ମାର ସଂଭ୍ରମ ନଥିବା
ଯାମିନୀର ଆଦିଅନ୍ତ କ୍ଷୟବୃଦ୍ଧି ନଥିବା ସର୍ବଦା
ପ୍ରଥମ ପ୍ରହରଠାକୁ ଫେରି ଯାଉଥିବ ।

ନଈର ସେ ପାଖେ ଦିନ ହେଲେ ହେଉଥାଏ ।
ଏଠାରେ କେବଳ ରାତି, ତମେ ଯେତେଥର
ମତେ ଛୁଅଁ ସେତେଥର ବୟଃପ୍ରାପ୍ତି ହେବା
ଉସାହରେ ମୋ ମୃତ୍ୟୁ ମୁଖର ।

୧୧

ଏବେ ଖୁବ୍ ରାତି, ଏବେ ମୁଁ ପୁଣି ତରଳି
ଯାଏ, ପୁଣି ଭୁଲିଯାଏ ମୋ କୁଳ ମହତ,
ପୁଣି ହଁ କରିଦିଏ ତମେ ମତେ ପଚାରିବା ଆଗୁଁ,
ଚକ୍ଚକ୍ ଅଳଙ୍କାର ପିନ୍ଧି ପୁଣି ମୁଁ ବାହାରି ପଡ଼େ
ସଂସାର ଗୋଟାକ ଯେବେ ନିଦରେ ଅଚେତ ।

ସଂସାର ଗୋଟାକ ଯେବେ ନିଦରେ ଅଚେତ
ତମ ପାଇଁ ଉଜାଗର ରହେ ସାରା ରାତି,
ଜାଣି ଶୁଣି ପାକିଦିଏ ଅନ୍ୟ ସମସ୍ତଙ୍କୁ,
ନିର୍ଦ୍ଦଶରେ ଭାଙ୍ଗିଦିଏ କାଳକ୍ରମେ ବୁଢ଼ୀ ହେବାକୁ ଓ
ମରିବାକୁ ଦେଇଥିବା ଦୃଢ଼ ପ୍ରତିଶ୍ରୁତି ।

ଡେଇଁଯାଏ ଛୋଟ ଛୋଟ ଅନେକ ଆଶା ଓ
ଛୋଟ ଛୋଟ ଅନେକ ହତାଶା,
ଘରର ଇରୁଣ୍ଡିବନ୍ଧ ଅବଳୀଳାକ୍ରମେ
ଲଙ୍ଘିଯାଏ, ପୁଣି ପାପ କରେ—
ଆଗଭଳି କିନ୍ତୁ ନୁହେଁ ଏବେ,
ବିନା ଶୋଚନାରେ ଏବଂ ବିନା ଆତଙ୍କରେ ।

ମୁଁ ଆଉ ଆବଦ୍ଧ ନୁହେଁ ମୋ ଜନ୍ମବେଳର
ଭାଗ୍ୟରେ, ଆଶ୍ଚର୍ଯ୍ୟ ପରି ମୁଁ
ବାରଣ ନ ମାନି ଆସେ ତମ ନିକଟକୁ ।
ପ୍ରତ୍ୟେକ ଆଶ୍ଚର୍ଯ୍ୟ ଶେଷ ହୁଏ ତମଠାରେ ।
ତମେ ତ ଅବଶ କର, ଆତ୍ମହରା କର
ଚେତନାକୁ ନିତି ନୂଆ ନୂଆ ଆନନ୍ଦରେ ।

ଜାଣେ ନାହିଁ ଏ ଅନ୍ଧାର ଭିତରେ ତମେ ମୋ’
ପାଖେ ପାଖେ ଅଛ କିମ୍ବା ନାହିଁ ।
ନ ଥିଲେ ବି କ’ଣ ହେଲା ? ତମେ ତମ କଥା ରଖିବାକୁ
ଯେତେକାଳ ପ୍ରୟୋଜନ କର ସେତେକାଳ
ନିଃସଙ୍କୋଚେ ମୋ’ ପାଖରୁ ନିଅ ।

୧୨

ଖାଲି ଆମେ ଦୁହେଁ ଥିଲୁ ଗୋଟିଏ ନାହାରେ ।
ମୋର ଖାଲି ମନେ ଅଛି ସେ ମତେ ଡାକିଲେ
ହସି ହସି, ଧୀରେ ଧୀରେ, ମୁଁ ନାହାରେ ପାଦ
ଦେବା ମାତ୍ରେ ନାହା ବାହିନେଲେ ।

ସେ ନାହା କୁଆଡ଼େ ଗଲା କେଜାଣି, ଯେଉଁଠି
ଆକାଶ ସରିଲା ପରି ଜଣା ପଡୁଥାଏ
କି ଯେଉଁଠି ମୁହଁମୁହଁ ନୂଆ ହେଉଥିବା
ଆଗ୍ରହର ଅନ୍ତରାପ ଦେଖାଯାଉଥାଏ

ମତେ କିଛି ଜଣା ନାହିଁ । କେତେବେଳେ ଯାଏଁ
ଦିଶୁଥିଲା ନଇଘାଟ, ତୋଟା, ଘରଦ୍ବାର,
କ୍ରମେ କ୍ରମେ ସବୁ ଘୁଞ୍ଚିଯାଇ ଅବଶେଷେ
ଦିଶିଲା ବିଭିନ୍ନ ବର୍ଣ୍ଣ କେବଳ ଡାକର ।

ଆଉ କିଛି ଦିଶିଲାନି, ଏପରିକି ନଈ
ଓ ନଈରେ ଚାଲୁଥିବା ନାହା ଦିଶିଲାନି,

ଆକାଶ ଅଦୃଶ୍ୟ ହେଲା, ସୂର୍ଯ୍ୟ ଚନ୍ଦ୍ର ତାରା
ଥିଲେ କି ନଥିଲେ କିଛି ଜଣା ପଡ଼ିଲାନି ।

ଖାଲି ସେହିଁ ଦିଶୁଥିଲେ, ଯୁଆଡ଼େ ଚାହିଁଲେ
ସେ ହିଁ, ଏକମାତ୍ର ସେ ହିଁ,
ମୋର ବାରମ୍ବାର ଜନ୍ମ ବାରମ୍ବାର ମୃତ୍ୟୁ
କୁଆଡ଼େ ଉଭେଇଗଲା ଜାଣି ହେଲା ନାହିଁ ।

କେତେ ମନା କରୁଥିଲି, କିଛି ନମାନି ସେ
ଛୁଇଁଦେଲେ ମୋର ଆତ୍ମବିସ୍ମୃତ ଯୌବନ,
ତା'ପରେ ସମ୍ବନ୍ଧ ସବୁ କଟିଗଲା, ଫିଙ୍ଗିଦେଲି ମତେ
ଆଛାଦିତ କରିଥିବା ଆନୁଗତ୍ୟମାନ ।

ମୁହୂର୍ତ୍ତକେ ପହଞ୍ଚିଲି ଘୋର ଅନ୍ଧକାରେ
ଯେଉଁଠି ନଥାଏ କିଛି, ନାମ କିମ୍ବା ସମୟ ନଥାଏ,
ସବୁ ଆକୃତିର ପୂର୍ବବର୍ତ୍ତୀ ପରବର୍ତ୍ତୀ
ନିଶ୍ଚିହ୍ନତା ଦିଗ୍‌ବିଦିଗେ ବ୍ୟାପୀ ରହିଥାଏ ।

ସେଠାକୁ ଅନେକ ଯୁଗ ଅତିକ୍ରମ କରି
ପହଞ୍ଚିଲି ଯେଉଁଠାରେ ଆକାର ନଥାଇ
କେବଳ ଚେତନା ଥାଏ, ଯେଉଁପରି ସମୁଦ୍ର ଯାହାର
ତଳ ନାହିଁ, ଉପକୂଳ ନାହିଁ ।

ଏକ ପରେ ଅନ୍ୟ ଏକ ନକ୍ଷତ୍ରମଣ୍ଡଳ
ଛାବର ଜଙ୍ଗମ ଢେଉ ପରି ଉଠୁଥିଲେ,
ଅନତିବିଳମ୍ବେ ସେହି ଭେଦାଭେଦ ନଥିବା ତରଳ
ଆଲୋକରେ ଢେଉ ପରି ଭାଙ୍ଗି ଯାଉଥିଲେ ।

ମୁଁ ବି ନିଜେ କେତେଥର ଢେଉଟିଏ ପରି
ଉଠିଥିବି କେତେଥର ଭାଙ୍ଗି ଯାଇଥିବି,
କେତେଥର ଆଜିକାଲି ନିଖୋଜ କୌଣସି
ନଈକୁଳେ ଗୀତ ବୋଲିଥିବି ।

କେତେ ଜଳବାୟୁରେ ମୁଁ କେତେ ପୋଷାକରେ
ଆସିଥିବି, କେତେଥର ଫେରି ଯାଇଥିବି,
ପ୍ରତ୍ୟେକ ଫେରିବା ବେଳେ ହୁଲହୁଲ୍ ହୋଇ ଯାଉଥିବ
ଦିଗନ୍ତବିସ୍ତୃତ ମୋର ସୂଚ୍ୟଗ୍ର ପୃଥିବୀ ।

ସବୁ ମନେ ପଡ଼ିଲା, ମୁଁ ବାରମ୍ବାର ଯିବା ଆସିବାର
କ୍ଲାନ୍ତିରେ ଆଉଟି ଗଲି ତାଙ୍କର ଛାତିରେ,
କିଏ ପିତା କିଏ ସ୍ବାମୀ କିଏ କ'ଣ ସବୁ ଭୁଲିଗଲି
ତାଙ୍କ ସାଙ୍ଗେ ନୌକାବିହାରରେ ।

ଯାହା ଯାହା ମୁଁ କହୁଛି ସବୁ କ'ଣ ଖାଲି
ପ୍ରତିଧ୍ବନି ? କିମ୍ବା ପକ୍ଷୀଙ୍କର

କଳରବ, ବତାସରର ସୁ ସୁ ଶବ୍ଦ
ପ୍ରତିଧ୍ବନି ମୋ ଉଜ୍ଜ୍ଵାଳର ?

ସେ ନଥିଲେ ପୂର୍ବପରି, ବହୁତ ସଂଖ୍ୟକ
ଆକୃତି ଭିତରେ ଏକ ଆକୃତି ଭାବରେ,
କାହାକୁ ପଚାରିଥାନ୍ତି ମୁଁ ଅଛି ନା ମରି ସାରିଲିଣି
ନୌକା ଦୁର୍ଘଟଣାରେ ବା ଆଉ ମନେ ନଥିବା ରୋଗରେ ?

କେତେବେଳ ପରେ ନାହା କୂଳରେ ଲାଗିଲା ।
ମୁଁ ନାହାରୁ ଓହ୍ଲାଇ ଆସିଲି ।
ଘରକୁ ଫେରିବା ବେଳେ କାହିଁକି କେଜାଣି
ଲାଗିଲା ଦେହରେ ଆଉ ପ୍ରାଣ ନାହିଁ ବୋଲି,

ଲାଗିଲା ଯେ ମୋ ପାଦରେ ଅନେକ ଯୁଗର
ଅନେକ ଦଉଡ଼ି ଛନ୍ଦା, ଯୁଆଡ଼େ ଗଲେ ବି
ପୁଣି ସେ ଅପରିଚ୍ଛନ୍ନ ଅପରିବର୍ତ୍ତିତ
ନଜର ଘାଟକୁ ନିତି ନିତି ଫେରୁଥିବି ।

ପୁଣି ରାତି ହେଉଥିବ, ଘରକୁ ଫେରିବା
ବାଟରେ ନିଷ୍ପ୍ରଭ ସ୍ଵପ୍ନର ମୃତ ଦେହ
ଝୁଣୁଥିବି, କେତେବେଳ ଯାଏଁ ଶୁଣୁଥିବି
ନଜକୁଳୁଁ କିଏ କହେ ବିଦାୟ ବିଦାୟ ।

୧୩

ସଖୀ ଜଣେ ପଚାରିଲା,
ତମକୁ କାହିଁକି ଏତେ ଭଲ ପାଏ ବୋଲି ।
ତାକୁ କ'ଣ କହିଥାନ୍ତି ? ଖାଲି ତାରା ଖୁନ୍ ହୋଇଥିବା
ଆକାଶକୁ ମୁଁ ଚାହିଁ ରହିଲି ।
ହଠାତ୍ କାହିଁକି ହାଡ଼ ଭିତରେ ଭିତରେ
ଖୁବ୍ ଥଣ୍ଡା ଲାଗିଲା ଓ ହଠାତ୍ କାହିଁକି
ଗୋଟାପଣେ ଅରିଗଲି ପାଟି ପଡ଼ିଗଲା ।
କାକର ପବନ ଯୋଗୁଁ ଜମା ନୁହେଁ, ମତେ ଲାଗିଲା ଯେ
ତା' ହେଲେ ଅସଂଖ୍ୟ ରାତି ଆଗକୁ ଏପରି
ରାତିଟିଏ ଆସିବ ଯେ ମୁଁ ଆଉ ନଥିବି ।
ତାରାମାନେ ଥିବେ କିନ୍ତୁ ଠିକ୍ ଆଜିପରି ।
କିପରି ବୁଝେଇଥାନ୍ତି ଏଥିପାଇଁ ଖାଲି ଏଥିପାଇଁ
ତମେ ଏତେ ପ୍ରିୟତମ ମୋର,
କାହାକୁ ବୁଝାଇ ହେବ ପ୍ରକୃତ କାରଣ
ଆତଙ୍କର, ଭଲ ପାଇବାର ?

୧୪

ସେ ଦିନ ସନ୍ଧ୍ୟା ମୁଁ କେବେ ଭୁଲି ପାରିବି କି ?
 ତମେ ପହଞ୍ଚିବା ମାତ୍ରେ ଜନ୍ମ ଉଠୁଥିଲା ।
 ମୋର ଅଧା ପୋଡ଼ା ଦେହ ଅସରା ଅସରା
 ଜନ୍ମ ଆଲୁଅରେ ଡିଙ୍ଗି ଯାଇ ଥରୁଥିଲା ।
 କିଏ ଜଣେ ଯାହାକୁ ମୁଁ ଜନ୍ମ ହେବା ଦିନୁ
 ଚିହ୍ନିଥିଲି, ଭଲ ପାଇଥିଲି
 ସେତେବେଳେ ମରିଗଲା, ଅଥଚ ମୋ ଆକ୍ଷିରୁ ଟୋପାଏ
 ଲୁହ ବୋହିଲାନି, ସେତେବେଳେ ତ ମୁଁ
 ହସହସ ଶିଳାଖଣ୍ଡ ହୋଇ ଯାଇଥିଲି ।

ଶିଳା ପରି ଉପରକୁ କଠିନ, ଅଥଚ
 ପ୍ରତି ଲୋମକୂପ ବାଟେ ମୋର ଜନ୍ମ ଜନ୍ମାନ୍ତରର
 ସାଇତା ସାନ୍ତନା ସୁଅ ପରି ବୋହୁଥିଲା,
 ଭିତରେ ଭିତରେ ଏକ ନିତ୍ୟବର୍ତ୍ତମାନ
 କାକର ଶୀତଳ ହ୍ରଦ ମୋର ସର୍ବଶେଷ
 ଉଜାରଣ ସର୍ବଶେଷ ନୀରବତା ତେଜ୍ଜ
 ଜନ୍ମ ଆଲୁଅରେ ଡିଙ୍ଗିକି କରୁଥିଲା ।

ସେତେବେଳେ ଠାଏ ଠାଏ ଦିଗ୍‌ବଳୟରେ
 ନୀଳବର୍ଣ୍ଣ କୁହୁଡ଼ି ଭିତରୁ
 ଲାଗୁଥିଲା ତମେ ଅବା ବାହାରି ପଡୁଛ,
 କିଛି କହୁନାହିଁ କିନ୍ତୁ ଅସୁମାରି ଫୁଲମାନଙ୍କର

ସୁଗନ୍ଧ ଏକତ୍ର କରି ଦୀର୍ଘନିଃଶ୍ୱାସରେ
 ମୋ ନିଜ ଉପରୁ ମୋର ହାତ ଖସାଉଛ ।

ହାରିବାର, ହାରିଯାଇ ଶତ୍ରୁତାସମ୍ପନ୍ନ
 ଯେତେ ଛାୟାମୂର୍ତ୍ତି ତାଙ୍କୁ ହରାଇ ଦେବାର
 ଅମାପ ଆନନ୍ଦ ଘୋଟିଥିଲା ମୋ ଭିତରେ,
 ଅପରିକଳ୍ପିତ ଗୋଟି ଗୋଟି ଅଭିଳାଷ
 ସତ ହୋଇ ଆସୁଥିଲେ ପୃଥିବୀଯାକର
 ପକ୍ଷୀଙ୍କର ଦୁଃସାହସମୟ କାକଳିରେ ।

ତମକୁ ସମର୍ପିଦେଲି ମୋର ଶରୀରର
 କଠିନତା, ବୋଝ ବୋଝ ପୁରୁଣା ଅଭ୍ୟାସ,
 ଭୟ ଭ୍ରାନ୍ତି, ସୁଖ ଦୁଃଖ, ଜରା ଓ ମରଣ,
 ତା'ପର ତରଳି ଯାଇ ବ୍ରହ୍ମାଣ୍ଡ ଉପରେ
 ବୋହିଗଲି ଯେପରି ମୁଁ ପର୍ବତ ଭିତରୁ
 ସଦ୍ୟ ମୁକ୍ତ ହୋଇଥିବା ଚନ୍ଦ୍ରର କିରଣ ।

ତମେ ସେତେବେଳେ ମୋର ସର୍ବାଙ୍ଗରୁ ଧୂଳି
 ଝାଡ଼ି ଦେଇ କହୁଥିଲ ଏ ଜନ୍ମରେ ଏତେଦୂର ନୁହେଁ,
 ଏ ଜନ୍ମରେ ରାତି ପରେ ସକାଳ ଆସିବ,
 ସକାଳେ ବିଚ୍ଛିନ୍ନ ଦେବା ପରସ୍ପରଠାରୁ ଆମେ ଦୁହେଁ,
 ଆସ ଆସ ଭୋର୍ ହେବା ଆଗୁଁ ମୁଁ ତମର
 ଜରା ଓ ମରଣ ପାଇଁ ତିଆରି ଦେହରେ
 ଦୂରବର୍ତ୍ତୀ ସ୍ୱପ୍ନଙ୍କର ପ୍ରତିଶ୍ରୁତି ଲେଖେ
 ମୋ' ରୂମାରେ, ପୁଣି ଏଇ ଜନ୍ମ ଆଲୁଅର
 ମନ୍ତ୍ରସିଦ୍ଧ ହଳଦୀପାଣିରେ ।

୧୫

ତୁମା ଦେଲେ ଦିଅ କିନ୍ତୁ ଭାବ ଯଦି ଆମେ
ବହୁତ ଆଗରୁ ଭେଟିଥାନ୍ତୁ ପରସ୍ପରେ
ଓଠରେ ଉଭାପ ପାଇଁ ଟିକିଏ ସମୟ
ଆଜି କ'ଣ ମାଗୁଥାନ୍ତୁ ସମୟ ପାଖରେ ?

ପାଖେ ପାଖେ ସୋରଶର ନଥିବା ଏପରି
ରହସ୍ୟ ଥାଆନ୍ତା ଯା'ର ସୀମାନ୍ତ ହୁଇଁଲେ
କୁଳକୁଳ ଶୁଭ୍ରଥାନ୍ତା ପ୍ରଥମ ପ୍ରେମର
ପ୍ରଥମ ଅସ୍ଥିର ଭାଷା, ଶବ୍ଦ ସବୁ ଖାପଛଡ଼ା କିନ୍ତୁ
ସବୁରି ଭିତରେ ଥାନ୍ତା କେତେ ଅର୍ଥ ଥିବା
ଅଧ୍ୟେୟତା ମରିବା ବେଳର ।

ତମେ ଯଦି କଥା ଦେଇ ନ ଆସନ୍ତି କେଉଁ ରାତିରେ, ମୁଁ
ଯଦି ରହିଯାନ୍ତି ମୋର ବୈଧବ୍ୟ ବାହୁନି
କାନ୍ଦୁଥିବା ମୁହୂର୍ତ୍ତଙ୍କ ଗହଣରେ, ସେମାନେ ନିଶ୍ଚିହ୍ନ
ହୋଇଯାଉଥାନ୍ତେ ଦୀର୍ଘନିଃଶ୍ଵାସରେ, ଭୋର ଆଲୁଅରେ,
ତେବେ ବି ମୁଁ ଆରଦିନ ନରାଗି ନରୁଷି
ମୋ କପାଳ ବକ୍ଷଛଳ ଯୌବନର ଦିଗ୍‌ବିଦିଗକୁ
ସଜାଇ ଦିଅନ୍ତି ସୃଷ୍ଟିଯାକର ଫୁଲରେ,
ମନକୁ ବୁଝାନ୍ତି ତମେ ଯେତେବେଳେ ତମେ ନାହିଁ ବୋଲି
ଲାଗୁଥିବା ସମୟରେ ଖୁବ୍ ପାଖେ ପାଖେ ଥାଅ, ତେଣୁ
କ'ଣ ଯାଏ ଆସେ ମାତ୍ର ରାତିକର ଲକ୍ଷ୍ୟଭ୍ରଷ୍ଟତାରେ ?

ଆମେ କିନ୍ତୁ ପରସ୍ପରେ ଭେଟିଲୁ ବହୁତ
ତେରିରେ, ଆମର ସବୁ ପ୍ରତ୍ୟାଶାର ସର୍ବଶେଷ ବେଳରତରତ
ସମୟରେ, ତେଣୁ ତମେ ଥରେ ନ ଆସିଲେ
ମୋ ଆଖିରୁ ଲୁହ ନୁହେଁ ଅବଶିଷ୍ଟ ଆୟୁଷର ଖଣ୍ଡବିଖଣ୍ଡିତ
ଅହଙ୍କାର ବୋହିଯାଏ । ଆଗକୁ କେବଳ
ସରି ସରି ଆସୁଥିବା ସମୟ, ସେଥିରେ

ତମେ ନାହିଁ, ଆସିବାର ସମ୍ଭାବନା ସବୁ
ଏତେ ଅଳ୍ପ, ସହଜରେ ଗଣି ହୋଇଯାଏ
ହାଡ଼ମାଳ ଶିରାମାଳ ଦିଶି ଆସୁଥିବା ଆଙ୍ଗୁଠିରେ ।

ମୁଁ ଯିବି ମୋ ଚମଡ଼ାର ଗ୍ରୀଷ୍ମରତ୍ନରେ, ମୋ
ଏକାଏକା ରହିବାର ଖରାବେଳ ସାରା,
ଶାଗୁଣୀମାନଙ୍କ ତେଣା ଛାଇ ପଡ଼ି କଳା ଅସୁନ୍ଦର
ଛୋଟ ଛୋଟ ଇର୍ଷା ବାଟେ, ବହୁଦିନୁ ଖଣ୍ଡିଆଖାବରା
ଉତ୍ତେଜନାମାନଙ୍କର ଭିତରେ, ଏପରି
ଶବ୍ଦଙ୍କ ଭିତରେ ଯାହା ହୁଲ୍‌ହୁଲ୍ ହୋଇ ଯାଉଥିବେ
ନିହାତି ମାମୁଲିଭାବେ ଦେହ ଅରିଗଲେ ।
ଲୋକ ଗହଳିରେ ଯିବି, ଖଞ୍ଜି ଦେଉଥିବି
ମୋ ଓଠରେ ଚାହିଦାକୁସୁମା
ହସ ବା ଉତ୍ତରଟିଏ, ଯଦିଓ ମୁଁ ଜାଣି ସାରିଥିବି
ତମେ କେବେ ଆସିବନି ମୋ' ଓଠରେ ତୁମା ଦେବା ପାଇଁ ।

ମୁଁ ସବୁ ଜାଣିଛି ମୋର ଶ୍ୟାମବର୍ଣ୍ଣ ପ୍ରିୟତମ, ଜାଣେ
କ୍ରମେ କ୍ରମେ ତମେ କୃଷ୍ଣବର୍ଣ୍ଣ ହୋଇଯିବ
ତା'ପରେ ଅଦୃଶ୍ୟ ହେବ, ନିରାକାର ହେବ ଓ ମୁଁ ଯେତେ
ନିରେଶ୍ୱ ଚାହିଁଲେ ତମ କଟାକ୍ଷ ଓ ହସ ନ ଦିଶିବ ।
ମୁଁ ଜାଣିଛି ପ୍ରିୟତମ ସମୟର ମାନେ କ'ଣ, ମୋର
ଅସହାୟ, ନିଷ୍ଠୁର ଆତ୍ମାରେ
ତମେ ନଥିବାର ପ୍ରତିବିମ୍ବ ପଡୁଥିବ
ଏକାନ୍ତରେ, ମଧୁ ଯାମିନୀରେ ।

୧୭

ଜାଣେ ଜାଣେ ତମେ ଦିନେ ଚାଲିଯିବ ଆଉ ଫେରିବନି ।
ଜାଣେ ଜାଣେ ମୁଁ ତମକୁ ଚିହ୍ନିବା ଆଗର
ଦିନମାନେ ଆଉ ଥରେ ଲେଉଟି ଆସିବେ,
ଦିନେ ଭାଙ୍ଗି ଦେଇଥିବା ନାନାଦି ସମ୍ପର୍କ
ମୋର ପ୍ରତିବାଦ ସତ୍ତ୍ୱେ ଯୋଡ଼ି ହୋଇଯିବେ ।

ଜାଣେ ଜାଣେ ତମେ ଫେରି ଆସୁଥିବ ପ୍ରତିଦିନ ମୋର
ଆୟୁଷରେ ବାକି ଥିବା ବର୍ଷ ବର୍ଷ ଧରି
ଆଜି ପରି ନୁହେଁ— ତମେ ଆଉ ନଥିବାର
କଲକଲ କରୁଥିବା ହତୋତ୍ସାହ ପରି ।
ବର୍ଷ ବର୍ଷ ଧରି ଠିଆ ହୋଇଥିବି ତମ
ଆଲୋକିତ ରହିବାର ସୀମାନ୍ତ ବାହାରେ
ପ୍ରେତ ପରି, କାଳେ କେତେବେଳେ
ତମେ ଗୋଟି ଗୋଟି ସବୁ ଆଲୋକ ଲିଭାଇ
ବାହାରି ପଡ଼ିବ ପୁଣି ନାଗର ବେଶରେ ।

ମୁଁ ଜାଣେ ନାଗର ବେଶେ ବାହାରିବ ନାହିଁ ।
ପ୍ରତ୍ୟେକ ସକାଳେ ଫୁଲମାନେ ଦିଶୁଥିବେ
କାଗଜର ଫୁଲ ପରି, ରାତି ହେଉଥିବ,
ନିଦ ହେଉ ନଥିବ କି ଅନିଦ୍ରା ହେବାର
କୌଣସି ରହସ୍ୟମୟ କାରଣ ନଥିବ ।

ମୁଁ ବୁଝୁଛି ଭୁଲିପାରୁ ନଥିବି କି ପାଇ ପାରୁ ନଥିବି, ଆକ୍ଷିରୁ
ଆକ୍ଷିପାଣି ମରିଯାଇ ଥିବ,
ତମେ ମୁଁ ଏକାଠି ହେବା ଦିନ ଆଉ ନଥିବ କେବଳ
ତମେ ମୁଁ ଅଲଗା ହୋଇ ରହିଥିବା ଦିନ ରହିଥିବ ।
ତନ୍ତ୍ର ତାରା ବୃକ୍ଷଲତା ନଦୀ ଆଗପରି
ଜଡ଼ ହୋଇ ରହିଥିବେ, ଯଦି
ହଠାତ୍ ଉଭାପ ଆସେ କଦାପି ରକ୍ତରେ
ଆପେ ଆପେ ଥଣ୍ଡା ହେବ, ତରଳ ପାଉଁଶ
ବୋହି ଯାଉଥିବ ମୋର ଶିରାପ୍ରଶିରାରେ ।

ମୁଁ ଜାଣିଛି ଦରହସ, ବାସ୍ତବ କଥା ଗହଣରେ
ତମେ ଦିନେ ରହିଯିବ, ତାକୁ ବୋହି ଚାଲିଥିବି
ଭିଡ଼ ଠେଲି ରାସ୍ତା ଆଉ ଲୋକମାନଙ୍କର
ପଟା ଦର୍ପଣଟେ ପରି ତମେ ତାକୁ ଫିଙ୍ଗଦେବା ପରେ ।
ସେଥିପାଇଁ ଦେଖୁନାହିଁ ନିଗାଡ଼ି ଦେଉଛି
ଆଜି ମୋର ସବୁ ଆଶା ବୁନ୍ଦା ବୁନ୍ଦା ଶ୍ରମଘାଳେ ଆଉ
ଆତ୍ମହତ୍ୟାସଦୃଶ ବୁଝାରେ ?

୧୭

ସବୁ କିଛି ଯଦି ତମ କଳ୍ପନାପ୍ରସୂତ
ହେ ମହାମହିମ ତେବେ ମୋ କୋଳକୁ କାହିଁକି ଆସୁଛ ?
କାହିଁକି ଅଧୈର୍ଯ୍ୟ ଭାବେ ମୋ ଖୋସଣି ଭିଡ଼ାଭିଡ଼ି କର ?
ତମ ଓଠ କାହିଁକି ମୋ ଓଠରେ ଯୋଡ଼ୁଛ ?

ତମର ନିଜକୁ ନିଜେ
ରଖିବାକୁ ଯଦି ସବୁ ଆଧାର କେବଳ,
ଜଣେ ଜଣେ ଯଦି ତମ ଚାହିଦା ଓ
ପ୍ରତ୍ୟେକ ଚାହିଦା ବିନା ବାକ୍ୟବ୍ୟୟେ ବିନା ରକ୍ତସ୍ରାବେ
ପୂର୍ଣ୍ଣ କରିବାକୁ ତମ ନିଜର କୌଶଳ
ତେବେ ଯାଅ ଶୋଇପଡ଼
କଳ୍ପକଳ୍ପାନ୍ତର ଜଳଶୂନ୍ୟ ଜଳଧରେ ।
ଏଠି ଖୁବ୍ ଝଡ଼ ହୁଏ, ନିଜ ଚିହ୍ନବର୍ଣ୍ଣ ଉଡ଼ିଯାଏ
ହିତାହିତଜ୍ଞାନଶୂନ୍ୟ ଭଲ ପାଇବାରେ ।

ଦେହରେ ଲାଗିଲେ ଦେହ
ମୁଁ ନିଜକୁ ପାସୋରି ପକାଏ,
ସୁତରାଂ ଜାଣିଶୁଣି କିନ୍ତୁ କିଛି ନଜାଣିଲା ଭଳି
ବାରମ୍ବାର ତମ ଦେହେ ମୁଁ ଦେହ ବଜାଏ ।
ପାସୋରିବା ଲାଗି ମୋର ବ୍ୟାକୁଳତା ତମେ
ବୁଝନାହିଁ, ଅନ୍ୟ ସବୁ ପାସୋରିବା ପରେ

ତମକୁ ଆଦର କରି ନେଇଯାନ୍ତି, ସମ୍ପାଦି ରଖନ୍ତି
କେବଳ ତମେ ଓ ମୁଁ ଥିବା ମୋର ଏକାଗ୍ର ମନରେ ।

ପାସୋରି ଯିବାକୁ ଚାହେଁ ସବୁ କିଛି— ତମକୁ ଚିହ୍ନିବା
ଆଗରୁ ଅନେକ ବର୍ଷ ବ୍ୟାପି ନିଷ୍ଠୁରତା,
ତମେ ଚାଲିଯିବା ପରେ ରହସ୍ୟ ନଥିବା
ବଞ୍ଚିବାର ବାଧ୍ୟବାଧକତା,
ପାସୋରି ଯିବାକୁ ଚାହେଁ ଅଥଚ ସେ ସବୁ
ବେଶି ବେଶି ମନେ ପଡ଼ି ବେଶି କାନ୍ଦମାଡ଼େ ।
ସବୁ ଦିଶେ— ମୋ ନିଜର ହତୋତ୍ସାହ, ମୋ ନିଜର ଅସୁନ୍ଦରପଣ
ମୁଁ ତମକୁ ପାଇବାର ମୁହୂର୍ତ୍ତ ଉଠାଡ଼େ ।
ସେଥିପାଇଁ ଏ ମୁହୂର୍ତ୍ତେ
ନିଜକୁ ମିଶାଇ ଦିଏ ନାନାଦି ପର୍ଯ୍ୟାୟ
ମିଶିଥିବା ଉଜ୍ଜାଦର ସତରାତରରେ,
ସେଥିପାଇଁ ଚାହେଁ କିଛି ବାକି ନରହୁ ଏ
ମୁହୂର୍ତ୍ତକ ସରିଯିବା ପରେ ।

ତମେ କ'ଣ ବୁଝ ? ତମ ପାଇଁ କେଉଁ
ମୁହୂର୍ତ୍ତର କିଛି ଅର୍ଥ ନାହିଁ ।
ମୁଁ ତମକୁ ଭାବି ଧରିଥିବା ବେଳେ ତମେ
ଚାଲିଯାଅ ମତେ ଛାଡ଼ି ଦେଇ ।
କିନ୍ତୁ ପୂରା ଯାଅ ନାହିଁ, ବାରମ୍ବାର ଫେରି
ଅସ୍ତବ୍ୟସ୍ତ କର ମୋର ଲୁଗାକୁ, ମନକୁ ।
ସବୁ କିଛି ଯଦି ତମ କଳ୍ପନା ପ୍ରସୂତ
ତା'ହେଲେ କାହିଁକି କେଉଁ ଯୁଦ୍ଧଭୂମି ବା ସିଂହାସନରୁ
କିଛି ଛାଡ଼ି ଯାଇଥିଲା ପରି କିଛି ବାକୀ ଥିଲା ପରି
ଏତେ ଥର ଲୁଚି ଲୁଚି ଆସ ମୋ' ପାଖକୁ ?

ଯଦି ଏଇ ନଈକୁଳ ମିଛ ସବୁ ଫୁଲ ମିଛ ଆମେ
ଲୁଚି ଲୁଚି ଆସୁଥିବା କୁଞ୍ଜବନ ଯଦି ମିଛ ହୁଏ,
ଯଦି ତମେ ମତେ କିନ୍ତା ମୁଁ ତମକୁ ଚାଣିନେବା ଖାଲି
କାଳ୍ପନିକ ପତ୍ର ଦାଡ଼େ ଟଳ ଟଳ କାକର ଟୋପାଏ,
ଯଦି ତମ ନିକଟକୁ ଧଇଁସଇଁ ହୋଇ
ଦିନସାରା ରାତିସାରା ଯିଏ ଧାଇଁ ଆସେ ସେ ମୁଁ ନୁହେଁ,
ଯଦି ଏ ଉଜ୍ଜାଦ ଭାବେ ଲୋଡ଼ିବାର ବତାସ ଭିତରେ
ମୁଁ ପ୍ରକୃତପକ୍ଷେ ଯିଏ ସେ ନିଶ୍ଚଳ ହୋଇ ରହିଥାଏ,
ଯଦି ତମେ ପ୍ରକୃତରେ କ୍ଳାନ୍ତ ହୋଇ ଫେରି ଆସୁନାହିଁ
ମୋ କୋଳକୁ ଦିନ ସାରା ଜଙ୍ଗଲରେ ବୁଲିବା ଉତ୍ତାରେ,
ଯଦି ତମେ ପିନ୍ଧିନାହିଁ ହଳଦିଆ ଲୁଗା,
ଯଦି ତମେ ଖୋସିନାହିଁ ବଇଁଶୀ ଅଣ୍ଟାରେ,

ତେବେ ବି ତ ମୋର କିଛି ଯାଏ ଆସେ ନାହିଁ ।
 ଫୁଲମାନ ଆଗଠାରୁ ବେଶି ବେଶି ସୁନ୍ଦର ଦିଶନ୍ତି,
 ହଠାତ୍ ତାଙ୍କର ପାଟି ଫିଟିଯାଏ, କେତେ
 ମିନତି କରନ୍ତି ମତେ ରହିଯିବା ପାଇଁ
 କ୍ଷଣେ ମାତ୍ର, କେବେ ନଥିବାର
 ଅନ୍ଧାରରେ ସେମାନଙ୍କ ଚିହ୍ନବର୍ଣ୍ଣ ଲିଭିଯିବା ଆଗୁଁ ।
 ନଈର ତାଳରା ଶୁଭେ, ତା' ପ୍ରତିଧ୍ବନିରେ
 ଭିଜିଯାଏ ମରୁଭୂମି ମୋ ପରାଜୟର ।
 ପୁଣି ଥରେ ଘାସ ଉଠେ, ସବୁଜ ଉଭିଦ
 ମାଡ଼ିଯାଏ ବାଲିଚରଯାକ ।

ପୁଣି ଥରେ କୁଞ୍ଜବନ୍ଧୁ ଦିଗ୍‌ବିଦିଗରୁ
 ଗୋଟିଏ ଶୂନ୍ୟତା କହେ ମତେ ତମ ଦୀର୍ଘନିଃଶ୍ଵାସରେ
 ଟିକିଏ ଆଉଁସି ଦିଅ, ଟିକିଏ ମାତ୍ରକ ।

ସେ ମୁହୂର୍ତ୍ତେ ପଥରଠୁଁ ଭିନ୍ନ ହୋଇକରି
 ପଥର ପ୍ରତିମାଟିଏ ଠିଆ ହୋଇ ରହେ,
 ମାଟିର କଳସାଟିଏ ଆଦିମ ମାଟିଠୁଁ
 କାହିଁ କେତେଦୂର ଚାଲିଯାଏ ।
 କ୍ରୋଧଜର୍ଜରିତ ଅଶ୍ରୁଜର୍ଜରିତ ସେଇ
 ମୁହୂର୍ତ୍ତରେ ମୁଁ ଛୁଏଁ ମୋ ଦେହକୁ, ତମର
 ଉଦ୍‌ଭାପକୁ ଅନୁଭବ କରେ,
 ଆଶା କରେ ଆଶା ହାରେ ଈର୍ଷାରେ ଜଳେ ଓ
 ସେ ମୁହୂର୍ତ୍ତେ ମୁଁ ତମକୁ ମୋ ଜ୍ଞାତସାରରେ
 ଭଲପାଏ, ମାୟା କରିଦିଏ
 ତମର ନିର୍ଦ୍ଦୟପଣ ଇଚ୍ଛାକୃତ ପକ୍ଷପାତୀତାରେ ।

ତମେ ଆଉ କ'ଣ ଜାଣ ? ସବୁରି ଅତିମ
 ପରିଣାମ ଭାବେ ରଖ ଗୋଟିଏ ମୃତ୍ୟୁକୁ,
 ଗୋଟିଏ ରୂଡ଼ାନ୍ତ ବିସ୍ମରଣରେ ଲିଭାଅ
 ସବୁ ଧରି ହେବାକୁ ଓ ସବୁ ଘଟଣାକୁ ।
 ତମେ ଜାଣିନାହିଁ ଦିଧା, ତମ ପାଇଁ କେଉଁ
 କଥାର ପାର୍ଥକ୍ୟ ନାହିଁ ଅନ୍ୟ କାହାଠାରୁ,
 ମତେ କିନ୍ତୁ ସବୁ ଦିଶେ ଅଲଗା, ଗୋଟିକୁ
 ବାଛିବାକୁ ହୁଏ ନାନାବିଧ ତାତ୍ପର୍ଯ୍ୟରୁ ।
 ସେତେବେଳେ ମୋ କ୍ଷମତା ଅମାପ, ଚାହିଁଲେ
 ଯାହା ଇଚ୍ଛା ତାହା ବାଛିନେବି,
 ଠିକ୍ ସେତେବେଳେ ମୋର ହୃଦୟ ବି ଅମାପ, ଯେହେତୁ
 ମୁଁ ଯାହା ବାଛିବି ତାକୁ ଆଜୀବନ ଭୋଗି ଚାଲିଥିବି ।
 କେବଳ ତାହା ହିଁ ଥିବ, ଅନ୍ୟ କିଛି ନଥିବ ଅଥବା
 ଦିନେ ଥିବା ଶୋଚନାରେ ଥିବ,
 ଥରକ ପ୍ରୟୋଗ ପରେ ସେ କ୍ଷମତା ଚିରକାଳ ପାଇଁ
 ଦାସତ୍ଵରେ ପରିଣତ ହେବ ।

ତମକୁ ବାଛିଲି । ଶୁଣ ମନ ଦେଇ, ଶୁଣ
 କାହାରି ଇଚ୍ଛାରେ ନୁହେଁ ମୋ ଇଚ୍ଛାରେ ତମକୁ ବାଛିଲି,
 ତମକୁ ରଖିବା ପାଇଁ ଜୀବନର ପ୍ରତି ମୁହୂର୍ତ୍ତରୁ
 ଅନ୍ୟ ସବୁ ଭାଗ୍ୟ କାଢ଼ିଦେଲି ।
 କିଛି ବାଧ୍ୟବାଧକତା ନଥିଲା, ଏବେ ବି
 ମନେ ପଡ଼େ ବହୁଦିନ ଧରି
 ତମେ ଯାଉଥିଲ ତମ ବାଟେ ମୁଁ ମୋ ବାଟେ
 ଯାଉଥିଲି ସମସ୍ତଙ୍କ ପରି ।
 ମୁଁ ମୋର ଅଲଗାପଣ ଭିତରୁ ତମକୁ
 ନିର୍ଦ୍ଧାରିତ ସ୍ନେହ ଦେଉଥିଲି,

ତେବେ ବି ତ ମୋର କିଛି ଯାଏ ଆସେ ନାହିଁ ।
 ଫୁଲମାନ ଆଗଠାରୁ ବେଶି ବେଶି ସୁନ୍ଦର ଦିଶନ୍ତି,
 ହଠାତ୍ ତାଙ୍କର ପାଟି ଫିଟିଯାଏ, କେତେ
 ମିନଟି କରନ୍ତି ମତେ ରହିଯିବା ପାଇଁ
 କ୍ଷଣେ ମାତ୍ର, କେବେ ନଥିବାର
 ଅନ୍ଧାରରେ ସେମାନଙ୍କ ଚିହ୍ନବର୍ଣ୍ଣ ଲିଭିଯିବା ଆଗୁଁ ।
 ନଈର ଡାକରା ଶୁଭେ, ତା' ପ୍ରତିଧ୍ବନିରେ
 ଭିଜିଯାଏ ମରୁଭୂମି ମୋ ପରାଜୟର ।
 ପୁଣି ଥରେ ଘାସ ଉଠେ, ସବୁଜ ଉଭିଦ
 ମାଡ଼ିଯାଏ ବାଲିଚରଯାକ ।
 ପୁଣି ଥରେ କୁଞ୍ଜବନ୍ଦୁ ଦିଗ୍‌ବିଦିଗରୁ
 ଗୋଟିଏ ଶୂନ୍ୟତା କହେ ମତେ ତମ ଦୀର୍ଘନିଃଶ୍ଵାସରେ
 ଟିକିଏ ଆଉଁସି ଦିଅ, ଟିକିଏ ମାତ୍ରକ ।

ସେ ମୁହୂର୍ତ୍ତେ ପଥରଠୁଁ ଭିନ୍ନ ହୋଇକରି
 ପଥର ପ୍ରତିମାଟିଏ ଠିଆ ହୋଇ ରହେ,
 ମାଟିର କଳସାଟିଏ ଆଦିମ ମାଟିଠୁଁ
 କାହିଁ କେତେଦୂର ଚାଲିଯାଏ ।
 କ୍ରୋଧଜର୍ଜରିତ ଅଶ୍ରୁଜର୍ଜରିତ ସେଇ
 ମୁହୂର୍ତ୍ତରେ ମୁଁ ହୁଏଁ ମୋ ଦେହକୁ, ତମର
 ଉଦ୍‌ବାସକୁ ଅନୁଭବ କରେ,
 ଆଶା କରେ ଆଶା ହାରେ ଈର୍ଷାରେ ଜଳେ ଓ
 ସେ ମୁହୂର୍ତ୍ତେ ମୁଁ ତମକୁ ମୋ ଜ୍ଞାତସାରରେ
 ଭଲପାଏ, ମାୟା କରିଦିଏ
 ତମର ନିର୍ଦ୍ଦୟପଣ ଇଚ୍ଛାକୃତ ପକ୍ଷପାତୀତାରେ ।

ତମେ ଆଉ କ'ଣ ଜାଣ ? ସବୁରି ଅତିମ
 ପରିଣାମ ଭାବେ ରଖ ଗୋଟିଏ ମୃତ୍ୟୁକୁ,
 ଗୋଟିଏ ରୂଢ଼ାନ୍ତ ବିସ୍ମରଣରେ ଲିଭାଅ
 ସବୁ ଧରି ହେବାକୁ ଓ ସବୁ ଘଟଣାକୁ ।
 ତମେ ଜାଣିନାହିଁ ଦ୍ଵିଧା, ତମ ପାଇଁ କେଉଁ
 କଥାର ପାର୍ଥକ୍ୟ ନାହିଁ ଅନ୍ୟ କାହାଠାରୁ,
 ମତେ କିନ୍ତୁ ସବୁ ଦିଶେ ଅଲଗା, ଗୋଟିକୁ
 ବାଛିବାକୁ ହୁଏ ନାନାବିଧ ତାତ୍ପର୍ଯ୍ୟରୁ ।
 ସେତେବେଳେ ମୋ କ୍ଷମତା ଅମାପ, ଚାହିଁଲେ
 ଯାହା ଇଚ୍ଛା ତାହା ବାଛିନେବି,
 ଠିକ୍ ସେତେବେଳେ ମୋର ହୃଦ୍‌କମ୍ପ ବି ଅମାପ, ଯେହେତୁ
 ମୁଁ ଯାହା ବାଛିବି ତାକୁ ଆଜୀବନ ଭୋଗି ଚାଲିଥିବି ।
 କେବଳ ତାହା ହିଁ ଥିବ, ଅନ୍ୟ କିଛି ନଥିବ ଅଥବା
 ଦିନେ ଥିବା ଶୋଚନାରେ ଥିବ,
 ଥରକ ପ୍ରୟୋଗ ପରେ ସେ କ୍ଷମତା ଚିରକାଳ ପାଇଁ
 ଦାସତ୍ଵରେ ପରିଣତ ହେବ ।

ତମକୁ ବାଛିଲି । ଶୁଣ ମନ ଦେଇ, ଶୁଣ
 କାହାରି ଇଚ୍ଛାରେ ନୁହେଁ ମୋ ଇଚ୍ଛାରେ ତମକୁ ବାଛିଲି,
 ତମକୁ ରଖିବା ପାଇଁ ଜୀବନର ପ୍ରତି ମୁହୂର୍ତ୍ତରୁ
 ଅନ୍ୟ ସବୁ ଭାଗ୍ୟ କାଢ଼ିଦେଲି ।
 କିଛି ବାଧାବାଧକତା ନଥିଲା, ଏବେ ବି
 ମନେ ପଡ଼େ ବହୁଦିନ ଧରି
 ତମେ ଯାଉଥିଲ ତମ ବାଟେ ମୁଁ ମୋ ବାଟେ
 ଯାଉଥିଲି ସମସ୍ତଙ୍କ ପରି ।
 ମୁଁ ମୋର ଅଲଗାପଣ ଭିତରୁ ତମକୁ
 ନିର୍ଦ୍ଧାରିତ ସ୍ନେହ ଦେଉଥିଲି,

ତମର ରହସ୍ୟ ଥାଉ ତମଠାରେ ମୁଁ ପର୍ଯ୍ୟାୟକ୍ରମେ
ମରିଯିବି ବୋଲି ଭାବୁଥିଲି ।

ତମକୁ ବାନ୍ଧିବା ପରେ ତମେ ମୋର ସବୁ ଚାହିଦାର
ଶ୍ୟାମଳ ସାରାଂଶ ହେଲ । କି ବଣ୍ୟ ଭାବରେ
ମୁଁ ତମର ନ ଆସିବା ରାତିକୁ ବିଦାରି
ଦିଏ ମୋ ଶାଣିତ ଅସନ୍ତୋଷମାନଙ୍କରେ ।
ତମେ ଆସିଥିବା ରାତିମାନ ମଣ୍ଡିଦିଏ
ନଈରେ ପୁଲରେ କୁଞ୍ଜଭିତର ଅନ୍ଧାରେ,
ମୋ ଜୀବନଶାର ଶେଷେ ଥିବା ନିର୍ଦ୍ଧାରିତ
ନିଶ୍ଚିନ୍ତତା ଭୁଲିଯାଏ ତମର କୋଳରେ ।

ମୁଁ ଏପରି ଭାବେ ଭଲପାଏ, ମୋର ସରି ଆସୁଥିବା
ଆତ୍ମସ୍ପର୍ଶ ଆତଙ୍କକୁ ଲୁହରେ ଲୁଚାଇ,
ଲୁହକୁ ଲୁଚାଇ ପୁଣି ହସରେ, ମୁଁ ହସି ହସି ତମ
ଦେହର ମୁହୂର୍ତ୍ତମାନ ଯାଏ ଛୁଇଁଦେଇ ।
ଜାଣେ ସେ ମୁହୂର୍ତ୍ତମାନ ଚାଲିଯିବେ, ଚାରିଆଡ଼େ ଥିବା
ପୁଲ ଝଡ଼ିଯିବେ ଆଉ ନଈ ଶୁଖିଯିବ,
ଜାଣେ ଦିନେ ତମ ହସ ଅନ୍ୟ କେଉଁଠାରେ
ଆଉ କାହା ସମୟକୁ କୃତାର୍ଥ କରିବ ।
ଜାଣେ ଦିନେ ମୋ ସମୟ ଗ୍ରସ୍ତ ହେବ, ତାହା ବୋଲି କ'ଣ
ମିଛ ମଣି ରହିଯିବି ଯାହା ବାନ୍ଧିଥିଲି,
ବାନ୍ଧିବା ବେଳରେ ଯାହା ଯାହା ସାକ୍ଷୀ ଥିଲେ ?
କେଉଁଠି ରହିବି ଅବା ତମକୁ ମୋ ଲୋଡ଼ିବାପଣର
ଭୂତ ଭବିଷ୍ୟତ ବର୍ତ୍ତମାନ ଛାଡ଼ିଦେଲେ ?

୧୯

ନିଅ ନିଅ ମୋ ପରମାତ୍ମର
ଅବଶିଷ୍ଟ ମୁହୂର୍ତ୍ତରୁ ଅଧେ ନେଇଯାଅ,
ତା' ବଦଳେ ମୋ ପାଖରେ ରହିଥିବା ମୁହୂର୍ତ୍ତମାନକୁ
ତମର ଆଗ୍ରହ ଦ୍ଵାରା ପୂର୍ଣ୍ଣ କରିଦିଅ ।
ମୁଁ କ'ଣ ମାଗିଲି ଖୁବ୍ ବେଶି ? ତାହାହେଲେ
ଗୋଟିଏ ମୁହୂର୍ତ୍ତ ରଖି ସବୁ ନେଇଯାଅ,
କିନ୍ତୁ ସେ ମୁହୂର୍ତ୍ତେ ଆଦ୍ୟ ଠାରୁ ପ୍ରାନ୍ତ ଯାଏଁ
ତମେ ହିଁ ଆକାଶ ପରି ବ୍ୟାପି ରହିଥାଅ ।

ଆକାଶ ଭାବରେ ଦୁହେଁ, ଆତ୍ମର ନିକଟ
ହୁଅ, ମେଘ ପରି ମୋର
ତ୍ରିକାଳରେ ଘୋଟିଯାଅ ଯେପରି ମୁଁ ନିଜକୁ ଛୁଇଁଲେ
ଛୁଇଁବି ମୌସୁମୀବାୟୁ ପରି ତମ ଆର୍ତ୍ତ ଜଳେବର,

କେଉଁ ଦୂର ସମୁଦ୍ରର ହତାଶା ଭିତରୁ
ଆସିଥିବା ଝଡ଼ ତମ ଦୀର୍ଘନିଃଶ୍ଵାସରେ
ବୋହୁଥିବ, ରୁପ ହୋଇଯିବ
ହସି ହସି ମୁଁ ନିଜକୁ ଛୁଇଁଦେଲା ପରେ ।

ଆଉ ଅଳ୍ପବାଟ ଥିବା ମୃତ୍ୟୁଯାଏଁ ମୋର
ପରମାୟୁ ତିନି ଯାଇଥିବ,
ଯେତେଥର ଯେତେଦୂର ଗଲେ ବି ତମର
କୈଶୋରକୁ ସବୁବେଳେ ଫେରି ଆସୁଥିବ ।
ତମେ ଆଉ କିଛି ନୁହଁ, ଖାଲି ମୋ ଚାହିଦା
ମୁତାବକ୍ ଘନୀଭୂତ ନୀଳ,
ସବୁ ଅର୍ଦ୍ଧପରିଚିତ ଅପରିଚିତ ଓ
ପରିଚିତ ଆକାଂକ୍ଷାର ନୀଳ ଯୋଗଫଳ ।
ନୀଳ ହେଲ କାହିଁକି ନା ଅଧିକାଂଶ ବେଳେ
ନୀଳ ଶାଢ଼ି ପରିଧାନ ମୋର,
ନୀଳ ହେଉ କାହିଁକି ନା ମୋର ଇଚ୍ଛା ନୁହେଁ
ତମେ ହୁଅ ଅଲଗା ରଙ୍ଗର ।

ମୁଁ କ'ଣ ମାଗିଲି ଖୁବ୍ ବେଶି ? ତାହା ହେଲେ
ଗୋଟିଏ ମୁହୂର୍ତ୍ତ ମଧ୍ୟ ରଖ ନାହିଁ, ସବୁ ନେଇଯାଅ,
ନେଲାବେଳେ କିନ୍ତୁ ମୁହଁ ପୋତ ନାହିଁ, ମତେ
ଥରେ ମାତ୍ର ସିଧା ସିଧା ଚାହିଁ ।
ଦେଖ ମୋର ଦୁଃସାହସ ନିର୍ଭୟରେ ଯାହା
ନର୍କପରେ ନର୍କ ଡେଇଁଯାଏ
ଓ ଅତିମ ନର୍କ ପରେ ତମ ଅପେକ୍ଷାରେ
କଦମ୍ବ ଗଛର ତଳେ ଠିଆ ହୋଇଥାଏ ।

୨୦

ଏ ଦେହ ଭିତର ଖୁବ୍ ନୀରବ ଯେହେତୁ
ଏ ଦେହ ଭିତରେ ଖୁବ୍ କୋଳାହଳ ଅଛି ।
ଅସଂଖ୍ୟ ଚିହ୍ନର ଅଛି, କିନ୍ତୁ ପରବର୍ତ୍ତୀ
ଚିହ୍ନରରେ ସବୁବେଳେ ସ୍ତବ୍ଧ ହୋଇଯାଏ
ପୂର୍ବବର୍ତ୍ତୀ ଚିହ୍ନର ଓ ତମ କଥା ପାଇଁ
ଏ ଦେହରେ ଆପେ ଆପେ ଜାଗା ହୋଇଯାଏ ।

ଏ ଦେହର ରକ୍ତ ଖୁବ୍ ଶୀତଳ ଯେହେତୁ
ଅସଂଖ୍ୟ ଉତ୍ତାପ ଅଛି ଏ ରକ୍ତ ଭିତରେ ।
ପ୍ରତ୍ୟେକ ଉତ୍ତାପ ତା'ର ପୂର୍ବ ଉତ୍ତାପକୁ
ଜାଳିଦିଏ, କାକର ପବନ
କୁଆଡୁ ହଠାତ୍ ଆସେ ଓ ଥରାଇ ଦିଏ
ଅସ୍ଥିମଜ୍ଜା, ଭୂତ ଭବିଷ୍ୟତ ବର୍ତ୍ତମାନ ।

ମତେ କ'ଣ ଜଣାଥିଲା ନୀରବତା ତମ
ସ୍ଵର ମତେ ନଶ୍ଵଭିବା ଯାଏଁ ?
ମତେ କ'ଣ ଜଣାଥିଲା ଶୀତଳତା ? ଦିନେ
ଅକସ୍ମାତ୍ ଛୁଇଁଦେଲି ତମର କପାଳ,
ଚନ୍ଦନ ଓ ଦୁଷ୍ମାରର ସମୁଦ୍ର ଭିତରେ
ମୋ ହାତ ଅଟକି ରହିଗଲା କାଳକାଳ ।

୨୧

ମୋ ସମଗ୍ର ଅତୀତଠୁଁ ଦୀର୍ଘତର ସାରା
ରାତି ବିତିଗଲା ତମ ବାଟ ଚାହିଁ ଚାହିଁ
କ'ଣ ବା ଭରସା ଥିଲା ? ଏତିକି କେବଳ,
ଫୁଲପରି ସଂକ୍ଷିପ୍ତ ଓ ଅଥୟ ତମର
ପ୍ରତିଶ୍ରୁତି ମିଛ ହେବ ନାହିଁ ।

ସଖୀମାନେ କହିଲେ ଯେ ପ୍ରତିଶ୍ରୁତି ପୂର୍ଣ୍ଣ ହେବା ଆଗୁ
ଆକାଶ ଶୋଚନା ପରି ପାଶୁର ଦିଶିବ,
ଗାଈକର ହମ୍ବାରଡ଼ି ଏ ନିଷିଦ୍ଧ ସମୟର ସବୁ
ନୀରବତା ଚିରିତାରି ଦେବ ।

ଆତଙ୍କରେ ତମ ଶୁଷ୍କ ଧୂଳୁଧୂଳ ହୋଇଯିବ, ହାଡ଼
କ୍ଲାନ୍ତ ହୋଇ ବଙ୍କା ହୋଇଯିବ,
ମୁଁ ଆତ୍ମାକୁ କାଟିକୁଟି ଛୋଟ କରି ପୁଣି ସେ ସଂକୀର୍ଣ୍ଣ
ସୁଡ଼ଙ୍ଗରେ ଫେରିଯିବ ଯାହା ଏ ଜାଗାରୁ
ଆମ ଘର ଯାଏଁ ଲମ୍ବିଥିବ ।

ଖରା ପୁଣି ଭାଙ୍ଗିଦେବ ବହୁତ ଦିନରୁ
କହିବି କହିବି ବୋଲି ଭାବୁଥିବା କଥାମାନଙ୍କର
ଅଧାଗଢ଼ା ବକ୍ତ୍ରପାତ, ବିସ୍ଫୋରଣ ସିନା
ମୋ ତୋଟି ଭିତରେ ହେବ ବାହାରକୁ କେବଳ ଶୁଭିବ
ଘଡ଼ଘଡ଼ କଫ ଶବ୍ଦ କେଉଁ ଭୁଲ୍‌ଶା ଦରବୁଡ଼ୀଟିର ।

ତେବେ ଯଦି ଆସ ତେବେ ମୋ' ନୀରବତାର
ପ୍ରତିଧ୍ବନି କହିବ ଯେ କେତେଦୂର ବାଟ
ଆସି ପୁଣି ଫେରିଗଲି ତମେ ଯେଣୁ ନଥିଲ ଏଠାରେ,
ବର୍ଷ ଆଉ ମାସକର ମାପ ଦ୍ଵାରା ମପା ଯାଉଥିବା
ଏକମାତ୍ର ଜୀବନକାଳରେ ।

ଆଉ କି ସନ୍ତକ ଛାଡ଼ି ଯିବି ଲୁଚାଚୋରା
ରାତିର ଭିତରେ ଥିବା ଜଙ୍ଗଲର ଏ ଫର୍ଜା ଜାଗାରେ ?
ଆଉ କି ପ୍ରମାଣ ଦେବି ? ଦେବି ବା କାହାକୁ ?
ପ୍ରତିଦିନ ମୋ ଆତ୍ମସ୍ଥ ଗଡ଼ି ଗଡ଼ି ଯାଏ ଏକ ଅନୁପସ୍ଥିତିକୁ
ଆଉ କେଉଁ ଅନୁପସ୍ଥିତିକୁ,
ଗୋଟିଏ ଅଶ୍ରୁତପୂର୍ବ ଆର୍ତ୍ତନାଦ ଠାରୁ
ସହସ୍ର ସହସ୍ର ଥର ବିଦାୟ ବିଦାୟ
ଶୁଭୁଥିବା ମୋ ନିଃସଙ୍ଗତାକୁ ।

୨୨

କାଲି ରାତିସାରା ଶୋଇ ନଥିବାରୁ ବୋଧେ
ସକାଳେ ଆକାଶ ଏଡ଼େ ଲାଲ୍ ଦିଶୁଅଛି,
ତା'ହେଲେ କାହିଁକି ଆଶ୍ୱାସନା ଦେଲା ଭଳି
ଶୀତଳ ପବନ ମତେ ଛୁଇଁ ଯାଉଅଛି ?

ସେ କ'ଣ ଭରସା ଦେଇ କହୁଛି ଯେ ଅଛି
ନୀଳବର୍ଣ୍ଣ ଉଲ୍ଲାସର ରାତି ମୋ' ଭାଗ୍ୟରେ,
ଏପରି ମୁହୂର୍ତ୍ତଟିଏ ଯେ ମୁଁ ମିଶିଯିବି
ଆପଣା ଆତ୍ମାର ସର୍ବପ୍ରଥମ ହସରେ ?

ବେଶ୍ ସଖି କାଲି ଯେଉଁ ସୂର୍ଯ୍ୟ ଉଇଁଥିଲା
ତା'ଠାରୁ ଆଜିର ସୂର୍ଯ୍ୟ କି ଅଲଗା ଦିଶେ ।
ଦେଖୁନୁ ମୟୂର ପର ଠେକାରେ ଖୋସିଛି
ଓ ହସୁଛି-ଯେପରି ସେ ଜଣକ ହିଁ ହସେ !

୨୩

ଶୋଇରହୁ ଆଉ କିଛିବେଳ ଶୋଇରହୁ
ଅବିଳମ୍ବେ ଛାୟାଟିଏ ହେବ ଯେଉଁ ବାହୁ ସେ ବାହୁରେ,
ଏକା ଏକା ଖାଲିହାତେ ଯିବା ପୂର୍ବରୁ ମୁଁ
ତମକୁ ଅରଟେ ରଖି ମୋର କର୍ତ୍ତୃତ୍ୱରେ ।

ଅରଟେ ହେଲେ ହେଁ କିଛି
ଗର୍ବ ହେଉ, କିଛି ଗୁପ୍ତ କଥା ରହିଯାଉ,
ତା'ପରେ ପଛକେ କୁମ୍ଭାଙ୍ଗୁଆ ଶବ୍ଦ ମତେ
ଏ ଅମରତ୍ୱକୁ ନିର୍ବାସିତ କରିଦେଉ ।

ଆଉ କିଛି ବେଳ ଦେଖି
ଅତୀତକୁ, କିଛି କ୍ଷଣ ପରେ
ତାକୁ ଛୁଇଁହେବ ନାହିଁ ଯଦିଓ ସେ ଥିବ
ଛାଇ ପରି ସର୍ବଦା ପାଖରେ ।

ଆସି ଯଦି ଖୋଲାଥାନ୍ତା
ଚାହିଁ ରହିଥାନ୍ତି ତା'ର ନିର୍ମଳ ପାଣିକୁ,
ଗାଧୋଇ ପଡ଼ନ୍ତି, କେଡ଼େ ସୁନ୍ଦର ଓ କେଡ଼େ
ପବିତ୍ର ମୁଁ ଦିଶନ୍ତି ନିଜକୁ ।

ମୋର ପରିତ୍ରାଣ କ'ଣ
ଏତେ ବଡ଼ କଥା ଯେ ତମକୁ
ଉଠାଇ ଆଣିବି ଟାଣି ମୋର ସମୟର
ଫର୍ଜା ହୋଇ ଆସୁଥିବା ଅନ୍ଧାର ସବୁକୁ ?

ଉଠି ପଡ଼ିଲେ ହିଁ ଦିନ ଆଲୁଅରେ ତମେ
ଆମ ସମସ୍ତଙ୍କ ପରି ଦିଶିବ, ତା'ପରେ
ଆଉ କେଉଁ ଭବିଷ୍ୟତ ବାକି ଥିବ ଯେ ମୁଁ
ଆତ୍ମା ରଖୁଥିବି ତା'ର ଅନିବାର୍ଯ୍ୟତାରେ ?

ଶୋଇରହୁ ଶୋଇରହୁ ତମଠୁଁ ପଛକେ
ବେଳକୁ ବେଳ ମୁଁ ହୁଏଁ ଦୂରୁଁ ଦୂରତର,
ଖାଲି ସ୍ମୃତି ଭାବେ ନୁହେଁ, ସଶରୀର ପ୍ରତିଶ୍ରୁତି ହୋଇ
କେଉଁଠି ହେଲେ ହେଁ ଥାଅ ଯିବା ବାଟେ ମୋର ।
ଥାଅ କି ନଥାଅ କିନ୍ତୁ
କେଉଁଠି ହେଲେ ହେଁ ଅଛ ବୋଲି ଲାଗୁଥାଅ,
ମୁଁ ନିଜକୁ ନିଜେ ଚିହ୍ନି ନପାରିଲା ବେଳେ
ମୋର ପରିଚୟ ହୋଇ ମନେ ପଡୁଥାଅ ।

ମନେ ପଡୁଥାଅ ସବୁ ଘଟଣା ପୂର୍ବର
ଏକମାତ୍ର ଘଟଣା ଭାବରେ
ଯେତେବେଳେ ମୁଁ ତମକୁ ଚାହୁଁଥିବାବେଳେ
ନିଜକୁ ହିଁ ଚାହୁଁଥିଲି ପ୍ରତି ମୁହୂର୍ତ୍ତରେ ।

କାହାର ମୟୂରଚୂଳ ? କାହାର ବଇଁଶୀ ?
କାହାର ବା କ'ଣ ? କେବଳ ଗୋଟିଏ
ଅଭିନ ଭାବରେ ଆତ୍ମସଚେତନତାରେ
ଜଣା ପଡୁନଥିଲା ମୁଁ କିଏ ତମେ କିଏ ।

ଶୋଇରହୁ, ଏଣିକି ତ ତମେ ହେବ ତମେ,
ମୁଁ ମଧ୍ୟ କ୍ରମଶଃ କେଉଁ ମୁଁ ହୋଇଯିବି,
ତମକୁ ପୁନଶ୍ଚ ମୋର ବାହୁରେ ବା ଜୀବନକାଳରେ
ରଖିବା ପୂର୍ବରୁ ଶେଷ ନିଃଶ୍ୱାସ ଛାଡ଼ିବି ।

୨୪

ଜାଣେ ଜାଣେ ଆଜି ରାତି ପାହିବା ମାତ୍ରକେ
ମହାଯୋଗ ଅପବାଦ ଅଛି ମୋ ଭାଗ୍ୟରେ,
ମୋ ବନ୍ଧୁକୁଳୁମାନେ ବସି ରହିଥିବେ
ଦାଣ୍ଡପଟ ବାଡ଼ିପଟ ଦୁଆର ଆଗରେ ।

ଦାନ୍ତ ଚିପି ବସିଥିବେ ବୁଝିଚାପ୍ ହୋଇ,
ମତେ କିନ୍ତୁ ଜଳଜଳ ଦିଶୁଛି ଭିତରେ
ପାଟି ମେଲା ହୋଇଥିବ, ମତେ ପାଇଲେ ହିଁ
ଗୋଟାପଣେ ଝୁଣିଦେବେ ମୁନିଆ ଦାନ୍ତରେ ।

ଭିତରକୁ ଗଲାବେଳେ ଦୁଆର ଆଗୁଳି
ଫଥଁ ଫଥଁ ହେବେ କେତେ ଗର୍ଜନ କରିବେ,
ନିଜର ସମସ୍ତ ନାଡ଼ୀ ଭିତରୁ ଗରଳ
ଚିପୁଡ଼ି ସକାଳସାରା ବିଷାକ୍ତ କରିବେ ।

ସେମାନେ କଳ୍ପନା କରି ପାରୁଥିବା ପାପ
କି ନଗଣ୍ୟ । ମୁଁ ତ ମୋର ପ୍ରତି ହତାଶାକୁ
ନିଃସଙ୍କୋଚରେ ବିବସନ କରି ଭୁଲିଯାଏ
ଲାଜଲାଜ ହୋଇ ଗୁଞ୍ଜ ଯିବାକୁ ପଛକୁ ।

ମୁଁ କ'ଣ ରୋକିନି ମୋର ଉଦ୍‌ବିଗ୍ନା ଯେବେ
ଏ ଦେହ ଅଥୟ ହୋଉଥିଲା ଅତ୍ୟୁତରେ ?

ମୁଁ କ'ଣ ଅସଂଖ୍ୟ ଥର ଦୁଆର ମୁହଁରୁ
ଫେରି ଯାଇ ନାହିଁ ବାଟ ହୁଡ଼ିବା ଭୟରେ ?

ସେତେବେଳେ ମୁଁ ଜାଣିଲି ମୋର ବାରମ୍ବାର
ଜନ୍ମ ହେବା ଓ ମରିବା ଅଦୃଷ୍ଟରେ କିଏ
ପଛେ ପଛେ ଚାଲିଥାଏ, ଲେଉଟି ଚାହିଁଲେ
ପାଣିରେ ଓ ପବନରେ ଲୁଚି ଯାଉଥାଏ,

ପୁଣି ଆପେ ଆପେ ଆସିଯାଏ ଯେତେବେଳେ
ଆତଙ୍କରେ କମ୍ପୁଥାଏ ଅନ୍ତରାତ୍ମା ମୋର,
ସେତେବେଳେ ମୁଁ କିପରି କହିଥାନ୍ତି ତାଙ୍କୁ
ଏ ପାପ ପ୍ରୀତିଠୁଁ ବରଂ ମୃତ୍ୟୁ ଶ୍ରେୟସ୍କର ?

କାହିଁକି ବା କହିଥାନ୍ତି ? ସେତେବେଳେ ତ ମୁଁ
ବୁଝିଲି ଯେ ଇଚ୍ଛା କଲେ ଫିଙ୍ଗି ଦେଇପାରେ
ଜରା ମୃତ୍ୟୁ, ପାପ ପୁଣ୍ୟ ଯାହା ଯାହା ମୋର
ଅସଫଳତାରେ ମତେ ସୀମାବଦ୍ଧ କଲେ ।

କାଲି ସକାଳକୁ ଯେଉଁ ଅପବାଦ ମତେ
ମିଳିବ ତା'ର କି ଅର୍ଥ ଥିବ ମୋ ପାଖରେ ?
ମୁଁ କ'ଣ ମାଗୁଛି କିଛି ସଂସାର ଠାରୁ ଯେ
ଉଠୁବସ୍ ହେବି ତା'ର ନିର୍ଦ୍ଦେଶାନୁସାରେ ?
ଯାହା ଯାହା ମୁଁ କରିବି ତାକୁ ଆଜିଠାରୁ
ଆଉ ଜଣେ ସେ କରିଛି ବୋଲି କହୁଥିବ,
ଦିନେ ଆଉ ମୁଁ ନିଃଶ୍ୱାସ ନେବି ନାହିଁ ବୋଲି
ସେ ବି ଦିନେ ତା'ର ଶେଷ ନିଶ୍ୱାସ ଛାଡ଼ିବ ।

୨୪

କାଲି ମୋର ସ୍ବାମୀ ମୋର ବାଳ ଝିଙ୍କିଲେ ଓ
 ମୁଣ୍ଡକୁ କାନ୍ଧରେ ବାରମ୍ବାର କଟାଡ଼ିଲେ,
 ମୁଁ କେଉଁଠି ପୂର୍ବ ରାତି ବିତାଇଲି ତାହା
 ସାପ୍ ସାପ୍ ମାନିଯିବା ଲାଗି କହୁଥିଲେ ।
 ବେଶ୍ କିଛି କଷ୍ଟ ହେଲା ବେଶ୍ କିଛି ସମୟ, ତା'ପରେ
 ଯେତେବେଳେ ସେ ମୋ ଅଙ୍ଗପ୍ରତ୍ୟଙ୍ଗ ସବୁକୁ
 ତଳ ତଳ କରି ଦେଖୁ ବସିଲେ ମୁଁ ଆଉ
 କେତେବେଳେ ଚାପି ରଖୁଥାଆନ୍ତି ହସକୁ ?

କହିଲି ହାୟରେ ବିଧି ଏତେ ନିର୍ଭୁଞ୍ଚିଆ
 ସ୍ବାମୀ ଲେଖୁଥିଲୁ ମୋ' କପାଳେ ।
 ମୋର ଅବିଶ୍ୱସ୍ତତାର ପ୍ରମାଣ ଖୋଜୁଛି
 ଶରୀରରେ, ପୁଣି ଦିନ ବେଳେ ।

୨୬

କେତେଦିନ ଯାଏଁ ପକ୍ଷୀ ପ୍ରାୟେ ଉଡ଼ି
 ବସୁଥିଲି ତାକୁ ତାଳ
 କେଉଁ ତାଳ ନାଆଁ ଘରଣୀପଣ ତ
 କେଉଁ ତାଳ ନାଆଁ କୁଳ ।
 ତାଳ ବେଶି ନୁହେଁ ସେଇ ସେଇ ତାଳେ
 ବାରମ୍ବାର ବସୁଥିଲି,
 ତାଳରୁ ନାଆଁ ମୋ ପରିଚୟ ଥିଲା
 ମୁଁ ନିଜେ କଛି ନଥିଲି ।

ଯେଉଁଦିନ ଲୋକେ କହିଲେ ମୁଁ କୁଳ
 କଳଙ୍କିନୀ ଦୋତାରୁଣୀ
 ସେଦିନ ହେଲି ମୁଁ ରାଧିକା ରସିକା-
 ମାନଙ୍କର ଶିରୋମଣି ।
 ମୁଁ ଦେଖିଲି ମୋର ଅଜ୍ଞାଣତେ ଥିବା
 ହତାଶା ଦୂରେଇ ଯାଏ,
 କଳ୍ପନାତୀତ ପୁଲକରେ ମୋର
 ପ୍ରାଣ ପୁଲକିତ ହୁଏ ।

ସେହି ନ ବୁଝିବା ସାର୍ଥକତାରେ
 ସାର୍ଥକ ହେଲି କେତେଦିନ ପରେ !
 ଏତେ ଅପଯଶ କେତେ ଜହ୍ନର
 କେତେ ସୁକୁଟପଳ ।

ବାଟ ହୁଡ଼ି ଯେଉଁ ବାଟ ମୁଁ ଧରିଲି
 ମୋର ଆଲୋକିତ ଦୃଃସାହସରେ
 ଝଟକେ ବେଳକୁ ବେଳ ।

୨୭

ହେ ଅନ୍ଧର ମହୁମାଛି, କେତେ ଇଚ୍ଛା ହୁଏ
ତମ ତେଣା ଭାଙ୍ଗିଦେବି, ତମେ ଆଉ ଚାଲିଯିବ ନାହିଁ,
ତମ ଅପେକ୍ଷାରେ ଥିବା ମହୁର ଆକାଶ
ମେଘାଛନ୍ଦ କରିଦେବି କାଳକାଳ ପାଇଁ,

ବିଷ ଦେଇ ମାରିଦେବି ସମସ୍ତଙ୍କୁ-ଯେଉଁମାନେ ତମ
ଆଗ୍ରହରେ ରହିଥାନ୍ତି, ଯେଉଁମାନେ ନିଜର ଅପେକ୍ଷା
ବଖାଣି ବସନ୍ତି ତମ କାନ ପାଖେ ଚାପିଲା ଗଳାରେ,
କିନ୍ତୁ ଯଦି ତମେ ଚାହଁ ଉଡ଼ିଯିବ କିଛି କ୍ରମିକତା
ନଥିବ ମୋ ସମୟ ବାହାରେ,

ତା'ହେଲେ ସେ କଥା କହ ସାପ୍ ସାପ୍ ଓହରି ଯିବାର
ଶୁଣୁଷାରେ ତମ ତେଣା ଯୋଡ଼ିଯାଡ଼ି ଦେବି,
ଆକାଶ ନିର୍ମଳ କରି ଖରା ଟାଣ ହେବା ଆଗୁଁ ନିଜେ
ତମକୁ ଉଡ଼େଇ ଦେଇ ମୋ ଅନ୍ଧାର ଭିତରୁ ସବୁରି
ଚେହେରା ଓ ସ୍ଵର ପୋଛିଦେବି ।

୨୮

ଦୂରେ ରହ ଦୂରେ ରହ ଶିଖଣ୍ଡବୁଲିଆ
ହସହସ ସୁନ୍ଦର ପ୍ରେମିକ,
ଏ ବେଳାରେ ଆମ୍ଭା ମୋର ହିଂସ୍ର ଜନ୍ମ ପରି
ଶିକାର ଖୋଜୁଛି ବୁଲି ଜଙ୍ଗଲ ଗୋଟାକ ।

କୌଣସି ଶିକାର ନାହିଁ ଜଙ୍ଗଲରେ, ଖାଲି
ଛାଇ ମୋର ପତ୍ନପତ୍ନୀ
ପବନ ବୋବାଳି ଛାଡ଼େ ସତେ ଯେପରି ମୁଁ
ଝୁଣୁଛି ତା' ଘୂର୍ଣ୍ଣିବାୟୁତଳ ।

ତମ ପାଇଁ କାନ୍ଦୁନାହିଁ, ତେଣୁ ଏ ଲୁହକୁ
ଆପଣାର କରିନିଅ ନାହିଁ ।
ଏ ମୋର ନିଜର ଭାଷା କେହି ନଥିବାର
ରାତିରେ ନିଜର ସାଙ୍ଗେ କଥା ହେବା ପାଇଁ ।
କୁଆଡ଼େ ନଯାଇ ମଧ୍ୟ ଚାଲି ଚାଲି ହାଲିଆ ହେବାର
ଅବସ୍ଥାରେ କାନ୍ଦିବା ବ୍ୟତୀତ
ମୁଁ କିପରି ବୁଝାନ୍ତି ମୋ' ନିଜକୁ ଯେ ମୁଁ ନୁହେଁ
ଏକାକାର ମୋ ମୃତ୍ୟୁ ସହିତ ?

ମୋ' ଆଡ଼କୁ ଚାହିଁ ନାହିଁ ଗୋଟା ଚନ୍ଦନରେ
ବୋକା ମୋର ସୁକୁମାର ପ୍ରିୟ,
ନିଜର ସମସ୍ତ ଇଚ୍ଛା ବୋହିକରି ଫେରି ଆସୁଥିବା
ଲୋକ କି ଭାଷଣ ଦିଶେ ତମେ ଜାଣିନାହିଁ ।
ସେ ଖୁବ୍ ଅଥର୍ବ ଦିଶେ, ଖୁବ୍ ହିଂସ୍ର ଦିଶେ,
ଚାହାଣିରେ ଖୁନ୍‌ଭିନ୍ କରେ ପବନକୁ,
ସତେ କି ପବନ ଡେଇଁ ଗୁମାରେ ଲୁଚାଇ
ରଖୁଛି ତା' ପ୍ରାର୍ଥନା ସବୁକୁ ।

ଯେତେବେଳେ ସେ କହିଲେ ମୋର ସୌନ୍ଦର୍ଯ୍ୟର
ପଟାନ୍ତର ନାହିଁ, ପ୍ରାଣ ଥିଲା ଯାଏଁ
ସେ ଭଲ ପାଇବେ ନାହିଁ ଆଉ କାହାରିକୁ
ଜାଣିଥିଲି ସବୁ କଥା ମିଛ ବୋଲି କିନ୍ତୁ
ଶୁଣିଗଲି ଯେପରି ମୁଁ ସତ ମଣୁଥିଲି
ଯାହା ଯାହା କହୁଥିଲେ ପ୍ରତ୍ୟେକ କଥାକୁ
(ସେ ପର୍ଯ୍ୟନ୍ତ ତାଙ୍କୁ ଜଣା ନଥିଲା କିପରି
କଥା କହି ହୁଏ କିଛି ନକହି କାହାକୁ ।)

କ୍ଷଣକ ପାଇଁ ମୁଁ ଅନୁଭବ କରିଥିଲି
ତାରାମାନେ ଝିଲ୍‌ମିଲ୍ କରୁଥିଲେ ମୋର
ଛାତି ତଳେ, କୁକୁକୁ ହୋଇ
ପ୍ରତ୍ୟେକ ଅତଳତଳ ଶିରା ପ୍ରଶିରାର
ବାସ୍ତବ୍ୟ ବାଲି ଆଉ କାଦୁଅ ଉପରେ
ରକ୍ତ ପରି ବୋହୁଥିଲା ନର,
ତୋଫା ଚନ୍ଦ୍ର କିରଣରେ ଲମ୍ବି ଯାଉଥିଲା
ପରମାୟୁ ଦିଗ୍‌ବଳୟ ଡେଇଁ ।

କ୍ଷଣକ ପାଇଁ । ମୁଁ ପୁଣି କ୍ଷଣକ ଉତ୍ତାରେ
ବୁଝିଗଲି ସେ ବି ଦିନେ ନିଜକୁ କହିବେ
କେତେ କ'ଣ ଅନ୍ୟ କେହି ନଥିବା ସମୟେ,
ସେ ବି ଦିନେ ସବୁଥିବୁ ଫେରି ଆସିବେ ଓ
ଦେଖିବେ କେଉଁଠି କିଏ ନାହିଁ ଯେତେବେଳେ
ନିଜ ଭାଗ୍ୟ ମରିସାରି ଠିଆ ହୋଇଥାଏ,
ସେ ବି ମୁଣ୍ଡ ପୋତି ପୋତି ଆଗେଇ ଚାଲିବେ
ସର୍ବଶେଷ ଆତ୍ମହତ୍ୟା ଯାଏଁ ।

୩୦

ସେ ରାତି ମୋ ମନ ଅଛି ଯେତେବେଳେ ତମେ
 ବୁଝିପାରି ଏକାକିଆ ଠିଆ ହୋଇଥିଲ,
 ଏପରି ଭାବରେ ଚାହିଁଥିଲ ଅନ୍ଧାରକୁ
 ଯେପରି ଦେଖିବା ପାଇଁ କିଛି ନଥିଲା କି
 କିଛି ଦିଶୁ ନଥିଲା ତମକୁ,
 ଯେପରି ତମର ପରମାତ୍ମର ଅତିମ
 ଦିନ ବିତିଗଲା କିନ୍ତୁ ତମେ ମରିନାହିଁ,
 ଯେପରି ବଞ୍ଚିବା ନାହିଁ କି ମରିବା ନାହିଁ
 କିଛି ନାହିଁ ଏଣିକି ଆଗକୁ ।

ସେତେବେଳେ ମୁଁ ତମର ପଛଆଡ଼େ ଥାଇ
 ଭାବୁଥିଲି ମନକୁ ମନକୁ,
 ଆଉ କିଏ ତାକି ଧରି ଆଉଁସି ଦେବ ମୋ
 ନଥିବାପଣର ରକ୍ତମାଂସ ଶରୀରକୁ ?

୩୧

ମୁଁ ତମକୁ ଦିନ ଦିନ ରାତି ରାତି ଚାହିଁ ରହେ କିନ୍ତୁ
 ତମେ ଜମା ଦେଖାଦିଅ ନାହିଁ ।
 ମୋ ଚାହିଁ ରହିବା କ'ଣ ? ନାନା ଚଞ୍ଚଳତା
 ପୂର୍ଣ୍ଣ ଚାହିଁ ରହିବାରେ ତମେ ପୂରାପୂରି
 ରହିବାକୁ ଏତେ ଜାଗା କାହିଁ ?

ଯେତେବେଳେ ବା ଦିଶୁଛ ଡମ୍ ତେହେରାର
ଅର୍ଦ୍ଧାଧିକ ରହେ ଦୃଷ୍ଟି ବହିର୍ଭୂତ ହୋଇ,
ଯାହା ଦିଶେ ତାହା ବି ମୋ ଅଶାନ୍ତିପ୍ରସୂତ
ନାନା ଦୃଶ୍ୟ ନାନା ସ୍ମୃତି ନାନା ଆକାଂକ୍ଷାରେ
ଆଛାଦିତ ହୋଇ ସ୍ପଷ୍ଟ ଦେଖାଯାଏ ନାହିଁ,

ବା ଦିଶୁଛି ହଲ୍‌ଚଲ୍ ପାଣିରେ ଯେପରି
କୁଳେ ଥିବା ଗଛଙ୍କର ଛାଇ ।
ଗୋଟିଏ ନାଆଁର ରୂପ ଦିଶିବା ମାତ୍ରକେ
ଅନ୍ୟ ଏକ ନାଆଁ ଥିବା ଅନ୍ୟ ରୂପଟିଏ
ସେ ଜାଗାରେ ଦିଶେ ଏକମାତ୍ର ରୂପ ହୋଇ ।
ଗୋଟିଏ ରୂପକୁ ମଧ୍ୟ ଆପଣାର କରିବା ଭାଙ୍ଗନ
ଏତେକାଳ ଧରି ହେଲି ନାହିଁ ।

ଆଉ କେତେକାଳ ବାକୀ ଅଛି ଯେ ଭାବିବି
ତମେ ଯାହା ସେପରି ଭାବରେ
ଦିନେ ଆସି ପହଞ୍ଚିବ ମୋ ପରମାୟୁର
ଆଉ କେହି ନଥିବା ବେଳରେ ?

କେହି ଛୁଇଁନାହିଁ କାହାକୁ, ପଦେ ବି
କଥା କହିନାହିଁ କେହି,
କିଏ ସେ ପରତେ ଯିବ ଯେ ଏପରି
ସାରା ରାତି ଗଲା ପାହି ?
ଆଗରୁ ତମକୁ ଯାହା ଜାଣିଥିଲି
ତମେ ଖାଲି ତାହା ନୁହଁ,
ତମେ ଅଶରୀରୀ, ଅଥଚ ମୋ ପାଖେ
ସବୁବେଳେ ରହିଥାଅ ।

କେତେ ରୂପେ ଦିଶୁଥାଅ,
ମୋ ଦାସାନୁଦାସ କେବେ ତ କେବେ ମୋ
ସଂହାରକାରୀ ହୁଅ ।

ତମେ ନୀଳକଣ୍ଠ ରଙ୍ଗର ଛୁରୀ,
ମତେ ଚିରି ଦେଇଯାଅ,
ଚାହିଁଲା ବେଳକୁ ମୁଁ ନୁହେଁ ତମେ ହିଁ
ରକ୍ତରେ ବୁଡ଼ିଥାଅ,
ଆହା କରୁ କରୁ ହସି ହସି ତମେ
ମୋ ବାଟ ଆଗୁଳି ବସ,
ନ ଚାହିଁବି ବୋଲି ଆଖି ବୁଜି ଦେଲେ
ହୃଦୟ ଭିତରେ ଦିଶ ।
ନ ଶୁଣିବି ବୋଲି ସ୍ଵର
କାନ ରୁଦ୍ଧ ଦେଲେ ତମେ ଅଭିଳାଷ
ପାଲଟି ଅଥୟ କର ।

ରାତିରେ ତମକୁ ମୁଁ ଛୁଇଁଲି ନାହିଁ,
କାଳେ ଛୁଇଁଦେବା ପରେ
ତମେ ଯେଉଁ ପାଣି ଯେଉଁ ପବନ ମୁଁ
ମିଶିଯିବି ତା' ଭିତରେ,
କାଳେ ଜନ୍ମ ଜନ୍ମ ତମକୁ ଲୋଡ଼ିବା
କର୍ମଫଳ ସରିଯିବ,
କାଳେ ମୋ ଚେତନା ବାହାରେ ତମର
କେଉଁ ରୂପ ରହିଯିବ ।
ପ୍ରାଣ ଯାଉ, ପ୍ରାଣ ରହୁ,
ପାଇ ନ ପାଇବା ନ ପାଇ ପାଇବା
ଦୁଃଖ ସୁଖ ଲାଗିଥାଉ ।

ମାମା

ରାତି ପାହି ଆସିଲାଣି, ଏଥର ମୁଁ ଯାଏଁ,
ଏଥର ତମେ ବି ଯାଅ, ଏଣିକି ମନ ତ
ବିଭିନ୍ନ ଅନ୍ଧାର ଦ୍ଵାରା ଆଲୋକିତ ହେବ,
କେବେ ଅଭିନତା ଥିଲା ସମୟ ନଥିଲା
ସେ କଥା ସମୟକ୍ରମେ ଭୁଲି ହୋଇଯିବ ।

ଦିନ ଆଲୁଅରେ ଏବେ ଆମର ବିଚ୍ଛେଦ
ଜଳଜଳ ଦେଖାଯିବ, ନାନାଦି ଭ୍ରାନ୍ତିର
ଶ୍ୟାମଳ ଭୂଭାଗ ଦେଖାଯିବ ଧୀରେ ଧୀରେ,
ଏକ ପରେ ଅନ୍ୟ ଏକ ଗଛର ସର୍ବୋଚ୍ଚ
ତାକୁ ତାଳ ଉଡ଼ି ଆବିଷ୍କାର କରୁଥିବି
ଯେତେ ଯେତେ ବିଫଳତା ଥିବ ମୋ' ଭାଗ୍ୟରେ ।

ମୋ ନିର୍ବାସନର ଦୀର୍ଘ ଦିନବେଳଯାକ
ଭାବୁଥିବି ସମୟାନୁକ୍ରମେ ମୁଁ କେବଳ
ଦୂରକୁ ଦୂରକୁ ସିନା ଚାଲି ଯାଉଥିବି,
ଦିନେ ତ ପହଞ୍ଚି ଯିବି ଏତେ ଦୂରରେ ଯେ
ସବୁ ବୁଦ୍ଧିବୃଦ୍ଧି ଠୁଳକରି ଭାବିଲେ ବି
ତମ ରୂପ ଆଉ କ'ଣ ଭାବି ପାରୁଥିବି ?

ମୋ ସାମର୍ଥ୍ୟ ଅନୁଯାୟୀ ସବୁ କଳ୍ପନା ଓ
 ଓ ସବୁ ଭାଷା ବ୍ୟବହାର କଲେ ବି କ୍ରମଶଃ
 ତମେ ଦୂରତର ହେଉଥିବା ଦେଖୁଥିବି,
 ତା'ପରେ ମୁଁ ଆତଙ୍କରେ ତମକୁ ଭାବିବା
 ବା ବର୍ଣ୍ଣନା କରିବାର ଦୁଃସାହସ ଛାଡ଼ି
 ନାନାଦି ମୃତ୍ୟୁରେ ନିରୁଦ୍ଦିଷ୍ଟ ହୋଇଯିବି ।

ସେ ସବୁ ମୃତ୍ୟୁକୁ କିଏ ଗଢ଼ିଛି ? ତମେ ହୁଁ
 ନିଜକୁ ବିଭକ୍ତ କରି ନାନା ମୁହୂର୍ତ୍ତରେ
 ସଭିଙ୍କ ଭାଗ୍ୟରେ କିଛି କିଛି ରଖୁଯାଅ,
 ସଭିଏଁ ତମକୁ ଖାଲି ସେତିକି ମାତ୍ରକ
 ଭାବୁଥିଲା ବେଳେ ତମେ ଶୂନ୍ୟତା ପାଲଟି
 ସଭିଙ୍କ ଭାଗ୍ୟରୁ ସେତିକି ବି ନେଇଯାଅ ।

କାହିଁକି ଏ ସବୁ କଲ ? ନା ତମେ ଭାବୁଛ
 ଉଭା ହେବ ସମୁଦାୟ ଲାବଣ୍ୟ ସହିତ
 ଦିନେ ସର୍ବଶେଷ ନିଷ୍ଠୁଳତାର ସୀମାରେ ?
 ଓଦାଓଦା ଆକ୍ଷି ଆଉ ହସହସ ମୁହଁ
 ଚାହିଁଲା ମାତ୍ରକେ ଭୁଲି ହୋଇ ଯାଉଥିବ
 ଜୀବନଯାକର ଦୁଃଖ ପଲକପାତରେ ?

ଏତେକାଳ ଅଗୋଚର ଅଥଚ ସର୍ବଦା
 ଅପରିବର୍ତ୍ତିତ ଅଭିଜ୍ଞତା ହୋଇ କରି
 ତମେ କ'ଣ ଇତିହାସ ସାରା ଦେଖାଯିବ ?
 ଖାଲି ମୁଁ ନିଜକୁ ସତ ନମଣିବା ଯାଏଁ

ସନ୍ଦେହଜନକ ପରିତ୍ରାଣ ହୋଇ ମତେ
 ପ୍ରତି ମୁହୂର୍ତ୍ତରେ ଦଣ୍ଡ ଦେଇ ଚାଲିଥିବ ?

ତମକୁ ନଭାବି ଯଦି ରହି ପାରୁଥାନ୍ତି
 ତେବେ କ'ଣ କେଉଁ ଅଲକ୍ଷିତ କେନ୍ଦ୍ରବିନ୍ଦୁ
 ଚତୁଃପାର୍ଶ୍ବେ ଘୁରୁଥାନ୍ତି ଏପରି ଭାବରେ ?
 ତମେ କ'ଣ ଉପସ୍ଥିତ ନୁହଁ ଯେତେବେଳେ
 ତମର ଅନୁପସ୍ଥିତି ବ୍ୟାପି ରହିଥାଏ
 ଅଚେତନ ସମୟର ଦିଗ୍‌ବିଦିଗରେ ?

ସବୁ କାରଣର ପୂର୍ବବର୍ତ୍ତୀ ପରିଣାମ
 ଭାବେ ସବୁବେଳେ ଥିବ, କେବେ ତ ତମକୁ
 ଭେଟିବି, କେବେ ତ ମିଶିମିଶିକା ଦିନର
 ଆଲୁଅ ଲିଭିବା ପରେ ଦେଖୁବି ଯେ ତମେ
 ନିଜ ଅନ୍ତରାତ୍ମା ଛନ୍ଦି ମୋ' ଅନ୍ତରାତ୍ମାରେ
 ମତେ ନିଜ ଚେତନାରେ ପରିଣତ କର ।

ସେତିକି ବୁଝିବା ମାତ୍ରେ କେତେ ଦମ୍ଭ ଆସେ ।
 ସବୁ ଅସଂଲଗ୍ନ ଭାବ କଟିଯାଇ ଲାଗେ
 ଆଗକୁ ଆଗକୁ ଗଲାବେଳେ ପ୍ରକୃତରେ
 ମୁଁ ଫେରିଆସୁଛି, ଆଦୌ ହତାଶା ନଥିବା
 ମୋ ହୃଦୟ କୃଷ୍ଣ କୃଷ୍ଣ ଡାକିବା ମାତ୍ରକେ
 ତମେ ଦେଖାଯିବ ତମେ ନଥିବା ଜାଗାରେ ।

୩୪

ସେ ଦିନେ ପିନ୍ଧାଇ ଦେଲେ ଆଙ୍ଗୁଠିରେ ମୋର
ମୁଦିଟିଏ । ତାକୁ କାଢ଼ିଦେଲି,
ଲେଉଟାଇ ଦେଇ ତାକୁ କହିଲି ମୁଁ କ'ଣ
ପନ୍ଥା ପରି ତମକୁ ଦିଶିଲି ?

ସେ କିଛି କହିଲେ ନାହିଁ, ଖାଲି ଆକ୍ଷି ବୁଜି
ନିଜ ମୁହଁ ଗୁଞ୍ଜି ଦେଲେ ମୋ ଛାତି ଭିତରେ,
ମୁଁ ବୁଝିଲି ମୋର ସାରା ପରମାୟୁକୁ ସେ
ସୁଶୋଭିତ କରିଦେଲେ ଦୀର୍ଘନିଃଶ୍ୱାସରେ ।

୩୫

ଯାଅ ଯାଅ ମୋ ଦୁଆରୁ ଯାଅ ।

ତମେ ରହିଥିବା ଯାଏଁ ମୁଁ ତମର ହସଖୁସ ଧରି
ଖରାବକ୍ଷୀ ଜରାମୃତ୍ୟୁ ସବୁ ଭୁଲିଯାଇ
ଭାସି ଭାସି ଯାଉଥିବି, କାଳକାଳ ଭାସିବା ପରେ ବି
ମୁଁ ଜାଣିଛି ତମ ସଙ୍ଗେ ଭେଟ ହେବ ନାହିଁ ।

ତମେ ରହିଥିବା ଯାଏଁ ଲାଗୁଥିବ ମୋର
ଭାଗ୍ୟ ଅଛି, ଦିନେ ରକ୍ତମାଂସର ଦେହରେ
ତମେ ଆସି ପହଞ୍ଚିବ ଭବିଷ୍ୟତବାଣୀ
ଧରି ମୋର ରକ୍ତମାଂସ ଦେହର ଦୁଆରେ ।

ଲାଗୁଥିବ ମୋର ସବୁ ଲୋଡ଼ିବାର, ସବୁ ଅପେକ୍ଷାର
ଅର୍ଥ ଅଛି, ଆଜି ନହେଲେ ବି
କେଉଁଦିନ ସର୍ବଶେଷ ଦିଗ୍‌ବଳୟରେ,
ତମ ବାଟ ଆଗୁନି ମୁଁ ଠିଆ ହୋଇଯିବି ।

ସେତେବେଳେ ମତେ ଯାହା ଭଲଲାଗେ ସବୁ କିଛି ଥିବ,
ତମେ ଦେଖା ଯାଉଥିବ ମୋ ନିଜର ଇଚ୍ଛା ଅନୁଯାୟୀ,
ମୁଁ ଚାହିଁବା ମାତ୍ରେ ଜନ୍ମ ଉଦ୍ଭବ ଓ ବୁଡ଼ିଯିବ ଯେବେ
ଜନ୍ମ କିଛି ଦେଖୁ ବୋଲି ମୁଁ ଚାହିଁବି ନାହିଁ ।

ଯାଅ ଯାଅ ମୋ ଦୁଆରୁ ତମେ ଏଠି ରହିଲେ ତମକୁ
ଲୋଡ଼ିବାର ଦିନ ଥିବ ରାତି ଥିବ ବୟସ ବି ଥିବ,
ଖରା ଧାଁସ ମରିବାର ଧାଁସ ବାଜି ତମ
ଚିତ୍ତଚୋରା ନିରାକାର ମୁହଁ ଶୁଖିଯିବ ।

୩୭

ଜାଣିଥିଲି ତମେ ଦିନେ ବୁଝ ହୋଇଯିବ,
ହଠାତ୍ ଦିନେ ତମେ ଆଉ ହସିବନି, ଆମକୁ ଦେଖିଲେ
ଅତିହୀନ ବାରିବ, ନିଜେ ରହିଥିବା
ଗାଆଁ ଓ ସହର ସବୁ ହଠାତ୍ ଦିନେ ଚିହ୍ନି ପାରିବନି,
ଆମର ନିର୍ଭୟ ହୋଇ ଇତିହାସ ବାହାରେ ବୁଲିବା
ଦିନ ଆଉ ମନେ ପଡ଼ିବନି ।

ସେତେବେଳେ ବୁଝ ରହିଲେ ବି
ଦୁନିଆଁକୁ କେତେକଣ କହୁଥିଲୁ, ଦୁନିଆଁ କାହିଁକି,
ଆକାଶ ମୟୂର ଏବଂ ରାଶି ରାଶି ବାଲି
ସଭିକୁ କେତେ ଯେ କ'ଣ କହୁଥିଲୁ, ଆମେ ହିଁ ରାତିକୁ
ପୁଣି ଆଶା କରିବାକୁ ଶିଖାଇଲୁ, ବହୁତ କାଳରୁ
ନିଶ୍ଚିନ୍ତ ରାସ୍ତାକୁ ଆଜ୍ଞା ଦେଲୁ ଚଳପ୍ରଚଳ ହେବାକୁ ।

ସେତେବେଳେ ଲାଗୁଥିଲା ଯତ୍ ସାମାନ୍ୟ ଅସ୍ଥାକାର ପରେ,
ଇତସ୍ତତଃ ପୃଥିବୀକୁ ଯତ୍‌ସାମାନ୍ୟ ସଜଡ଼ା ସଜଡ଼ି
କଲା ପରେ, ଯତ୍ ସାମାନ୍ୟ ରକ୍ତପାତ ପରେ
ଏ ଅଣନିଶ୍ଵାସୀପଣ କଟିଯିବ, ମରିବା ପର୍ଯ୍ୟନ୍ତ
ଯାଇ ହେବ ହସି ହସି, ବିନା ଆତଙ୍କରେ ।

ସେପରି ଦିନ ତ କେଉଁ ରହେ ନାହିଁ, ମୋର ମଧ୍ୟ ନାହିଁ ।
ଦେଖୁନାହିଁ ମୁଁ କିପରି ମୋର ଅତ୍ୟଧିକାଂଶ ଦିନ
ସ୍ଵପ୍ନରେ ବୁଲିଲା ପରି ଖାଲି ବୁଲୁଥାଏ,

କିଛି ମିଳିବାର ନାହିଁ ଜାଣି ସୁଦ୍ଧା ନିତି
ନିଦ ବାଉଳାରେ କେତେକଣ ଖୋଜୁଥାଏ ?

ଦେଖୁନାହିଁ ମୁଁ କିପରି ମୋର ଭଲପାଉ
ଭବିଷ୍ୟତ ନୀଳବର୍ଣ୍ଣ କରି ସାରି ତାକୁ
ଚନ୍ଦନରେ ଚିତ୍ର କରେ, କୋଳାଗ୍ରତ କରେ ?
ଦେଖୁନାହିଁ ମୁଁ କିପରି ହସେ କାନ୍ଦେ ରାଗେ ରୁଷେ ଆଉ
ସବୁ ରାଗରୁଷା ଛାଡ଼ି ଆସି ବୁଜି ମିଶି ଯାଉଅଛି
କପୋଳକଳିତ ବାହୁବନ୍ଧନ ଭିତରେ ?

ତମେ କିନ୍ତୁ ବୁଝ ହେବ, ଆପଣା ସମେତ
ସବୁ କିଛି ଅସତ୍ୟ ମଣିବ,
ପୁଣି କେଉଁ ଦୁଃଖ କିମ୍ବା ପୁଣି କେଉଁ ଖେଳ
ଭିତରେ ହଠାତ୍ ଦିନେ ସନ୍ଧ୍ୟାଟିଏ ସର୍ଜନା କରିବ,
ଯାହା କିଛି ଥିବ ତା'ର ସବୁ ଇତିବୃତ୍ତ
ନିଶ୍ଚିହ୍ନ କରିବ ଘୋର ଅନ୍ଧାର ଭିତରେ,
ନିଃଶବ୍ଦ କରିବ ସବୁ ଶବ୍ଦ, ନିଜେ ହିଁ ରହିବ
ଅଧା ମୃତ୍ୟୁ ଅଧା ଜୀବନରେ ।

ମୁଁ କିନ୍ତୁ ମରିବା ପରେ ସମ୍ପୂର୍ଣ୍ଣ ଭାବରେ
ମରିଯିବି, ଜାଉଁଥିବା ଯାଏଁ
ବେଳ କାହିଁ ? ତମେ ଯଦି ପ୍ରହେଳିକା ହୁଅ
ତା'ହେଲେ ବି କ'ଣ ହେଲା ? ବେଶଭୂଷା ହୋଇ ଥରେ ଘରୁ
ବାହାରି ଆସିବା ପରେ ଆଉ କେତେ ବେଳ ଥିବ ଯେ ମୁଁ
ଫେରିଯିବି ମୋର ଶେଷ ନିଃଶ୍ୱାସ ପାଖରୁ ?

୩୭

ଯେତେଥର ମୁଁ ପହଞ୍ଚେ ତମ ନିକଟରେ
ସେତେଥର ଆପେ ଆପେ ବୁଝ ହୋଇଯାଏ
କେଉଁ ଶବ୍ଦ ପଇଟିବ ମନ ଯେତେବେଳେ
ପ୍ରତ୍ୟେକ ଶବ୍ଦାର୍ଥ ସାଙ୍ଗେ ମିଶି ସାରିଥାଏ,
ଯେତେବେଳେ ଆଉ କିଛି ଆକୃତିରେ କିଛି
ଅର୍ଥ ରହେ ନାହିଁ, ଯେତେବେଳେ ପ୍ରତି
ଆକୃତି ଅନ୍ୟାନ୍ୟ ସବୁ ଆକୃତି ସଦୃଶ
ଦେଖାଯାଏ, ଯେତେବେଳେ ଫୁଲ
ନରହି କେବଳ ରହେ ସୁବାସ ଫୁଲର
ଓ ସୁବାସ କ୍ରମେ କ୍ରମେ ରଙ୍ଗଟିଏ ହୋଇ
ଅନ୍ୟ ସବୁ ରଙ୍ଗ ସାଙ୍ଗେ ହୁଏ ଏକାକାର ?

ଯେତେଥର ମୁଁ ପହଞ୍ଚେ ତମ ନିକଟରେ
ସେତେଥର ଲାଗେ ହାଡ଼ା ପରି ମୁଁ ଉଶ୍ୱାସ,
ଦେହର ଓଜନ ନାହିଁ, ଓଢ଼ଣା ପରି ମୁଁ
ତାକୁ ବୋହି ଘୁରି ଆସେ ସମଗ୍ର ଆୟୁଷ,

ପାସୋରି ପକାଏ ସବୁ ଗହଳଚହଳ
ଅଥଚ ନିର୍ଜନ ଦିନ, ପରାଧୀନ ରାତି,
ପାସୋରି ପକାଏ ସବୁ ଚିକିଟା ଘଟଣା,
ଚନ୍ଦ୍ର ସୂର୍ଯ୍ୟ ଚାରାକର ଜନ୍ମ ଓ ମରଣ ।
ମୋ ଆତ୍ମାକୁ ଆଉ କାହା ଡାକ ଶୁଭୁନାହିଁ,
ଖାଲି ଯାହା ପ୍ରତିଧ୍ବନି ପରି ଶୁଭୁଅଛି
ମୋ ନିଜ ଭିତରୁ ଡାକ କେବଳ ମୋ ପାଇଁ ।

ଯେତେଥର ମୁଁ ପହଞ୍ଚେ ତମ ନିକଟରେ
କେବେ କ୍ଲାନ୍ତ ଲାଗେ ନାହିଁ, ଯେପରି ଜମାରୁ
ମୁଁ କୁଆଡ଼େ ଯାଇ ନାହିଁ, ଯେପରି କଦାପି
ତମେ ଭିନ୍ନ ନଥିଲ ମୋ ଠାରୁ ।
ମୋ ପରି ତମର ମିଛମିଛିକା ତେହେଜା,
ସେହିପରି ନାନା ରଙ୍ଗ, ଅରକ କାନ୍ଦରେ
ସବୁ ରଙ୍ଗ ଧୋଇ ହୋଇଯାଏ, ମୁଁ ଅଟକି
ରହିଯାଏ ଲୁହଭିଜା ଅନୁପସ୍ଥିତିରେ ।

ତମକୁ କିପରି କହ ବର୍ଷନା କରିବି ?
କିପରି ବର୍ଷନା କରି ହେବ ନିଶାର୍ଦ୍ଧରେ
ଝରଝର ବର୍ଷା ହେବା ପରି ସ୍ମୃତିଟିଏ ?
କିପରି ବର୍ଷନା କରି ହେବ ଜନ୍ମ ଜନ୍ମ ଧରି ଯେଉଁ
ଆଶା ଆଶାରେ ହିଁ ରହିଯାଏ ?
କେଉଁ ଶବ୍ଦ ଥିବା କେଉଁ ବାକ୍ୟରେ ନିଜକୁ
ବର୍ଷନା କରିବି ଯେବେ ମରିବାର ଘୃହା ଛାଡ଼ିଦେଲେ
ଅନ୍ୟ ଘୃହା ନିଜର ନଥାଏ ?

୩୮

କେତେବାଟ ଆସିଲିଣି ? ଲାଗୁଛି ଯେପରି
ଏଠାକୁ ଆସିଲି ଉଡ଼ି ଉଡ଼ି ପୁବନରେ ।
ମୁଁ ହାଟକୁ ଯିବା ବାଟ ଲେଉଟିବା ବାଟ
ପାସୋରି ଅଟକି ରହେ ଏ ନଈ କୂଳରେ
ସତେକି ଏ ନଈକୂଳ ମୋର ସବୁ ଯିବା ଆସିବାର
ଶେଷ ସୀମା, ସତେକି ସଂସାର
ସରିଯାଏ ଯେଉଁଠାରେ ମୋ' ଆଗ୍ରହ ସରେ,
ସତେକି ମୋ ଅତୀତ, ପ୍ରତି ପରିଚିତ
ଆତ୍ମୀୟ ସ୍ୱଜନ, ଜନପଦ ଲୁଚିଗଲେ
ରସାତଳେ, ଚାରିଆଡ଼ ନିଃଶବ୍ଦ ମୋ ନିଜ
ନିଃଶ୍ୱାସ ଓ ଏ ନଈର କୁଳକୁଳ ଶବ୍ଦ ଛାଡ଼ିଦେଲେ ।

ତଥାପି ସେ ଆସନ୍ତିନି କାହିଁକି ? ଆଉ ତ
ଅନ୍ତରାୟ ହୋଇ କେହି ନାହିଁ,
ମୁଁ ବସିଛି ମୋର ସବୁ ଅଜ୍ଞାନାର ଧରି
ସେ ପହଞ୍ଚିଯିବା ମାତ୍ରେ ତାଙ୍କୁ ଦେବା ପାଇଁ ।

କେତେ ପ୍ରତିରୋଧର ମୁଁ ପ୍ରତିରୋଧ କରି
 କେତେ ଅନିଦ୍ରାରେ କେତେ ଦୀର୍ଘନିଶ୍ବାସରେ
 କେତେ ନିର୍ନିମେଷ ଚାହିଁ ରହିବାରେ କେତେ
 ଚେତନାରେ ଅଚେତନତାରେ
 ମୁଁ ତିଆରି କରିଛି ମୋ ଅଜ୍ଞାକାର କ'ଣ
 ସେ ବୁଝୁନାହାନ୍ତି ? କିମ୍ବା ଯଦି ଚାହୁଁଥିବେ
 ଆମ ଭେଟ ହେଉ ବୋଲି ଅନ୍ୟ କେଉଁଠାରେ
 ସେତିକି ତ କହିଥିଲେ କେତେବେଳୁ ଏ ନଈ ଉପରୁ
 ଆକାଶ ଉଠାଇ ରଖୁ ସାରତ୍ତିଶି ସେ ଜାଗା ଉପରେ ।

ସେ କିଛି କହୁଛି ନାହିଁ କିମ୍ବା କହିଥିବେ
 ଏଠାରୁ ଅନେକ ଦୂରେ, ଅନ୍ୟ କେଉଁଠାରେ,
 କହିଥିବେ ଦିନଦିନ ରାତିରାତି ବର୍ଷବର୍ଷ ଧରି,
 ମୁଁ କିପରି ଶୁଣିଥାନ୍ତି ? ମତେ କ'ଣ ଜଣାଥିଲା ଯେ ସେ
 ଅନ୍ୟ ଜାଗା ବାଛିଥିବେ ମତେ ନ ପଚାରି ?

ମୁଁ କ'ଣ କଳ୍ପନା କରିଥିଲି ଯେ ଏଠାକୁ
 ନ ଆସି ସେ ରହିଯିବେ ତାରାମାନେ ଝିଲ୍‌ମିଲ୍ ହେଲେ,
 ପବନ ଦକ୍ଷିଣ ଦିଗୁଁ ବୋହିଲେ, ମୋ ଯୌବନ ପୁଣି ତା'
 ଆରମ୍ଭ ହେବାର ମୁହୂର୍ତ୍ତକୁ ଫେରିଗଲେ,
 ଲେଉଟିବି ନାହିଁ ବୋଲି ପ୍ରତିଜ୍ଞା କରି ମୁଁ
 ସର୍ବଶେଷ ଥର ପାଇଁ ବାହାରି ଆସିଲେ,
 କହିବାକୁ ଥିବା ଏତେ କଥାରେ ଓ ଏତେ
 ଆଶାରେ ମୁଁ ଗୋଟାପଣେ ସାଜି ହୋଇଥିଲେ ?

ଏବେ ତ ଏ ନଈକୂଳ ଲାଗୁଛି ଯେପରି
 ସଂସାର ଆରମ୍ଭ ହୁଏ ସେ କୂଳ ଉପରେ ।
 ଏ କୂଳରେ କିଛି ନାହିଁ, କେବଳ ନିଷ୍ଠୁର
 ଦାୟିକତା ବ୍ୟାପିଅଛି ଦିଗ୍‌ଦିଗନ୍ତରେ ।
 ନଈ କେବେ ବଢ଼େ ପୁଣି କେବେ ଶୁଖିଯାଏ,
 ପାଣି କେବେ ମାଟିଆ ତ ନୀଳ ଦିଶେ ଅନ୍ୟ ସମୟରେ,
 କେତେବେଳେ ଗୋଟାକେତେ ଫୁଲ ଫୁଟିଥାନ୍ତି
 ସେଇ ଗୋଟାକେତେ ଗଛମାନଙ୍କ ତଳରେ ।
 ମତେ କ'ଣ ଜଣାଅଛି ମୋ ସଂକଳ୍ପ ବାହାରକୁ ବାଟ
 ଯେ ତାଙ୍କୁ ଭେଟିବି କେଉଁ ପୃଥକ୍ ଜାଗାରେ ?

ଚାହୁଁ ଚାହୁଁ କାହିଁ କେତେ ବୟସ ହେଲାଣି,
 ମୁଁ ତ ଆଉ ଆଗପରି ଦେଖାଯାଉ ନାହିଁ,
 ସେ ଯଦି ସତକୁ ସତ ଆସନ୍ତି ମୁଁ କ'ଣ
 ତାଙ୍କୁ ଭେଟିବି ଏ ଜରାଜୀର୍ଣ୍ଣ ରୂପ ନେଇ ?

ଆଉ କେତେ ଦିନ ଅଛି ଯେ ମୁଁ ନୂଆ କରି
 ପ୍ରୀତି କରି ବସିବି, ସେ ପ୍ରୀତିରେ ନଥିବ
 ମୋ ନିଜର ନିର୍ଦ୍ଧାରିତ ସ୍ଥାନ ଓ ସମୟ,
 ଲେଖମାତ୍ର ଆଶା ଯେ ମୋ ପ୍ରତି ମୁହୂର୍ତ୍ତର
 ଉକ୍ତସାର ପ୍ରତିଦାନ ପାଇବି ନିଶ୍ଚୟ,
 କେହି ନଥିବେ ଓ କିଛି ନଥିବ, ମୁଁ ନିଜେ
 ନଥିବି କି ମୋ ଜୀବନବୃତ୍ତାନ୍ତ ନଥିବ,
 ସେ ହିଁ ଖାଲି ମହାଶୂନ୍ୟ ପରି ଥିବେ, ସେ ମହାଶୂନ୍ୟରେ
 ସତ୍ୟ ଓ ଅସତ୍ୟ ଏକା କଥା ହୋଇଥିବ ?

୩୯

ମୁଁ ବା କ'ଣ ? ଶୂନ୍ୟରେ କେବଳ
 କ୍ଷଣେ ଅଛି କ୍ଷଣେ ନାହିଁ ଏପରି ଆଲୋକ,
 ସେତେବେଳେ ଯାହା ଯାହା ଆଲୋକିତ କରେ
 ସେତେବେଳେ ତାକୁ ଭାବେ ବ୍ରହ୍ମାଣ୍ଡ ଗୋଟାକ ।
 ତା'ର କହିବିକହିରେ ଅସଂଖ୍ୟ ଥର ମୁଁ
 ରହିଯାଏ ଅସଂଖ୍ୟ ଜାଗରେ,
 ପରମାୟୁ ବିତିଯାଏ ଶୂନ୍ୟରେ ଅଜିତ
 ଆକୃତିକ ଇତିବୃତ୍ତ ମନେ ରଖିବାରେ ।

କେତେ କାନ୍ଦମାଡ଼େ ଭାବି ବସିଲେ ଦିନେ ତ
 ସବୁ ଚିହ୍ନବର୍ଣ୍ଣ ଲିଭିଯିବ ଏ ଦେହର,
 ତା'ପରେ ନଥିବ କିଛି, ନାଆଁ କି ଚେହେରା
 କି ସାମର୍ଥ୍ୟ କଥା କହିବାର ।
 ତମକୁ ଯଦିବା ଭେଟେ କିପରି କହିବି
 ଦେଖ ଦେଖ ମୁଁ ପହଞ୍ଚିଗଲି ?
 ତମେ ବା ଦେଖୁବ କ'ଣ ? ମୁଁ ତ ସେତେବେଳେ
 ନଥିବି କି କେବେ ବି ନଥିଲି ।

କେବେ ଯଦି ଫେରିଆସେ ଏଠାକୁ ଅପୂର୍ଣ୍ଣ
 ଲୋଡ଼ିବାପଣର ଝଡ଼ ହୋଇ ବୋହିବାକୁ
 ପୁଣି ଏହି ମନଗଢ଼ା ପୃଥିବୀର ନାନା
 କହିବିକହିରେ ଖୋଜି ବୁଲିବି ତମକୁ ।
 ଜନ୍ମ ଜନ୍ମ ବ୍ୟାପିଥିବା ଦୁର୍ଭିକ୍ଷ ଭିତରେ
 ନିତି ନିତି ହେଉଥିବି ଆର୍ତ୍ତନାଦଟିଏ,
 ମୁଁ ତ ଆଉ ତମେ ନୁହେଁ ଯେ, ମୋର ଲୋଡ଼ିବା
 ଥରକର ପ୍ରହେଳିକାରେ ହିଁ ସରିଯାଏ ।

୪୦

ମୁଁ ଜାଣିଛି ତମେ କେଉଁ ଦିଗରୁ ଆସିବ,
 ଜନ୍ମ ଆଳୁଅରେ ଡୋପା ହୃଦୟର ପୂର୍ବଦିଗୁଁ ତମେ
 ନିଶ୍ଚୟ ଆସିବ, ମୋର ଶେଷ ମୁହୂର୍ତ୍ତ ପର୍ଯ୍ୟନ୍ତ
 ବ୍ୟାପିଥିବା ବାଲିଚରସାରା ତମ ଛାଇ ପଡ଼ିଥିବ ।
 ମୁଁ ତମର ହାତ ଧରି ନେଇଯିବି ଓ ଦେଖାଇ ଦେବି
 ଉତ୍ତର ନ ଶୁଭିଥିବା ଗୋଟି ଗୋଟି ବେଳ,

ସେତେବେଳେ କ'ଣ ତମେ ଆସିବ ଆସିବ
ବୋଲି ପଚାରିଲୁ ଭାବୁଥିଲୁ ଭ୍ରମଣ ?

ସେତେବେଳେ ତ ମୁଁ ତମେ ଆସିବ କି ନାହିଁ
ଭାବି ଚାଲୁଥିଲି ମୋର ଜନ୍ମଗତ ଚେତନା ଗୋଟାକ ।
ତମେ ବା କିପରି ଆସିଥାଉ ଯେଉଁଠାରେ
ତମେ ନଆସିବ ବୋଲି ଏତିକି ଆତଙ୍କ
ଘୋଟିଥିଲା ? ସେତେବେଳେ ତ ମୁଁ
ତମକୁ ମୋ ଚାହିଁବାର ଅଧକରେ ଚାହିଁ ରହିଥିଲି,
ବାକୀ ଅଧକରେ ନିଜେ ଗଢ଼ିଥିବା ଦିନ ଓ ରାତିରୁ
ନିଜେ ପାରିଥିବା ଆଶ୍ୱାସନା ଖୋଜୁଥିଲି ।

ସେତେବେଳେ ତମେ ଦିଶୁ ନଥିଲ ମୁଁ କିନ୍ତୁ
ଭାବୁଥିଲି ତମେ ନିଶ୍ଚୟ ଥିବ କେଉଁଠାରେ ।
ହୁଏତ ଚନ୍ଦନଗୋପା ଘେନୁଥିବ, ହୁଏତ କିଏ ସେ
ହଠାତ୍ ପହଞ୍ଚି ଅଟକାଇ ଥାଇପାରେ,
ହୁଏତ ଅସୁସ୍ଥ ହେଲ, ହୁଏତ ହଠାତ୍
ନିଜବଡ଼ି ଆସିଗଲା, ହୁଏତ ମିଛରେ
ତମକୁ କିଏ ସେ କହିଥିବ ଯେ ମୁଁ ଆଜି
ବାହାରି ପାରିବି ନାହିଁ କୌଣସି ପ୍ରକାରେ ।
ଭାବୁଥିଲି ତେରି ପଛେ ହେଲେ ହେଉ ତମେ
ଅବଶ୍ୟ ଦିନେ ନା ଦିନେ ଏଠାକୁ ଆସିବ,
ଏତେ ଚାହିଁ ରହିବା କି ମୁଁ ମରିବା ଯାଏଁ
ଖାଲି ଚାହିଁ ରହିବା ହିଁ ହୋଇ ରହିଯିବ ?
ପୁଣି ବେଳେବେଳେ କିନ୍ତୁ ଲାଗୁଥିଲା ତମେ

ଜମାରୁ ଆସିବ ନାହିଁ, ତମେ କ'ଣ ଏ କହୁ ପୂର୍ବରୁ
କୌଣସି ଅପରିଦୃଷ୍ଟ ଚାହିଁ ରହିବାରେ
ବିତାଇ ଦେଇଛି ସାରା ଆୟୁଷ ନିଜର ?
ତମେ କ'ଣ ଯାହା ଯାହା ଯେତେବେଳେ ଦିଶେ
ତାକୁ ସତ ମଣିଷ କି ମୁଁ ମଣିଲା ପରି ?
ଯାହା ଦିଶୁଥିଲା ତାହା ଆଉ ନ ଦିଶିଲେ
ଦିନରାତି ଖୋଜିଛ କି ମୁଁ ଖୋଜିଲା ପରି ?
ତମର ନିକଟ କ'ଣ ଦୂର କ'ଣ ? ତମେ ତ ସବୁଠୁଁ
ସବୁବେଳେ ରହିଥାଅ ସମାନ ଦୂରରେ,
ନିଜ ସୁଖଦୁଃଖ ନିଜ ଦେହ ବି ଅସ୍ଥାୟୀ
ଉଭେଦନାଟିଏ ତମ ଉଦାସୀନତାରେ ।

ମୁଁ କିନ୍ତୁ ଜାଣିଛି ତମେ ଏଥର ନିଶ୍ଚୟ
ଆସିବ, ଏଣିକି ଆଉ ତ
ମୋ ଭିତରେ କେହି ନାହିଁ ଯିଏ ଦିନ କାଳ
ହିସାବ କରିବ ଶେଷ ନିଃଶ୍ୱାସ ପର୍ଯ୍ୟନ୍ତ
ଏଣିକି ତମେ ତ କେଉଁ ପୂର୍ବପରିଚିତ
ଆକୃତିବିଶିଷ୍ଟ ନୁହଁ, ତେଣୁ ତୁମେ ଦିଶ କି ନଦିଶ
ମୁଁ ଜାଣେ ଯେ ମୋ' କଳ୍ପନାତୀତ କେଉଁ ଏକ
ଆନନ୍ଦ ଭାବରେ ତମେ ମୋ' ପାଖକୁ ଆସ ।
ପହଞ୍ଚି ଗଲଣି ପ୍ରାୟ ହୃଦୟର ଏଇ
ଏ ଯାଏଁ ଅଜ୍ଞାତ ବିସ୍ତୀର୍ଣ୍ଣତା ସୀମାନ୍ତରେ,
ଆହା ମୁଁ ନ ବୁଝି ପାରି ଜୀବନ ଗୋଟାକ
କେତେ ଭୁଷିଲି ମୋ ଜୀବଜୀବନ ଉପରେ ।

୪୧

ଆସ ମୁଁ ତମକୁ ବେଶ କରିଦିଏଁ ମୋର
ଉପାଦାନାମାନଙ୍କରେ, ପ୍ରଥମେ ତମକୁ
ଧୋଇଧାଇ ଦେଇ ମୋର ଚାହିଁ ରହିବାର
ଦୀର୍ଘନିଃଶ୍ୱାସରେ ପୋଛି ଦେବି ଶ୍ରୀଅଙ୍ଗକୁ ।

କାଳ କାଳ ଧରି ଲୋଡୁଥିବା ସାନ୍ନ୍ୟାସ
ଚନ୍ଦନରେ ଗାଲରେ ଓ ଭୂଲତା ଉପରେ
ଲତା କରି ଖଞ୍ଜି ଦେବି ମୋର କାନ୍ଦ କାନ୍ଦ
କୁକୁମର ପୁଲମାଳ ମଝିରେ ମଝିରେ ।

ଆକ୍ଷିରେ ଲଗାଇ ଦେବି ମୋର ଅନ୍ଧାରର
କଞ୍ଚଳ ଓ ଆଜି ଦେବି ମଝି କପାଳରେ
ଉଜ୍ଜଳ ତିଳକଟିଏ ତମକୁ ଦେଖିବା
ଦିନଠୁଁ ଏ ଯାଏଁ ଶୋଇ ନଥିବା ରକ୍ତରେ ।

ତିଳକ ମଝିରେ ଦେବି ମୋର ଚୂନା ଚୂନା
ଆଶାଙ୍କ ତ୍ରିଭୁଜଟିଏ ଧୂସର ବର୍ଣ୍ଣର,
ମୋ ଚମକି ପଡ଼ିବାର ମାଣିକ୍ୟଖଚିତ
ମୁକୁଟ ପିନ୍ଧାଇ ଦେବି ମୁଣ୍ଡରେ ତମର ।

ମୋର ସବୁ ଲଜାରୁଣ ସ୍ୱପ୍ନମାନଙ୍କର
ଅଳତା ଲଗାଇ ଦେବି ତମର ପାଦରେ,
ମୁଁ ନ ଦେଇ ପାରିଥିବା ରୁମାଙ୍କର ମାଳ
ତିଆରି ପିନ୍ଧାଇ ଦେବି ତମର ଗଳାରେ ।

ମୋର ଶିରା ପ୍ରଶିରାରେ ଭିଣା ଝାନବାସ
ତମକୁ ପିନ୍ଧାଇ ଦେବି, ଏପରି ତମକୁ
ବେଶ କରି ସାରି ଫେରିଯିବି ମୁଁ ଯେଉଁଠୁ
ଆସିଥିଲି ପୁଣି ଥରେ ସେ ନିଷ୍ଠଳତାକୁ ।

୪୭

ତମକୁ ଈଶ୍ବର ବୋଲି କିଏ କହେ ? ତମେ
ଲବଣୀ ପିତୁଳାଟିଏ, ଆଖିରେ ଆକ୍ଷିଏ
ଲୁହ ଧରି ଯାଅ ଆସ କର,
କଥା କହୁଁ କହୁଁ ତମେ ରହିଯାଅ ହଠାତ୍, ଯେପରି
ତମ ଗଳା ଭୁଲି ଦିଏ କେତେ ଶତାବ୍ଦୀଙ୍କ
ନୈପଥ୍ୟରେ ଥିବା ହାହାକାର ।

ସମସ୍ତେ ବାହୁଡ଼ିଯିବା ଉତ୍ତାରେ ତମେ ହିଁ
ଅନ୍ଧାରରେ ଠିଆ ହୋଇଥାଅ,
କାହାର ଅତିହ୍ନା ଲାସ୍ ଧୁଆଁଧୋଇ କରି
ପୁନଶ୍ଚ ଦରୋଟି କଥା କହିବାକୁ ସାକୁଳାଉ ଥାଅ ।
ରାତି ଦୁଇ ଘଡ଼ି ହେଲେ ମୁରୁକି ମୁରୁକି
ହସୁଥାଅ, ଯେପରି ଶୁଣୁଛ
ତା' ପୂର୍ବରୁ ପ୍ରେମାଳାପ, ଯେପରି ତା' ଦୀର୍ଘନିଃଶ୍ବାସରେ
ଆପାଦମସ୍ତକ ତମେ ହୋଇଲି ଯାଉଛ ।
କିପରି କାଟିଲ ରାତି ତମେ ଜାଣି,

କିନ୍ତୁ ଭୋର ହେଲେ
ତମେ ଯେ ଈଶ୍ବର ନୁହଁ ଜଣା ପଡ଼ିଯାଏ
ଥରେ ତମେ ମୁହଁକୁ ଚାହିଁଲେ ।
ଅନିଦ୍ରାରେ ଲାଲ୍ ଆକ୍ଷି, ଲୁହ ବୋହିବାର
ଚିହ୍ନ ଦିଶେ ଖଣ୍ଡମଣ୍ଡଳରେ,
ତୋଟି ପଡ଼ି ଯାଇଥାଏ ସତେ ଅବା ଚିହ୍ନର କରୁଛ
ରାତିସାରା କାହା ବିରୁଦ୍ଧରେ ।

ନିଜ ବିରୁଦ୍ଧରେ କିଏ କେବେହେଁ ଚିହ୍ନର
କରିଲାଣି ? ସୁତରାଂ ହେ ଅଶଲ୍ଲଶ୍ବର
ତମେ ଯାହା ନୁହଁ ତାହା ତମେ ଅଟ ବୋଲି
ଭାବିଲେ ଭାବକୁ ଲୋକେ ଦୁନିଆଁଯାକର,
ମୁଁ ଜାଣିଛି ତମେ ଖୁବ୍
କ୍ରୋଧଜର୍ଜରିତ ଶୋକଜର୍ଜରିତ ହୋଇ
କ୍ରମଶଃ ବୟସ୍କ ହୋଇ ଚାଲିଥିବ, ଶେଷରେ ମୋ ପରି
ଚାଲିଯିବ ସବୁଦିନ ପାଇଁ ।

ଆସ ଆସ ପୋଛିଦିଏଁ ତରାଙ୍କୁ ନୁଆଁଇ
ଆଣି ନପାରିବା ଯୋଗୁଁ ହତୋସାହ ତମ ହୃଦୟରୁ,
ତମ ଭାଗ୍ୟେ ଲେଖାଥିବା ଅସଂଖ୍ୟ ନିଷ୍ଠଳ
ରକ୍ତପାତମାନଙ୍କର ଛିଟିକା ଦେହରୁ ।
ସତରାତରରେ କେହି ପାଶୀ ଦେବାବାଲା
ନାହାନ୍ତି, ଏଥର ପାଶୀଖୁଣ୍ଟରୁ ଓହ୍ଲାଇ,
ଭୋରଭୋର କୁହୁଡ଼ିରେ ବେଶ୍ ବଦଳାଇ
ଗୋପଦାଣ୍ଡେ ପୁଣି ବିଜେ ହୁଅ ।

୪୩

ତମେ ହିଁ ଲକ୍ଷ୍ମର କିନ୍ତୁ ଏପରି ଲକ୍ଷ୍ମର
 ଯାହାଙ୍କ ରାଜତ୍ବ ସ୍ବରୂପ ହେବ ତାଙ୍କ ମରିବାର କାଳକାଳ ପରେ
 ବର୍ତ୍ତମାନ ବିରାଜିତ ଲକ୍ଷ୍ମରଙ୍କ ରାଜତ୍ବର ଅବସାନ ପରେ
 ବେଳେବେଳେ ଦିନପରି ଅପଲକ୍ଷ୍ୟେତା ରାତି ପାହିଯିବା ପରେ
 ସର୍ବାଙ୍ଗରେ ପଟି ବାନ୍ଧି ତଥାପି ବି ହସହସ ପୃଥ୍ବୀ ଉପରେ

ପ୍ରତ୍ୟହ ଉଦୟ ହୋଇ ଆସୁଥିବା ସୂର୍ଯ୍ୟ
 ସର୍ବଶେଷ ଥର ପାଇଁ ଅସ୍ତହେବା ପରେ
 ପ୍ରଥମ ପବିତ୍ର ସନ୍ଧ୍ୟାକାଳେ ଯେତେବେଳେ
 ତାରାମାନେ ଫୁଲକାଠୁଁ ଏତେଦୂରେ ଆଉ
 ରହବା ବିଷମ ମଣି ଆଣିବେ ଓହ୍ଲାଇ
 ଖଡ୍ଗ ଓ କୃପାଶଙ୍କର କାକୁତିମିନତି
 କାହାରିକୁ ଶୁଣାଯିବ ନାହିଁ
 ବହୁ ପୂର୍ବକାଳେ ଧ୍ବଂସ ହୋଇ ଯାଇଥିବା
 ମୁହଁମାନେ ଫୁଟୁଥିବେ କଇଁଫୁଲ ପରି
 ତମେ ଠିଆ ହୋଇଥିବ ଜହ୍ନ ଆଲୁଅରେ
 ହ୍ରଦକୁଳେ ଦିଗ୍ବଳୟ ସାରି ।

ସେଦିନ ସେ ସନ୍ଧ୍ୟାବେଳେ ସେ ରାତି ତା'ପରେ
 ସେପରି ଅସଂଖ୍ୟ ଦିନ ସନ୍ଧ୍ୟାବେଳେ ରାତି ଆଉ କିଏ
 ସର୍ଜନା କରିବ ଯଦି ତମେ ନୁହଁ ଘଡ଼ଘଡ଼ି ପରି
 କ୍ରୋଧଜର୍ଜରିତ ତମେ ସବୁକାଳେ ଅବୁଝା କିଶୋର
 ତମ ସ୍ବର ନିରୁଦ୍ଧିଷ୍ଟ ହୋଇଯିବ କୋଳାହଳ ଭିତରେ ନିଶ୍ଚୟ
 ନିରର୍ଥକ ଶବ୍ଦ ଆଉ ବାକ୍ୟମାନଙ୍କର
 ପୁଣି ଦିନେ ମିଳିଯିବ
 ଆମର ଅପରାଜିତ ଭବିଷ୍ୟତ ଭିତରେ କେଉଁଠି
 ଆଉ କିଏ ଯଦି ତମେ ନୁହଁ
 ମନୁଷ୍ୟମାନଙ୍କ ପରି କାଳକାଳ ଲୁକ୍ଷ୍ମର ତମେ ତ
 ଚନ୍ଦ୍ରପରି ଦିନୁ ଦିନ ହ୍ରାସ ପାଆ ଅବଶେଷେ ଲୋପ ପାଇଯାଆ
 ବୃହତ୍ ଅନ୍ଧାରରେ ଯେଉଁ ଅନ୍ଧାର ଭରାରେ
 ମୁଁ ଜାଣେ ମୋ ଦେହ ସ୍ବୟଂ ଦିଶୁଥିବ ଜହ୍ନ ଆଲୁଅରେ
 ମୁଁ ଜାଣେ ସର୍ବାଙ୍ଗ ମୋର ଶିହରି ଉଠିବ
 ସେତେଥର ଯେତେଥର ରୂମା ଦେଉଥିବ ।

୪୪

ଆଜିକାଲି ମୁଁ ତମକୁ ବାହୁରେ ବାହୁକୁ
ଛଦିକରି ଧରିଥିଲା ବେଳେ
ମନେହୁଏ ତମେ ତମ ଦେହରୁ ବାହାରି
ପହଞ୍ଚି ଯାଇଛ କେଉଁ ଅନାଗତ କାଳେ
ଯେଉଁଠି ଅପରିଚିତ ଓ ସଶସ୍ତ୍ର ଲୋକେ ଆକାଶକୁ
ରକ୍ତାକ୍ତ କଲେଣି ନିଜ ନିଜ ଆଶଙ୍କାରେ,
ଯେଉଁଠି କ୍ରନ୍ଦନରୋଳ ବେଳେବେଳେ ଶୁଣା ନଗଲେ ବି
ବାରମ୍ବାର ଲେଉଟୁଛି କୁଆର ଭାବରେ ।
ମତେ ଦିଶେ ତମ ମୁହଁ ଝାଉଁଳି ପଡ଼ିଛି,
ସତେ କି କେଉଁଠି କିଛି ଚିହ୍ନବର୍ଣ୍ଣ ନାହିଁ,
ଅସଂଖ୍ୟ ଯୁଗ ଓ ଯୁଗରେ ବ୍ୟାପିଥିବା
ଆଲୁଅ ପବନ ପାଣି ନଥିବା ଅଥର୍ବ
ସମୟରେ ଏକୁଟିଆ ରହିଛ ତମେ ହଁ ।
ଶୋକନାସର୍ବସ୍ୱ ମନେ ପଡ଼ିବା ତମର
ଆକ୍ଷିରେ ପାଲଟି ଯାଇ ବୁଦ୍ଧାଟିଏ ଚିକ୍ତକ୍ତ କରେ ।
ମୋ' ଠାରୁ ଲୁଗାଅ ମୁହଁ, ସତେ କି କେବଳ
ତମ ହସହସ ମୁହଁ ମତେ ମୁଗ୍ଧ କରେ ।

ଶୁଣି ଶୁଣି ମୋର ମଧ୍ୟ ଦୁଃଖ ଅଛି, ତମ ଦୁଃଖଠାରୁ
ଭଣା କି ଅଧିକ ତାହା କିପରି କହିବି ?
ମୋ ସମୟ ସରିଯିବା ପରେ ଆଉ କେଉଁ
ଉଭେଜନା ବାକୀଥିବ ଯେ ମୁଁ ଅକସ୍ମାତ୍
ତମ ନାଆଁ ଶୁଣିଲେ ହିଁ ତମକି ପଡ଼ିବି ?
ଆଉ କେଉଁ ରକ୍ତମାଂସ ବାକୀ ଥିବ ଯେ ମୁଁ
ମୋ ରକ୍ତମାଂସକୁ ଜାଣିଶୁଣି ବାରମ୍ବାର
ଲଘି ତମ ବିଶୁଦ୍ଧତା ଠାରେ ପହଞ୍ଚିବି ?

ତମ ପାଖେ ପହଞ୍ଚିଲେ ପ୍ରତିଥର ଦିଶେ
ଏ ନଈ ଜାଗାରେ ଆଉ ଅନ୍ୟ ନଈଟିଏ,
ଆଉ ଅନ୍ୟ ଜହ୍ନଟିଏ ଏ ଜହ୍ନ ଜାଗାରେ,
ପ୍ରତିଥର ମୁଁ ଶିହରି ଠିଆ ହୋଇଥାଏ
ସବୁ ଭିନ୍ନ ଦିଶୁଥିବା କଳ୍ପନା ଆଗରେ ।
ମାଟିରେ ଦିନେ ନା ଦିନେ ମିଳେଇ ଯିବାର
ଅଦୃଷ୍ଟରେ ଆତଙ୍କ କି ଶୋଚନା ନଥାଏ,
ମୁଁ ତମ ପାଖରେ ପହଞ୍ଚିବା ମାତ୍ରକେ ହିଁ
ଅଦୃଷ୍ଟ ତ ପୁରାପୁରି ଭିନ୍ନ ହୋଇଯାଏ ।

ସେତେବେଳେ ଇଚ୍ଛା ହୁଏ ତମେ ରହିଥାନ୍ତ
କାଳ କାଳ ଧରି ମୋର ଅନୁଭୂତି ହୋଇ,
କାଳକାଳ ଧରି ମୋର ସବୁ ଅଶୁଦ୍ଧତା
ଚାଲିଥାଆନ୍ତା ମୁଁ ତୁମକୁ ହୁଇଲେ ହିଁ,
ତମର ଅଭାବସାରା ବ୍ୟାପି ରହିଥାନ୍ତି
ତମ ନିଜ ଇଚ୍ଛାଶକ୍ତି ରୂପେ,

ମୋର ଯେତେକ ଲୁହ ଶୁଖାଇ ଦିଅନ୍ତି
ମୋ ବୁନାର ସୂର୍ଯ୍ୟ ପରି ପ୍ରଚଣ୍ଡ ଉଜାପେ ।

ଏ ସବୁ ଦିନେ ନା ଦିନେ ସରିଯିବ, ତମେ
ରହିଥିବ, ମୁଁ କିନ୍ତୁ ନଥିବି,
ନିଆଁ ପରି କିଛି କାଳ ଜଳି ମୁଁ ତା'ପରେ
ନିଆଁ ପରି ଲିଭି ଯାଇଥିବି,
ଅନନ୍ତ ସମୟଯାଏଁ ଜଳିବା ପାଇଁ ତ
ମୋ ପାଖରେ ସାମଗ୍ରୀର ଅଭାବ ନଥିଲା,
ତମର ପ୍ରତ୍ୟେକ ଦିଗଦିଗତ ନକ୍ସା
ମରିବାକୁ କିଏ ଲୋଡ଼ିଥିଲା ?

ଆସ ଆସ ମୁଁ ତମର ଅନ୍ତଃକରଣରେ
ରହିଯାଏ ନର ଆଉ ବାୟୁ ହୋଇକରି ।
ମୁଁ ନଥିବା ବେଳେ ତମ ଆଖି ଜଳ ଜଳ
ହେବାମାତ୍ରେ ବୋହିଯିବି ଲୁହଧାର ପରି ।
ତମ ଦୀର୍ଘଶ୍ବାସ ହୋଇ ପ୍ରତି ପରବର୍ତ୍ତୀ
ଦୁଃସମୟରେ ମୁଁ ସଞ୍ଚରିଯିବି ।
ସ୍ବପ୍ନର ଅପ୍ରତ୍ୟାଶିତ ଉପାଦାନ ପରି
ତମ ହୃଦୟରେ ଚିଷ୍ଟି ଥିବି ।

ତମେ ତ ତମ ହତାଶାର ପରିପୂର୍ଣ୍ଣ ରୂପ ।
ସବୁବେଳେ ସବୁଠାରେ ମୋର
କାହ୍ନୁରେ ତମର ବାହୁ ଛନ୍ଦି ନାହୁଥିବି
ମୋ' ନାଆଁ ପଛକେ ମନେ ନଥାଉ ତମର

୪୫

ଥରେ ତମେ ଦିଶିଥିଲ ଯେପରିକି ଜଣ ଜଣ କରି
ଆମ ସଭିଙ୍କର ଆଖି ଭିତରକୁ ଚାହିଁ ରହିଥିଲ,
ତମର ନୀରବ ଶେଷ କଥା ପଦକରେ
ସମସ୍ତଙ୍କଠାରୁ ଚିର ବିଦାୟ ମାଗିଲ,
ଲେଉଟି ଚାହିଁଲ ନାହିଁ, ପବନ ଓ ଅନ୍ଧାର ପାଲଟି
ପବନ ଓ ଅନ୍ଧାରରେ ଏକା ଚାଲିଗଲ ।

ସଭିଏଁ ଭାବିଲୁ ତମେ ସତେ କ'ଣ ଦିନେ
ଆମରି ସହିତ ଥିଲ, ଆମେ ନାଚୁଥିଲୁ
ଏ ଦେହରେ ନୁହେଁ ଅନ୍ୟ ଅକ୍ଳାନ୍ତ ଦେହରେ,
ଆମର ଓଡ଼ିଶା ତମେ ଝିଙ୍କି ଦେଉଥିଲ
କୋଟି କୋଟି ସୂର୍ଯ୍ୟ ପରି ଉଜ୍ଜ୍ୱଳ ହାତରେ,
ଭିଡ଼ି ନେଉଥିଲ ପଦ୍ମ ପାଖୁଡ଼ାରେ ବୁଢ଼ା
ନିର୍ଜନ ଜାଗାକୁ ରଙ୍ଗା ଓଠର ହସରେ ?

ତା'ପରେ ଦିନ ଓ ରାତି ଯିବା ଆସିବାର
କୋଳାହଳେ ତମ ନାଆଁ ଶୁଣାଗଲା ନାହିଁ,
ନିଦ୍ରିତ ଅସଂଖ୍ୟ ଆଶା ନିରାଶା ଉଠିଲେ
ହସରେ କାନ୍ଦରେ ନିଜ ଭୁଲୋକ କମ୍ପାଇ,
ତତମ ପାଲଟିଲ ଏକ କିମ୍ବଦନ୍ତୀ ଯାକୁ
ଗୀତ କରି ବୋଲୁଥିଲେ ଭିକାରୀମାନେ ହଁ ।

ଆଉ କ'ଣ ଘଟିଥାନ୍ତା ? ତମେ ନିଜେ ବି ତ
ଯାଇଥିଲ ଶୂନ୍ୟହସ୍ତ ଭିକାରିଙ୍କ ପରି,
ତମେ ବି ତ ଆସିଥିଲ ଯେପରି ଆମର
ସେପରି ଅକୃତକାର୍ଯ୍ୟ କର୍ମଫଳ ଧରି ।

୪୭

ରାତି ତ ଅଧାରୁ ବଳି ପଡ଼ିଲାଣି, ଆଉ
କାନ୍ଦୁଥିବା କେତେବେଳ ଧରି ?
ରାତି ପାହିଲେ ହଁ ତମେ ତମପରି ଦେଖାଯିବ ଆଉ
ମୁଁ ବି ଦେଖାଯିବି ନିଜପରି ।

ମୁଁ ତ ମରିଯାଇ ନାହିଁ, ତେବେ ଏ ପର୍ଯ୍ୟନ୍ତ
ସଜାଡିନ କାହିଁକି ମୋ ଅଲଗା ବାଟକୁ ?
କାହିଁକି ଧରିନ ତମ ହାତରେ ମୋ ହାତ,
ଏ ପର୍ଯ୍ୟନ୍ତ ଚାହିଁନ ମୋ ଆକ୍ଷି ଭିତରକୁ ?

ରାତି ସବୁବେଳେ ଖୁବ୍ ଛୋଟ, ସବୁବେଳେ
ଆମେ ଝୁଣି ପଡ଼ୁ ତା' ସୀମାରେ,
ସ୍ୱପ୍ନ ଦେଖା ନସରୁଣୁ ରକ୍ତର କୁଆର
ମାଡ଼ିଯାଏ ଶରୀର ଭିତରେ,

ଆମେ ସବୁ ଗଣି ବସୁ-ଟଙ୍କାକଉଡ଼ି ଓ
ଗାଈ, ଗୋରୁ, ଜୀବନର ଅବଶିଷ୍ଟ ଦିନ,
ଛାତିର ପ୍ରତ୍ୟେକ ଧଡ଼ଧଡ଼ ଆବାଜ ଓ
ଗୋଟି ଗୋଟି ଲୁହ ବୁନ୍ଦାମାନ ।

ଶୁଣୁ ଶୁଣୁ ଆସୁଥିବା ହାତରେ ଖଣ୍ଡାର
ଛାଇ ଧରି ଆମେ ପବନକୁ
ତୁଳୁଡ଼ା ତୁଳୁଡ଼ା କରୁଁ, କେହି କାହା କଥା
ଶୁଣି ପାରୁନାହିଁ ସକାଳକୁ ।

ତଥାପି କାହିଁକି ସାରା ରାତି ଜଟିଳିବ
କାନ୍ଦରେ କାନ୍ଦରେ ? ଏ ରାତି ବ୍ୟତୀତ
ଆମେ କ'ଣ ହୋଇଥାନ୍ତୁ ଏକ ଉନ୍ନାଦନା
ନିଜ ବିଲୟରେ ଯାହା ନିଜେ ଉଲ୍ଲସିତ ?

ନିଜକୁ ନିଜକୁ ଦେଲୁଁ ବନ୍ଧୁ ଜନ୍ମ ଆଗୁଁ
ହଜିଥିବା ଅସୀମତା ମାତ୍ର ଥରକର
ସ୍ଵେଚ୍ଛାଚାର ପଳେ, ଦେଖ ଚିହ୍ନବର୍ଣ୍ଣ ନାହିଁ
ଆମର ଅଲଗା ଭାବେ ରହିବା ଦୁଃଖର ।

ସକାଳ ଆମକୁ ଆମ ଭାଗ୍ୟ ଅନୁସାରେ
ପୁଣି ଭିନ୍ନ ଭିନ୍ନ କରି ତିଆରି କରିବ,
ପୁଣି ଆମ ଶରୀରକୁ ଭିକ ମାଗୁଥିବା
ଦିନକର, ଗୋବରର ଗନ୍ଧ ବାହାରିବ ।

ଆମେ କ'ଣ ଜାଣିବୁ କି ରାତି ପାହିଗଲେ
ଖୁଣ୍ଟିବାକୁ ରକ୍ତସ୍ନାନ ହେବାକୁ ପଡ଼ିବ,
ହେଲେ କ'ଣ ହେଲା ? ରାତି କଥା ମନେ ପଡ଼ିଲେ ହିଁ
ଛାଏଁ ଛାଏଁ ସବୁ କଷ୍ଟ ସହି ହୋଇଯିବ ।

୪୭

ସିନ୍ଦୁରା ଫାଟିବା ମାତ୍ରେ ମୁଁ ଲେଉଟି ଆସେ
ପୁଣି ଥରେ ଆଲୁଅର ଆଜ୍ଞାଧୀନ ହୁଏ,
ପୁଣି ଥରେ ସତ ମଣେ ଆକାର ନୀଳବର୍ଣ୍ଣକୁ ଓ
ମୋ ଆଖିକୁ ଯେଉଁ ଯେଉଁ ରଙ୍ଗ ଦିଶୁଥାଏ,
ପୁଣି ଥରେ ମୁଣ୍ଡ ପୋତି ଧୀରେ ଧୀରେ ଚାଲେ,
କିଛି ମନେ ପଡ଼େ ନାହିଁ ସିନ୍ଦୁରା ଫାଟିଲେ ।

ରାତି ହେବା ମାତ୍ରେ ଲାଗେ ସବୁ ମିଛ, କିଛି
ରଙ୍ଗ ନାହିଁ କିଛି ନାହିଁ ସଫରାଫରରେ,
କେତେ ଲକ୍ଷାଧିକ ରାତି ବିତିଲେ ମୁଁ ପହଞ୍ଚିବି ମତେ
ସ୍ଵପ୍ନରେ ବି ଦେଖାଯାଇ ନଥିବା ଭାଗ୍ୟରେ !
ହୃଦୟ ଅଧୈର୍ଯ୍ୟ ହୁଏ, ବେଗେବେଗେ ପାଦ ପଡୁଥାଏ,
ମୁଁ ଚାଲୁ ନଥାଏ, ରାତିସାରା ମୁଁ ଦଉଡୁଥାଏ ।

୪୮

ପବନ ବୋହିବା ବେଳେ
 ଗଛରେ ଲଟକିଥିବା ଅଧାଶୁଖା ପତ୍ରଙ୍କ ଭିତରେ
 ଜଣାଯାଏ ତମେ ଅବା ମୋ' ପାଖକୁ ଆସ
 ଚାଲି ଚାଲି ଯମୁନାର ଆଶୁଏ ପାଣିରେ ।

ତମେ ଜମା ଆସ ନାହିଁ !
 ତଥାପି କାହିଁକି ସୂର୍ଯ୍ୟ ପଛଆଡ଼େ ଥାଇ
 ଇସାରା ଦେଉଛ ରାତି ପାହିଯିବା ପରେ ?
 ଆଉ କେତେ ବେଳ ଅଛି ଯେ ଆସିବି ବୋଲି
 ନିର୍ଭର ଜବାବ୍ ଦେବି ମୁଁ ବି ଇସାରାରେ ?

୪୯

ତମେ ମୋର ପରମାୟୁ ବାଟେ ଚାଲିଯାଇ
 ଅଯଥା ଉଠାଇଦେଲ, ଏତେ ଆଲୁଅରେ
 ମୁଁ କିପରି ଶୋଇ ରହିଥାନ୍ତି ଯେପରିକି
 ରାତି ଜମା ପାହିନାହିଁ ସତରାତରରେ ?
 ତମକୁ ଚାହିଁବା ମାତ୍ରେ ବୁଝିଲି ଏ ଯାଏଁ
 ମୁଁ ଜାଣି ନଥିଲି ମୋର କ'ଣ ପ୍ରୟୋଜନ,
 ତମ ସ୍ୱର ଶୁଣାଯିବା ମାତ୍ରେ ବୁଝିଲି କି
 ନୀରବତା ମତେ ଘେରି ଥିଲା ଏତେ ଦିନ ।

ତମେ ହିଁ ଚିହ୍ନାଇ ଦେଲ ମତେ ମୋର ଆକ୍ଷି ଆଉ କାନ,
 ତମର ଓ ମୋର ଅଗୋଚର
 ନାନା ଅଭିଳାଷ, ପୁଣି ମୋ ଭାଗ୍ୟରେ ଥିବା
 ଏପରି ଦିନ ଯେ ଯେବେ ଘୋଟିଯିବ ଘୋର ଅନ୍ଧକାର,
 ତମେ ଆଉ ଦିଶିବନି, ତମ ସ୍ୱର ଆଉ
 ଶୁଭିବନି, ଧୁଡୁଧୁଡୁ ପକାଁ ଉହାଡ଼ରେ
 ମୁଁ ଶୁଖିଲା ମାଂସପିଣ୍ଡ ହୋଇ କେଉଁ ଦୃଶ୍ୟାନ୍ତର ପାଇଁ
 ବସିଥିବି ଧୈର୍ଯ୍ୟ ସହକାରେ ।

ଏଣିକି ଏଣିକି ମୋର ଅହର୍ନିଶି କଟେ
 ହୃଦ୍‌କମ୍ପରେ, ଦିନ ପରେ ଦିନ
 ବିତେ ତମ ବାଟ ଚାହିଁ ଚାହିଁ
 ଯଦିଓ ମୁଁ ଜାଣେ ତମେ ଆଉ ଅଟେ ମୋର
 ପରମାୟୁ ବାଟେ ଯିବ ନାହିଁ ।

୫୦

କେଉଁଠାକୁ ଯିବି ? ସବୁଠାରେ
ମୋର ଠିଆ ହେବା ସ୍ଥାନ ଦେଖାଯାଏ ରେଖାଙ୍କିତ ହୋଇ,
ଅନ୍ଧାରରେ ଲୁଚିବାର ସ୍ଥାନ ଦେଖାଯାଏ
ଅନ୍ଧାରରେ ଲୁଚିଯିବି ଭାବି ବସିଲେ ହିଁ ।

ଗଛତଳ ଦେଇ ଗଲେ ପତ୍ରଙ୍କ ଭିତରେ
ଭୁବ୍ଭାବ କଥାବାତା ଶୁଣେ-
ଉଠ ଉଠ ଜଣେ ଯାଇ ସାରିଛି କି ନାହିଁ
ଆସିଲାଣି ପୁଣି ଆଉ ଜଣେ ।

ପକ୍ଷୀଟିଏ ମୋ ମୁଣ୍ଡକୁ ପ୍ରାୟ ଛୁଇଁ ଦେଇ
ଉପରକୁ ପୁଣି ଉଡ଼ିଯାଏ,
ଘନଘନ କରତାଳି ଧ୍ବନିରେ ରାତିର
ନିର୍ଜନତା ଫାଟି ପଡ଼ୁଥାଏ ।

ତାରାଙ୍କୁ କହିବି କ'ଣ ? ମୁଁ ତ ସେମାନଙ୍କ
ଉତ୍ତରର ପ୍ରତି ଶବ୍ଦ ଜାଣିଛି ଆଗରୁ,
ତୁମ୍ଭ ହେଲେ ବି ନିଷ୍ଠାର କାହିଁ ? ଶୁଣୁଥିବି
ଶୁଣିବାକୁ ଥିବା କଥା ପବନ ପାଖରୁ ।

ମୋର ଭାଗ୍ୟଫଳ ମୋର ନିଜର ବୋଲି ମୁଁ
କେତେ କାଳ ଧରି ଭାବିଥିଲି !
ମୁଁ କିପରି ଜାଣିଥାନ୍ତି ତାକୁ ବି ସଂସାର
ତା'ର କେଉଁ ତାଲିକାରେ ଯୋଡ଼ିଦେବ ବୋଲି ?

ମୃତ୍ୟୁର ଆତଙ୍କ ଠାରୁ ବଳି ଆତଙ୍କରେ
ମୁଁ ନିଜକୁ ଡେଇଁପଡ଼େ, ଧାଇଁଯାଏ ମୋର ଅତୀତକୁ
ଯେତେବେଳେ ଲାଗୁଥିଲା ତମେ ଜନ୍ମ ହୋଇଛ କେବଳ
ମତେ ଖୋଜିବାକୁ ଏବଂ ମତେ ପାଇବାକୁ ।

୫୧

ମର୍ମ୍ୟ ବୁଡ଼ିଲେଣି କିନ୍ତୁ ଆଉ କିଛି ବେଳ
ଏ ଆକାଶ ଲାଲ ଦିଶୁଥିବ,
କେହି ବଂଶୀ ବଜାଉନି କିନ୍ତୁ ପ୍ରତିଧ୍ବନି
ଆଉ କିଛି ଦିନ ଶୁଭୁଥିବ,
କେତେଥର ଆସୁଥିବି ଏ ନଈ କୂଳକୁ,
ଫେରୁଥିବି ବେଶି ରାତି ହେଲେ,
ସବୁବେଳେ ଲାଗୁଥିବ ଯେପରି କିଏ ସେ
ମୁହୂର୍ତ୍ତକ ଆଗେ ଏଠି ଥିଲେ ।

କିଏସେ ସେ ? ମୁଁ ତାଙ୍କୁ ଭେଟିଛି
କି ଭେଟିନି ମନେ ପଡ଼ୁନାହିଁ
କେବଳ ମୋ ରକ୍ତମାଂସ ନଥିବା ଅତୀତ
ଦିଶୁଛି ମୋ ଭବିଷ୍ୟତ ହୋଇ ।

୫୨

କେତେବେଳେ ଆସିଥିଲେ ପୁଣି କେତେବେଳେ
ଯେଉଁ ଗୀତ ଆଉ କେବେ ଶୁଭିବନି ତା'ର
ଧ୍ବନି ପରି ଚାଲିଗଲେ ଜାଣି ପାରିଲିନି ।
ତାଙ୍କୁ ଚାହିଁ ବସିଥିଲି, ଭାବୁଥିଲି ଯେ ସେ
ଆସିବା ମାତ୍ରକେ ତାଙ୍କୁ ଭିଡ଼ି ଧରିବି ମୋ
ବାହୁରେ, କଦାପି ଆଉ ଯିବାକୁ ଦେବିନି ।
ମତେ କ'ଣ ଜଣା ଥିଲା ପବନ ପରି ସେ
ପଲକ୍ଷରା ଝାଡୁଥିବା କାନ୍ଥ ଓ ଚୋରଣ
ଛୁଇଁ ଦେଇ ଚାଲିଯିବେ, ନୀଳବର୍ଣ୍ଣ ଜ୍ୟୋତିରେ ଉଜ୍ଜ୍ବଳ
କରି ଦେଇ ଚାଲିଯିବେ ମୋର ବାସସ୍ଥାନ
ଯେତେବେଳେ ଆସି ମୋର ଲାଗୁଥିବ ହାତରେ ପାଦରେ
ଗଢ଼ା ଅତ୍ୟଧିକାଂଶ ବାଟମାନଙ୍କରେ ?

ଏବେ ତ ବହୁତ ତେରୀ ହେଲାଣି, ଏଠାରୁ
ଚାଲିଯାଇ ସାରିବେଣି ଅନେକ କାଳରୁ ।
ସେ ଆସନ୍ତି ଥରେ ମାତ୍ର, ଭେଟିଲେ କୋଳକୁ
ଉଠାଇ ନିଅନ୍ତି କର୍ମଫଳରୁ, ଧୂଳିରୁ ।
ଯଦି ଭେଟ ହୁଏ ନାହିଁ ଦିନ ଜମା କଟେନି, କେବଳ
ବୟସ ହିଁ ବଢୁଥାଏ, ଲୁହ ବୋହୁଥାଏ,
ତାଙ୍କ ପାଖକୁ ତ ନୁହେଁ ମୃତ୍ୟୁରୁ ମୃତ୍ୟୁକୁ
ଏକା ଏକା ଚାଲିବାକୁ ହୁଏ ।

୫୩

ବାଲି ବାଲି ଖାଲି ବାଲି । ବାଲି ପୃଥ୍ବୀର
 ଏକରଙ୍ଗା ଧୂଳିସାର୍ ଆତ୍ମା, ଆଉ କ'ଣ ମନେ ଅଛି ତା'ର
 ପାଣି ମୁହେ ମାଗିବାର ଭାଷା ?
 ଏଠି ସେଠି ଫିଙ୍ଗିଦିଏ ବୁଦାଟାଏ
 ବା ଶୁଖିଲା ଘାସରୁ କେରାଏ
 ସ୍ବପ୍ନର ପ୍ରମାଣ ଭାବେ, ଯେଉଁ ସ୍ବପ୍ନ ଘଟଣାଚକ୍ରରେ
 ସେ ଦେଖିପାରିଲା ନାହିଁ ସମ୍ପୂର୍ଣ୍ଣ ଭାବରେ ।

ମୁଣ୍ଡ ଗୋଳମାଳ ହୋଇ ଯାଉଥିବା ନାରୀ ପରି ନଈ
 କୁଆଡ଼େ କୁଆଡ଼େ ଯାଏ ନିଜେ ଜାଣେ ନାହିଁ ।
 କେତେବେଳେ ବୁଝୁ ତ ସେ କେତେବେଳେ ମନକୁ ମନକୁ
 କେତେ କ'ଣ କହେ ଯାର ଅର୍ଥ ଅଗୋଚର ତା' ନିଜକୁ ।

ଧୀରେ ଧୀରେ ନଈକୁହୁଁ ଉଠି
 ସମୟ ଯେଉଁଠି ସରେ ସେଠାକୁ ଯିବାକୁ
 ଏ ଦିଗତ୍ୟାପି ବାଲି ଅତିକ୍ରମ କରୁଥିବା ଅନୁପସ୍ଥିତିର
 ମହକର ମୁକୁଟରେ ଝଲମଲ ମଣିମୁକ୍ତା ପରି
 ଆଜି ବି ଉଇଁବେ ଚାରାମାନେ ପୁନର୍ବାର ।

୫୪

କେତେଦିନୁ ଆଉ ନାହିଁ
 କାହା ପ୍ରତି ଅସନ୍ତୋଷ, ଆପଣାକୁ ଅଟିହା ବାରିବା,
 ଦରାଣ୍ଡିବା, ନିଜ ଭାଗ୍ୟ ଠାରୁ
 ପ୍ରତିଦିନ ହୃତତର ଗତିରେ ଚାଲିବା,

କେତେଦିନୁ ମୁଁ ଯେପରି
 ପାହାଡ଼ ଯାହାର
 ଉପରେ ପଥର ଆଉ
 ଭିତରେ ପଥର ।

୫୫

ତମେ ଯେଣୁ ଏଠି ନାହିଁ ଯେଣୁ ତମେ ଏଠାକୁ କଦାପି
 ଫେରିବନି ତମ ଲାଗି ମୋର ଦୁର୍ଲ୍ଲଭତାର
 ଶେଷ ନାହିଁ, କାଳେ ତମେ ସହାସ୍ୟବଦନେ
 ସବୁବେଳେ ଯାଉଥିବ ଯେପରିକି ପ୍ରତ୍ୟେକ ପ୍ରଶ୍ନର
 ଉତ୍ତର ରହିଛି, କାଳେ ତମେ ଦିନେ ହଜିଯିବ
 ସେମାନଙ୍କ ଗହଳିରେ ଯେଉଁମାନେ ନିରୁଦ୍ବିଗ୍ନ ଭାବେ
 ଚଳନ୍ତି ଆଶା କରି ରହିଥିବା ପ୍ରତିମୂର୍ତ୍ତି ପରି
 ବା ମଡ଼କ ଅପେକ୍ଷାରେ ବସିଥିବା ଗୁଳ୍ମପଲ ପରି
 ଉତ୍ତର ମିଳିବ ବୋଲି ଆଜୀବନ ଚାହିଁ ରହିଥିବେ,
 କାଳେ ତମେ ମହାବଳୀ ଯୋଦ୍ଧାମାନଙ୍କର
 ପାହୁଲ ପଡ଼ିବା ଶବ୍ଦ ଶୁଣିଶୁଣି ପାସୋରି ଯିବ ଯେ
 ଫୁଲ ଝଡ଼ିବାର ଶବ୍ଦ ଠାରୁ ବେଶି ନିଃଶବ୍ଦ ଭାବରେ
 ଦିନେ ତମେ ଆସୁଥିଲ ନିଜେ,
 କାଳେ ଅସ୍ତଶସ୍ତ୍ରମାନ ଚକ୍ରଚକ୍ର କଲାବେଳେ ତମେ
 ଭୁଲିଯିବ ଉଜ୍ଜ୍ୱଳତା ଛଳଛଳ ଦୁଇଟି ଆକ୍ଷିର,
 କାଳେ ରାତି ହେଲେ ତମେ ଭୁଲିଯିବ ଦିନେ
 ଅନ୍ୟାନ୍ୟ ନାଆଁ ବି ଥିଲା ରାତିରେ ତମର ।

ତମ ଲାଗି ମୋର ଦୁର୍ଲ୍ଲଭତାର ଶେଷ ନାହିଁ
 ଯେଣୁ ଆଉ କେହି ନାହିଁ ତମ ଭିତରେ ଓ
 ବାହାରେ ଯିଏ ରହିଥିବ,

ତମ କାର୍ଯ୍ୟାବଳୀକୁ ହସରେ ଉଡ଼ାଇ
 ଦେଉଥିବ, କିନ୍ତୁ କାନଦେରି
 ଗୋଟିଗୋଟି ତମ ନୀରବତା ଶୁଣୁଥିବ,
 ତମେ ରଜାବେଶ ହୋଇ ବାହାରିଲା ବେଳେ
 ବାଟକୁ ଆଗୁଳି ଠିଆ ହୋଇ ଯାଉଥିବ,
 ତମଠୁଁ ଛଡ଼ାଇ ନେଇ ସବୁ କିଛି ଯେଉଁଠୁ ଆସିଲ
 ସେଠାକୁ ବାହୁଡ଼ି ଯିବା ଲାଗି କହୁଥିବ ।

କିଏ ଜାଣେ, ପୁଣି ଥରେ ଆସିଲେ ତମେ କି
 ନୂଆ ନୂଆ ବାଟରେ ଆସିବ ।
 ଆହା ତମେ ଥରେ ଫେରି ଆସନ୍ତି କି ! ତେବେ
 ମୁଁ ତମକୁ ଅଟକାଇ ରଖିବି ମୋର ଅଭାବରେ,
 ତମକୁ କହୁଛି ଖାଲି କେତେକ୍ଷଣ ପାଇଁ
 ଠିଆ ହୁଅ ମୁଁ ଯେଉଁଠି ଅଛି ସେ ଜାଗାରେ,
 ଏଠାରେ କୌଣସି କାଳେ କୌଣସି ଉତ୍ତର
 ମିଳେ ନାହିଁ, ମୃତ୍ୟୁ ଯାଏଁ ଏକୁଟିଆ ହୋଇ
 ରହିବାକୁ ପଡ଼େ, ଏପରିକି ପ୍ରଶ୍ନ ପଚାରିବା
 ଲାଗି ମଧ୍ୟ ମନ ବଳେ ନାହିଁ ।

ତମ ଲାଗି ମୋର ଦୁର୍ଲ୍ଲଭତାର ଶେଷ ନାହିଁ,
 କାଳେ ତମେ ଭାବିବ ଯେ ଏଣିକି ସବୁ ତ
 ନିୟମାନୁଯାୟୀ ହେବ, ଆଉ ଅଛି କେଉଁ
 ଭବିଷ୍ୟତ ମରିବା ବ୍ୟତୀତ,
 କାଳେ ତମେ ଭୁଲିଯିବ ଯେ ଫେରିଯିବାର
 ବେଳ ଏବେ ମଧ୍ୟ ଅଛି, ସବୁବେଳେ ଥିବ,
 ଖୁବ୍ ହେଲେ ବାଳ ପାତି ଯାଇଥିବ କିମ୍ବା
 ପ୍ରାଣବାୟୁ ଉଡ଼ି ଯାଇଥିବ. . .

୫୭

କିଏ ଜଣେ କହିଲା ଯେ
ତମେ ଫେରି ଆସୁଛ ଏଠାକୁ ।

ସଭିଏଁ ଉତ୍ତାଟ ହେଲେ, ଏପରିକି ନଈ
ପବନରେ ଦେଖାଗଲା ନୂଆ ଚଞ୍ଚଳତା,
ବର୍ଷ ବର୍ଷ ବ୍ୟାପିଥିବା ଶୁଖିଲାପଣରୁ
କ୍ରମେ ଫେରି ଆସୁଥିଲେ ବୃକ୍ଷଲତା ।

ମତେ କିନ୍ତୁ ଜଣାଥିଲା
ତମର ଫେରିବା ମିଛ, କେବଳ ଗୁଜବ,
ଆଗକୁ ଆଗକୁ ଖାଲି ଚାଲୁଥିବ, ଦୂରତର ହୋଇ
ଚାଲିଥିବ, ଅଜସ୍ୱାଦ୍ ଦିନେ
ତମକୁ କଳ୍ପନା ଆଉ କରି ହେବ ନାହିଁ ।

ସଭିଏଁ ଉତ୍ତାଟ ହେଲେ, ମୁଁ କିନ୍ତୁ ଚାହିଁଲି
ତମେ ହେଲେ ନପେରନ୍ତ, ତମ ଫେରିବାର
ସମ୍ଭାବ ହୁଅନ୍ତା ହେଲେ କପୋଳକଳିତ,
ମାଟିରେ ଓ ପବନରେ ଯାହା ମିଶି ଯାଇଛି ଅଥବା
ଯାହା ମିଶି ଆସୁଅଛି ସେ ସବୁକୁ ହେଲେ
ନକରନ୍ତ ପୁନରୁଦ୍ଧାରଣ ।

ତମେ ଭାବିଦେଲା ମାତ୍ରେ ସଭିଏଁ ଚାହିଁବେ
ନିଜ ନିଜ ଦ୍ୱିଧାଗ୍ରସ୍ତ ମରିବାପଣରୁ
ଲେଉଟି ଆସିବେ, ପୁଣିଥରେ ଯୋଡ଼ାଯୋଡ଼ି କରି
ହୃଦୟ, ଅଙ୍ଗପ୍ରତ୍ୟଙ୍ଗ, ଘଟଣାବଳୀକୁ
ଅତିକ୍ରାନ୍ତ ସମୟର ମନୋନୀତ ଉଲ୍ଲାସ ଭିତରେ
ରହିଥିବେ କାଳକାଳ ଧରି ।

କିପରି ଫେରିବେ ଆଉ ? କିଛିକ୍ଷଣ ପାଇଁ
ଛାଡ଼ିପିଟି ହେବେ, କିଛି ଉଛୁର କରିବେ,
ଜରାଜୀର୍ଣ୍ଣ ବା ବିଲୁପ୍ତପ୍ରାୟ ଚେହେରାରେ
ଖୁବ୍ ବିଳଳାଙ୍ଗ ଖୁବ୍ କଦର୍ଯ୍ୟ ଦିଶିବେ ।

ସେମାନେ ଯାଆନ୍ତୁ, ତାଙ୍କ ମିଛରେ ମିଛରେ
ତାଙ୍କ ନାହିଁ । ତମେ ନିଜେ ବି ତ
ଆଉ ଫେରି ଆସିବନି ବିତିଯାଇଥିବା ସମୟକୁ,
ନୀଳବର୍ଣ୍ଣ ପ୍ରତିଶ୍ରୁତିକୁ ବା ଲାଜଲାଜ
ଆଲିଙ୍ଗନକୁ ବା ସର୍ବପ୍ରଥମ ଥରର
ଗୋପନୀୟ ପରିକଳ୍ପନାକୁ ।

ସେମାନେ ଯାଆନ୍ତୁ, ମାଟି ଲେଉଟାଇ ନେଉ
ସେମାନଙ୍କ ଚେହେରାକୁ, ପବନ ଫେରାଇ
ନେଉ ତାଙ୍କ ନିଃଶ୍ୱାସକୁ, ସମସ୍ତେ ଶୂନ୍ୟରେ
ମିଶିଯାନ୍ତୁ, ତମେ ଯେଉଁପରି
ପ୍ରାୟ ମିଶିସାରିଲଣି ଆଦ୍ୟପ୍ରାନ୍ତ ନଥିବା ନିଜର
ଆଲୋକରେ, ବା ଅନ୍ଧକାରରେ ।

୫୭

ମୁଁ ଜାଣିଛି ତମେ ମତେ ଭଲପାଅ ତେଣୁ
ତମେ ଦିନେ ମୋ ମନରେ ଜାଗା ହେଲା ଭଳି ସ୍ମୃତିଟିଏ
ରଖିଦେଇ ମରିଯିବ, ଇଚ୍ଛା କଲେ ତା'ର
ଓଠ ଟିପି ଦେଉଥିବି, ଛାତିରେ ଆଉଜି
ଯାହା ଇଚ୍ଛା ହେବ ତାହା କହି ଯାଉଥିବି,
ମୋ ଦେହ ଉପରୁ ତମ ଅମଳିନ ହାତ
ଠେଲି ଦେବି ଯେତେଥର ଇଚ୍ଛା ସେତେଥର ।

ତମେ ନିଜା କରିଥିଲେ ନକ୍ଷତ୍ରମାନେ ତ
ତମ ପାଇଁ ବାଟ ଛାଡ଼ି ଗୁଞ୍ଜିଯାଇଥାନ୍ତେ,
ପବନ ନିଶ୍ଚୟ ହୋଇ ଯାଇଥାନ୍ତା, ନଦୀ ସମୁଦ୍ରରେ
ନିଆଁ ଜଳି ଉଠିଥାନ୍ତା ହୁତୁହୁତ ହୋଇ,
ଗଛପତ୍ର ବଦଳରେ ପାଉଁଶ ଥାଆନ୍ତା ।
ମୁଁ କ'ଣ ଥାଆନ୍ତି ? ଥିଲେ ବି ମୁଁ କ'ଣ
ଜାଣି ପାରୁଥାନ୍ତି ତମ ଆରମ୍ଭ ଓ ଶେଷ କେଉଁଠାରେ ?

ତମେ କିନ୍ତୁ ସବୁକିଛି ଯଥା ସ୍ଥାନେ ରଖି ଦେଇଯିବ,
ବିଦେଶକୁ କିଛି ଦିନ ଯାଇଥିବା ସ୍ବାମୀପରି ତମେ
ଲୁଗା କେତେଖଣ୍ଡ ଛଡ଼ା କିଛି ନେବ ନାହିଁ ।
ଯୁଆଡ଼େ ଚାହିଁଲେ ତମେ ଦିନେ ଥିଲ ବୋଲି
ମନେ ପଡୁଥିବ, ତମର ଅଲରା ବାଳ ଛୁଇଁଦେଲା ବେଳେ
ତମକି ପଡ଼ିଲା ପରି ମୁଁ ତମକି ପଡୁଥିବି କେଉଁ
ପତ୍ରରେ ଫୁଲରେ ମୋର ହାତ ବାଜିଲେ ହିଁ ।

ଯେତେଥର ଇଚ୍ଛା ହେବ ସେତେଥର ଅନ୍ଧାର ଭିତରୁ
ତମକୁ ଓଟାରି ଆଣି ମୋର ଅରଣ୍ୟକୁ
ଆଜ୍ଞା ଦେବି ଠିଆ ହୁଅ ଏଠି ଯେଉଁଠାରେ
ତମ ପୂରା ପ୍ରତିବିମ୍ବ ନିଜରେ ପଡ଼ିବ,
କିମ୍ବା ସେଠି ଯେଉଁଠାରେ ପାହାଡ଼ ସେପାଖୁ
ଜହ୍ନ ଉଠିବ, ବା ଅନ୍ୟତ୍ର ଯେଉଁଠାରେ ରାତି
ପାହି ପାରେନାହିଁ ମୋର ବିନାମୁମତିରେ ।

ମୁଁ କି କ୍ଷୁଦ୍ର । ତମେ କିନ୍ତୁ ମୋ' ଅଯୋଗ୍ୟପଣ
ବୁଝିପାରି ମୋ ଠାରୁ ବି କ୍ଷୁଦ୍ରତର ହୋଇ
ନିଜର ଜୀବନକାଳ ରଖିଲ ମୋ ଜୀବନକାଳରେ
ଯେପରିକି ମୁଁ ମରିବା ଯାଏଁ ଯେତେବେଳେ
ଚାହୁଁଥିବି ସେତେବେଳେ ଦେଖିବି ଯେ ତମେ
ମୋ ପରି, ଓ ମୁଁ ଠିକ୍ ତମପରି
ମରିବାକୁ ବଞ୍ଚିବାରେ ପରିଣତ କରେ ।

୫୮

ପଥରର ସୁବାସ ହେ
 ହାହାକାର ପ୍ରତ୍ୟେକ ଫୁଲର
 ଚନ୍ଦ୍ରର ଅସହ୍ୟ ତାପ
 ଶୀତଳତା କ୍ଷଳତ ସୂର୍ଯ୍ୟର
 ମୁଁ ନିଜକୁ ନିଜେ ଚିଠି ଲେଖିବାର ଭାଷା
 ସବୁ ହତାଶାର ହସହସ ସହିଷ୍ଣୁତା
 ସବୁ ଅପଲକ ଚାହିଁ ରହିବାର ଯୁଗ ପରେ ଯୁଗ
 ସବୁ ବିଦ୍ରୋହର ସର୍ବଶେଷ ନିଷ୍ଠଳତା
 ଅଭିଳାଷମାନଙ୍କରେ ଗଢ଼ା ଦିବ୍ୟସୁନ୍ଦର ପ୍ରତିମା
 ମରୁଭୂମିମାନଙ୍କର ଶ୍ୟାମଳ ଅତୀତ
 ପତ୍ରପୁଷ୍ପ ମଣ୍ଡି ହୋଇଥିବା ବର୍ଷାରତୁ
 ମାଟିଠୁଁ ତାରାଙ୍କୁ ଡେଇଁ ସ୍ବପ୍ନ ଚଳାପଥ
 ଦିନ ଆଉ ରାତି ମିଶା ଅଭୂତ ସମୟ
 ସମୁଦ୍ରର କ୍ଷଣସ୍ଥାୟୀ ଓଷଧିତାର ଚିରତନକାଳ
 ଅଧାଦେଖା ସ୍ବପ୍ନଙ୍କର ଆଶ୍ୱାସନାମୟ ଶେଷଭାଗ
 ହଠାତ୍ ଚମକି ଉଠି ପଡ଼ିବାର ଅସ୍ତବ୍ୟସ୍ତ ବେଳ
 ଫକା ହୋଇ ଆସୁଥିବା ଆକାଶରେ ଅନିଚ୍ଛୁକ ତାରା
 ଅବ୍ୟକ୍ତ ଶବ୍ଦ ଓ ବାକ୍ୟ ବିଦାୟ ବେଳର
 ବନ୍ଧନରେ ପଡ଼ିଥିବା ଅତିଷ୍ଠ ପବନ
 ସିଂହାସନାରୁ କୁର୍ବ୍ବଟିକା କଳେବର
 ନରର ଅତଳତଳେ ଶୋଇ ରହିଥିବା ପ୍ରତିଛବି
 ଅମାପ ସମ୍ପଦ ଥିବା ଅଗୋଚର ଖଣି
 ଶୂନ୍ୟରେ ଅଙ୍କିତ ଉଦ୍ଘାଦନାର ଆକୃତି
 ବିଜୁଳିର କେହି ଶୁଣି ନଥିବା କାହାଣୀ
 ମୋ ଅଯୋଗ୍ୟତାର ପରିଣାମ ହସି ହସି
 ସହୁଥିବା ପ୍ରିୟତମ ତମକୁ ତ ତମେ ଯିବା ପରେ
 ଫେରାଇ ଆଣିବା ଭାଗ୍ୟ ମୋର ନାହିଁ, ମରିବା ପର୍ଯ୍ୟନ୍ତ
 ତମର ଚୁକ୍ତମାନ ଯୋଡୁଥିବି ଏପରି ଭାବରେ ।

୫୯

ଫେରାଅ ଫେରାଅ ତାଙ୍କୁ,
 ତମର ଜୀବନକାଳ ପରି ଛୋଟକାଟ
 କଲଦାଖାନାରେ ତାଙ୍କ ପାଇଁ ତାରା ନାହିଁ ?
 ସେ ତ ବଶନ୍ତଋତୁର ନିଃଶ୍ୱାସ ଯାହାକୁ
 ଧରି ହୁଏ ନାହିଁ ବିନ୍ୟା ଦେଖୁ ହୁଏ ନାହିଁ,
 ଯାହାର ଛୁଇଁବା ମାତ୍ରେ ବାଜ ପିଟିଯାଏ,
 ରହିବା ଜାଗାରେ ଶାନ୍ତି ଜମା ରହେ ନାହିଁ ।

ତମେ ତ ନିଃଶବ୍ଦ ତାଙ୍କୁ କରିସାରିଲଣି,
 ଜରି ପୋଷାକରେ ଭାଙ୍ଗିଦେଇ ସାରିଲଣି
 ଶ୍ୟାମଳ ପର୍ବତ ପରି ପୁରୁଣା ଦେହକୁ,
 ଖାଲି ବାକି ରଖୁଅଛ ଦିନେ ଚିତାସିରେ
 ପୋଡ଼ି ଦେବା ଲାଗି ତାଙ୍କ ସୁନ୍ଦର ମୁହଁକୁ ।

ଫେରାଅ ଫେରାଅ ତାଙ୍କୁ, ସେ ତ ଘଡ଼ଘଡ଼ି
ନାଦ ଯାହା ବଂଶୀସ୍ବନ ପରି ଶୁଣାଯାଏ,
ଅବିଶ୍ରାନ୍ତ ନଗାଡ଼ି, ମୁଁ ଜନ୍ମରୁ ଜନ୍ମକୁ
ମରିବାରୁ ମରିବାକୁ ନାଚି ନାଚି ଯାଏ ।
କହ ତାଙ୍କୁ କିଏ ଜାଣେ ଆସିଛି ଯାହାର
ପାଦ ରକ୍ତସରସର ଅଥଚ ଅଥୟ,
ତଥାପି ଯଦି ସେ ବସି ରହିବେ ତାଙ୍କୁ ମୋ
ପରମାୟୁର ଏ ଅବଶିଷ୍ଟାଂଶ ଦେଖାଅ ।

ସେ ତମକୁ କହିଥିବେ କି ନକହିଥିବେ,
ମୁଁ ତାଙ୍କର ପତ୍ନୀ, ଯାଅ ମୁଁ ଆସିଛି ବୋଲି
କହିଦିଅ, ଉଚ୍ଛ୍ବର ନକର ।
ଆପେ ଆପେ ସେ ବାହାରି ଆସିବେ ଯେପରି
ପଚରା ନଯାଇଥିବା ପ୍ରଶ୍ନର ଉତ୍ତର ।

ସେ ଥିବା ଜାଗାରେ ବୁଢ଼ା ହୋଇ ଆସୁଥିବା
ରଜା ଜଣେ ବସିଥିବ ଜରୀ ପୋଷାକରେ,
ଯାହା ଯାହା ପଚାରିବ ସବୁରି ଉତ୍ତର
ଦେଉଥିବ ତମେ ବୁଝି ପାରିବା ଭାଷାରେ ।

୨୦

ତମେ ସାଂଘାତିକ ଭାବେ
ଆହତ ହୋଇଛ ବୋଲି ଖବର ଆସିଛି ।

ଏପରି ଘଟିବ ବୋଲି ବହୁତ ଆଗରୁ
ତମେ ନିଶ୍ଚେ ଜାଣିଥିବ, ଝଡ଼ ହେବା ଆଗୁଁ
ତମେ ଶୁଣି ସାରିଥାଅ ନିଃଶ୍ବାସ ତାହାର,
ପ୍ରତ୍ୟେକ ଫୁଲକୁ ଚିହ୍ନ କରି ନଧରୁଣୁ,
ନଇର ବୋହିବା ଶବ୍ଦ, ମେଘର ଆକୃତି
କ'ଣ ହେବ ତମକୁ ଗୋଟର ।
ସୂର୍ଯ୍ୟୋଦୟ ହେବା ଆଗୁଁ ଏହିପରି ଦିନ
ଆସୁଅଛି ବୋଲି ଜାଣିଥିବ,
ତାକୁ ମଧ୍ୟ ଅନ୍ୟସବୁ ଦିନ ଆଉ ଅନ୍ୟ ସବୁ ଦିନର ଘଟଣା
ପରି ତମେ ନିଜେ ଗଢ଼ିଥିବ,
ଅଥଚ ସଜିକୁ ଏହା ଆକର୍ଷିକ ଦୂର୍ଘଟଣା ବୋଲି
ପ୍ରବଞ୍ଚିତ କରି ଚାଲିଥିବ ।

ମୁଁ ବି ବେଳେ ବେଳେ ଭାବେ ଯୋଗଦେବି ବୋଲି
ତମ ଚକ୍ରାନ୍ତରେ ତମ ଅଜ୍ଞାତସାରରେ,
ଅତ୍ୟନ୍ତ ସମୟ ପରେ କିନ୍ତୁ କ୍ଷମା ମାଗେ
କେତେକାନ୍ତ ଉପେକ୍ଷିତ ମୋ ଦେହ ପାଖରେ,

ତାକୁ ମାଗେ ଦେଉ ବୋଲି
 ତମର କଳ୍ପନାତୀତ ଲୁହ, ଅନ୍ତର୍ଦ୍ଧା,
 ପୁଣି ଥରେ ମୋ ଯୌବନ ଯାହାକୁ ଦେଖିଲେ
 ହତବୁଦ୍ଧି ହୋଇଯିବ, ପୁଣି ଥରେ ମରିବାର ଏ ମିଳିମିଶିକା
 ଖେଳ ସୁରୁ କରୁକରୁ କରିଯିବ ଅନେକ ସମୟ ।
 ସେତିକି ସମୟେ ତମେ ଯମୁନାର ନୀଳପାଣି ଦେଖି
 ଆତ୍ମହରା ହୋଇଯିବ, ଫୁଲମାନଙ୍କର
 ନାନାବର୍ଣ୍ଣ ଉପଦ୍ରବ ଦେଖି ସ୍ତମ୍ଭୀଭୂତ ହୋଇଯିବ,
 ନକ୍ଷତ୍ର ମଣ୍ଡଳ ତମ ଆଜ୍ଞାଧୀନ ଏହା
 ଭୁଲିଯାଇ ଯନ୍ତ୍ରଣାରେ ଛାଟିପିଟି ହେବ,
 ଛାଟିପିଟି ହେବ ଆଉ କଷ୍ଟ ଭୋଗୁଥିବା
 ରୋଗୀପରି ମୋତେ ଚାହୁଁଥିବ,
 ଆକ୍ଷିରେ ଆକ୍ଷିରେ ମୋତେ ରହିଯାଅ ବୋଲି
 ଜାଳିଦିଅ ବୋଲି କହୁଥିବ ।

ମୁଁ ଚାହୁଁଛି ଉଡ଼ିଯାନ୍ତି ସେଠାକୁ ଯେଉଁଠି
 ତମ ଦେହ ଯନ୍ତ୍ରଣାରେ ଛାଟିପିଟି ହୁଏ
 ବୁଝାପୁ ଘଡ଼ଘଡ଼ି ପରି, ବା ଘୂର୍ଣ୍ଣିବାୟୁରେ
 ପଡ଼ିଥିବା ପତ୍ରପରି ଗୋଟିଏ ନିଷ୍ଠୁଳ
 ମୁହୂର୍ତ୍ତରେ ଯୁଗଯୁଗ ଧରି ଯାହା ଘୁରେ ।
 ତମର ଦେହର ପ୍ରତି କୋଣେ ରଖିଯାନ୍ତି
 ତମର ସମସ୍ତ ଲୀଳା ଅପେକ୍ଷା ଆହୁରି
 ଆଦିମ ଲୋଡ଼ିବା ଭାବ, ଶିରା ପ୍ରଶିରାରେ
 ବାରମ୍ବାର ବାଟହୁଡ଼ି ଯାଉଥିବା ରକ୍ତର ଅନ୍ଧତା
 ଭର୍ତ୍ତିକରି ସାରି ତାକୁ ଧୀରେ ଖୁବ୍ ଧୀରେ
 ଧରି ଧରି ଆଣନ୍ତି ମୁଁ ଯମୁନା କୂଳକୁ,

ଛୋଟ ଛୋଟ ଦୁଃଖୀମିର,
 ବଡ଼ ବଡ଼ ସୁଖର ରାତିକୁ,
 ଲୁହ ସୁଖୁରୁହୁ ଯେଉଁ ବୁଝାମଣା ସେଠାକୁ ଓ ମୋର
 ବାହୁ, ଜଫ, ଉରଜଛଳକୁ,
 ସେଠି ତମେ ଦେଇଥିବା ନୀଳ ଦାଗ ମାନ
 ଝଲଝଲ କରୁଥାନ୍ତେ, ତମର ଅସାର
 ଚନ୍ଦ୍ର ତାରା ଦିଶୁଥାନ୍ତେ ନିତାନ୍ତ ମଳିନ ।

ତମେ ତ କାହାର ନୁହଁ, ଅଥଚ ସଭିକୁ
 ତାକିଆଣି ରଖୁଦିଅ ଆପଣାର ଉଦାସୀନତାରେ ।
 ତମକୁ ଦିଅନ୍ତି ସତ ସତ ଦେହଟିଏ,
 ମୋ ବର୍ଷବର୍ଷର ଦୁଃଖ ଇର୍ଷା ଆଉ ଆକାଂକ୍ଷାର ଭାଷା
 ବାସ୍ତବିକ ଶୁଭକ୍ତା କାନରେ,
 ହାତ ବୁଲୁଥାନ୍ତା ମୋର ସର୍ବାଙ୍ଗରେ, ତମେ ଗଢ଼ିଥିବା
 ବ୍ରହ୍ମାଣ୍ଡମାନ କି ଛୋଟ ବୁଝନ୍ତ ତା'ପରେ,
 ହୃଦୟ ବୁଝନ୍ତା ଦୂରେ ଥିବା କିମ୍ବା ମରି ଯାଇଥିବା
 ଲୋକକୁ ଅପେକ୍ଷା କରାଯାଏ କେତେ ଅଧୈର୍ଯ୍ୟ ଭାବରେ,
 ଶିଖାନ୍ତି କିପରି ଯେଉଁ ଦିନ ଚାଲିଗଲା
 ତାକୁ ଝୁରିବାକୁ ପଡ଼େ, ଦିହଘଷା ଜୀବନ ପାଖରୁ
 କି ମାର୍ଗରେ ଖସିଯାଇ ହୁଏ—
 ପ୍ରଥମେ ଉଷ୍ମ ହାତଟିଏ, ତା'ପରେ ସେ ହାତର ଛାଇକୁ,
 ଧରି ଚାଲୁଥିବ, ଏପରି ଭାବରେ,
 ଚାଲୁ ଚାଲୁ ଜନ୍ମ ପରେ ଜନ୍ମ ବିତିଯାଏ ।

୬୧

ତମେ ଆଉ ନାହିଁ ବୋଲି ଖବର ଆସିଛି ।

ମୁଁ ତମର ଅନ୍ୟତମ ବିଧବା ନୁହେଁ କି
ତମ ଶବ ପଛେ ପଛେ ଯାଉଥିବା ଲୋକଙ୍କ ଭିତରୁ
ଜଣେ ନୁହେଁ, ତମର ଶବ ତ
ବହୁ ଦୂର ବୃନ୍ଦାବନ ଠାରୁ ।

ସୁନ୍ଦାରେ ସିନ୍ଦୂର ମୋର
ଏବେ ଏବେ ବେଶି ଲାଲ ଦିଶେ ।
ଲୋକଙ୍କ ବିନୋଦ ପାଇଁ ନାଚିବା କୁଦିବା
ଛାଡ଼ିଦେଇ ଆସ ବରବେଶେ ।

କନ୍ୟାପରି ମୁଁ ପିନ୍ଧିଛି
ଅଳଙ୍କାର, ପାଟପାଟାମୟୀ
ଯେତେ ଅଳ୍ପ ଅପଯଶ ସବୁର ଜବାବ୍
ଦେବି ବୁଡ଼ି ଝମ୍ ଝମ୍ କରି ।

ତମେ ଆଉ ନୁହଁ କାହା
ପିତା ପୁତ୍ର ସ୍ବାମୀ,
ଆମର ବିଦାୟଦିନ ପୂର୍ବରାତି ପରି
ଆଜି ତମେ ଶୁଦ୍ଧ ଚଗଲାମି,
ଧ୍ବନିପରି ଛିଗୁଲାଅ, ଛୁଇଁଦିଅ
ମୋ' କୁମାରୀ ନିର୍ଜନପଥକୁ
କାନ୍ଦିବାକୁ ଗଲାବେଳେ କୁକୁକୁ କର
ମୋ' ନିଶ୍ଚୟ ତାହଁ ରହିବାକୁ ।

କୁଇଁରେ ସ୍ଥାପନା କରି
ତମର ଶରୀର
ସେମାନେ ଦେଖିବେ ନିଆଁ ଲାଗିବେଇଯାଏ
ଯେତେକ ସମ୍ପର୍କ ଥିଲା ତମର ତାଙ୍କର ।

ଘରକୁ ଫେରିବେ, ପୁଣି
 ଦିନାକେତେ ପରେ
 ତମେ ଆଉ ନଥିବାର ଶୂନ୍ୟସ୍ଥାନ ପୂର୍ଣ୍ଣ କରୁଥିବେ
 ତମର ସ୍ମୃତି ସମେତ ନାନାଦି କଥାରେ ।

ମୁଁ କିନ୍ତୁ ପାରୁନି ଆଉ
 ରୋକି ମୋର ସୁଖସନ୍ତୋଷକୁ ।
 ତମେ ଯଦି ତାଙ୍କ ପାଇଁ ନମରି ଥାନ୍ତି ମୁଁ
 ଗୋଟାପଣେ ପାଇଥାନ୍ତି କିପରି ତମକୁ ?

କାହାରିକୁ ଜଣାନାହିଁ ତମେ ଅଛ, ତେଣୁ
 ମୁଁ ନଈକୁ ଆସିବା ବାଟରେ
 ପଛେ ପଛେ ଆସିବେନି କେହି,
 ସେମାନେ ସମସ୍ତେ ମତେ ଭୁଲିଯିବେ କିମ୍ବା
 ଶୋଇଥିବେ ଅତେତନ ହୋଇ
 ଯେତେବେଳେ ମୁଁ ତମକୁ ଭିଡ଼ି ଧରିଥିବି
 ମୋ ଛାତିରେ, ଯେତେବେଳେ ମୋ ସର୍ବାଙ୍ଗସାରା
 ତମ ହାତ ବୁଲି ଯାଇଥିବ,
 ଯେତେବେଳେ ବାଧାଦେବା କିମ୍ବା ପଦେ କଥା କହିବାକୁ
 ମୋର ଆଉ ସାମର୍ଥ୍ୟ ନଥିବ,
 ଯେତେବେଳେ ମରିପାରୁ ନଥିବି ଅଥଚ
 ଜୀଇଁବା ବି ପୂରା ଅସମ୍ଭବ ।



ପୁଷ୍ପବନ୍ଧ

ଏ ବହିର ସବୁ କବିତା ରାଧାଙ୍କ ବିଷୟରେ । ଗୋଟିଏ ପୌରାଣିକ ଚରିତ୍ର ବିଷୟରେ ଏ ଯୁଗରେ ଏତେଗୁଡ଼ିଏ କବିତା ଲେଖିବା ଅନାବଶ୍ୟକ ଓ ଅଯୌକିକ ମନେ ହୋଇପାରେ, କିନ୍ତୁ ଯେହେତୁ ପୁରାଣ ବା କିମ୍ବଦନ୍ତୀରେ ପ୍ରସିଦ୍ଧି ଲାଭ କରିଥିବା ରାଧାଙ୍କର ସେପରି କିଛି ପ୍ରସିଦ୍ଧି ନଥିବା ବେଳର ଅବସ୍ଥା ଏ କବିତାଗୁଡ଼ିକର ଉପଜୀବ୍ୟ, କବିତାଗୁଡ଼ିକ ପ୍ରତି ଅଶ୍ରଦ୍ଧା ପାଇଁ ଅନ୍ୟ କାରଣ ଖୋଜିବା ବିଧେୟ ହେବ । ସେପରି କାରଣର କ'ଣ ଅଭାବ ଅଛି ? ରାଧାଙ୍କ ବିଷୟରେ ଯାହା କହିବି ବୋଲି ଭାବିଥିଲି ତାହା କହିପାରିଲି ନାହିଁ ବୋଲି ମୁଁ ଜାଣେ । ଅଧିକାଂଶ ସମୟରେ ମୁଁ ଉପଯୁକ୍ତ ଭାଷା ପାଇପାରି ନାହିଁ । ଖାଲି ସେତିକି ନୁହେଁ, ଠିକ୍ ଯେତେବେଳେ ରାଧା ଅସାଧାରଣ ହେବାକୁ ଆରମ୍ଭ କଲେ, ଠିକ୍ ଯେତେବେଳେ ଏକାଧାରେ ଖୁବ୍ ସୁନ୍ଦର ଓ ଖୁବ୍ ଅନନ୍ୟସାଧାରଣ ଅର୍ଥରେ ସେ ନିଜର ଛିତିକୁ ଅର୍ଥପୂର୍ଣ୍ଣ କରି ବସିଲେ, ଠିକ୍ ଯେତେବେଳେ ଓ ଠିକ୍ ସେହି ଜାଗାରୁ ମୋର ଚିନ୍ତାଶକ୍ତି ବାରମ୍ବାର ଲେଉଟି ଆସିଲା । ଏ କବିତାଗୁଡ଼ିକରେ ତେଣୁ ରାଧା ସେ ମୁହୂର୍ତ୍ତରେ ଓ ସେ ଜାଗାରେ ପହଞ୍ଚି ନଥିବା ବେଳର ଅବସ୍ଥା ବର୍ଣ୍ଣିତ ହୋଇଛି । ଗତାନୁଗତିକ ଜୀବନକୁ ଅତିକ୍ରମ କରିବା ଆଗରୁ ସେ ଅନ୍ୟ ଏକ ପ୍ରକାରର ଜୀବନ ପ୍ରଚ୍ଛନ୍ନ ଭାବେ ଅଥଚ ନିଶ୍ଚିତ ଭାବେ ଆଖପାଖରେ କେଉଁଠି ବିଚରଣ କରୁଛି ବୋଲି ଜାଣିପାରିଥିବେ । ଯେଉଁ ଚେତନାରେ କାମନା ସାଙ୍ଗେ ସାଙ୍ଗେ କାମନା ଅପୂର୍ଣ୍ଣ ରହିଯିବାର ସମ୍ଭାବନା ବି ସ୍ୱୀକୃତ ହୁଏ ସେ ଚେତନାର ସ୍ଥଳଭାଗରୁ ବିଚ୍ଛିନ୍ନ ହୋଇ ଉପରକୁ ଉଠିବାକୁ ଆରମ୍ଭ କରିବାର ନିର୍ଦ୍ଦିଷ୍ଟ ମୁହୂର୍ତ୍ତଟିଏ ତାଙ୍କ ଜୀବନରେ ଅବଶ୍ୟ ଆସିଥିବ । ସେ ମୁହୂର୍ତ୍ତରେ କାମନା ଉଭବ ହେବା ମାତ୍ରେ ଚରିତାର୍ଥ ହୋଇ ଯାଉଥିବାର ଅପାର ଆନନ୍ଦ ସେ ପ୍ରଥମଥର ଅନୁଭବ କରିଥିବେ । ଏ ଅନୁଭୂତି ପରେ, ଅଭାବବୋଧରୁ ନିଷ୍ପତ୍ତି ପାଇବା ପରେ ସେ ନିଜେ ନିଜର କାମନାର ଲକ୍ଷ୍ୟଠାରୁ କୌଣସି ମତେ ପୃଥକ୍ ବୋଲି ଭାବି ପାରି ନଥିବେ । ଯେତେବେଳେ ସମୁଦାୟ ସଭା ଇପ୍ସିତ ଲକ୍ଷ୍ୟ ସହିତ ଏକାଙ୍ଗ ହୋଇଯାଏ, କାମନା କହିଲେ ଆମେ ଯାହା ବୁଝୁଁ ତାହା ଆଉ ଅନୁଭୂତ ହେଉ ନଥିବ । ସାଧାରଣ ଜୀବନରେ କାମନା ଅଭାବର, ଦୂରତାର, କ୍ଳେଶର ଅନୁଭୂତି । ସେ ଅନୁଭୂତି ବ୍ୟତିରେକେ କାମନା ନଥାଏ କି କାମନାର ଲକ୍ଷ୍ୟ ବୋଲି କିଛି ନଥାଏ । ସାଧାରଣ ଜୀବନରେ ଏ ଅନୁଭୂତି ଯେତେ ପ୍ରଗାଢ଼ କାମନା ସେତେ ପ୍ରଗାଢ଼ ବୋଲି ଧରାଯାଏ

ଲକ୍ଷ୍ୟ ଠାରୁ ବିଚ୍ଛିନ୍ନ ରହିବାର ଯନ୍ତ୍ରଣାରେ ଛଟପଟ ନହେଲେ କାମନା ଆଶାକୁରୁପ ଭାବେ ଶକ୍ତିଶାଳୀ ବୋଲି ଧରାଯାଏ ନାହିଁ । ଥରେ ଲକ୍ଷ୍ୟ ଉପଲବ୍ଧ ହୋଇଗଲେ କାମନା ନିଃଶେଷ ହୋଇଯାଏ, ତା'ସହିତ ଜୀବନଯାପନ ବେଳେ ପୂର୍ବ ଉଦ୍ଦେଶ୍ୟର ବିନ୍ଦୁ ବିସର୍ଗ ନଥାଏ, ଏପରିକି ଏକ ପ୍ରକାର ନିଷ୍ପେକ୍ଷତା ଥାଏ । ବେଳେବେଳେ ଉପଲବ୍ଧ ଲକ୍ଷ୍ୟରେ ନାନାଦି ତ୍ରୁଟି ଦୃଷ୍ଟଗୋଚର ହୁଏ, ଏ ସବୁ ତ୍ରୁଟି ଆଗରୁ ଜଣା ପଡ଼ିଥିଲେ ଆମେ ଲକ୍ଷ୍ୟ ବର୍ଜନ କରିଥାନ୍ତୁ ବା ଅନ୍ୟ କିଛି ଲକ୍ଷ୍ୟ ବାଛିଥାନ୍ତୁ ବୋଲି ନିଜକୁ ଓ ଅନ୍ୟମାନଙ୍କୁ କହୁଁ । ଏପରି ସମୟରେ ଠକି ହୋଇଯାଇଥିବା ପରି ଲାଗେ, ଲାଗେ ଯେ ଆମେ ଯାହା ବା ଯାହାକୁ ପାଇଛୁ ଆମର କାମନାର ମୂଳ ଲକ୍ଷ୍ୟ ସହିତ ତା'ର ସାଦୃଶ୍ୟ କେବଳ ଆପାତତଃ । ସେ ସମୟରେ ଯେଉଁ ଯନ୍ତ୍ରଣା ଅନୁଭୂତ ହୁଏ ତାହା ଲକ୍ଷ୍ୟ ଠାରୁ ବିଚ୍ଛିନ୍ନ ରହିବାର ଯନ୍ତ୍ରଣା ନୁହେଁ, ଯାହା ଏକଦା ରୂଡ଼ାନ୍ତ ଓ ସର୍ବଶ୍ରେଷ୍ଠ ଲକ୍ଷ୍ୟ ବୋଲି ପ୍ରତୀତ ହେଉଥିଲା ତାକୁ ହାସଲ କରିଥିବାର ବିଚିତ୍ର, ମର୍ମହୃଦ ଯନ୍ତ୍ରଣା ।

ସୂତରାଂ ବିଶୁଦ୍ଧ କାମନା ହେଉଛି ସଫଳ ମନୋରଥ ହେବାର ଆଶା ଦ୍ଵାରା କଳୁଷିତ ହୋଇ ନଥିବା ବିଶୁଦ୍ଧ ଲୋଡ଼ିବାପଣ । ସଫଳମନୋରଥ ହେଲେ ହିଁ କାମନା ସମାପ୍ତ ହୋଇଯିବ, ଇପ୍ସିତ ଲକ୍ଷ୍ୟଟି ଆଉ ଇପ୍ସିତ ହୋଇ ରହିବ ନାହିଁ, ଲକ୍ଷ୍ୟଟି ଭାବରେ ଅନୁଭୂତ ହେବାର ପୂର୍ବ ଅବସ୍ଥାକୁ ଫେରିଯିବାକୁ ପଡ଼ିବ । ତାହା ବି ଏକରକମ ଶ୍ରେୟସ୍କର ହୋଇଥାନ୍ତା, କିନ୍ତୁ ମନସ୍କାମ ପୂର୍ଣ୍ଣ ହୋଇଗଲେ ଏପରି ଏକ ଅବସ୍ଥା ଉପକେ ଯେଉଁଥିରେ ଲକ୍ଷ୍ୟଟିର ଅସ୍ତିତ୍ଵ ଅସ୍ଵୀକାର କରି ହୁଏ ନାହିଁ ଅଥଚ ଦିନେ ଆମକୁ ସମ୍ମୋହିତ କରିଥିବା ଓ ତା' ପ୍ରତି ଆକୃଷ୍ଟ କରିଥିବା ଗୁଣ ଆଉ ତା'ଠାରେ ନଥାଏ । ତାହା ଏକ ମୂର୍ଦ୍ଧାରସୁଲଭ ଅସ୍ତିତ୍ଵ; କାଳକ୍ରମେ ସଢ଼ିବା ଓ ଦୁର୍ଗନ୍ଧଯୁକ୍ତ ହେବା ଅବଶ୍ୟମ୍ଭାବୀ । ଅନ୍ୟ କଥାରେ କହିଲେ ଲକ୍ଷ୍ୟଟି ରହିବା ଫଳରେ ତା'ର ନଥିବା ହିଁ ସୂଚିତ ହୁଏ । ଏହା ତୁଳନାରେ କୃତକାର୍ଯ୍ୟ ହେବାର କିଛି ଆଶା ନରଖ, ଏପରିକି ଅକୃତକାର୍ଯ୍ୟ ହେବା ନିଶ୍ଚିତ ବୋଲି ଜାଣି ସୁଦ୍ଧା କାମନା କରିବା କେତେ ଭଲ, କିନ୍ତୁ କେତେଜଣ ଏପରି ଭାବରେ କାମନା କରିବାକୁ ସମ୍ମତ ହେବେ ? ପୃଥ୍ଵୀର ସବୁ ପ୍ରଣୟ କାହାଣୀଠାରୁ ରାଧା ଓ କୃଷ୍ଣଙ୍କର ପ୍ରଣୟ କାହାଣୀ ଅଲଗା । ଅନ୍ୟ ସବୁ କାହାଣୀରେ ପରସ୍ପରକୁ ଭଲ ପାଉଥିବା ବ୍ୟକ୍ତିଦ୍ଵୟ ଅବଶେଷରେ ମିଳିତ ହୁଅନ୍ତି, ବା ମିଳିତ ହୋଇ ପାରିଥାନ୍ତେ ଯଦି ଘଟଣାର ମୋଡ଼ ଟିକିଏ ଅଲଗା ହୋଇଥାନ୍ତା, ଯଦି ଅନ୍ୟମାନେ ସେମାନଙ୍କୁ ଟିକିଏ ବୁଝିଥାନ୍ତେ ବା ଖଲ ଆଚରଣରୁ ନିବୃତ୍ତ ରହିଥାନ୍ତେ । ରାଧା ଓ କୃଷ୍ଣଙ୍କ ପାଇଁ ସେପରି କିଛି ସମ୍ଭାବନା ନଥିଲା । ସେମାନେ ପରସ୍ପରକୁ ଚିହ୍ନିଲା ବେଳକୁ ରାଧା ବିବାହିତା । ତା'ଛଡ଼ା ଉଭୟେ ପରସ୍ପର ସହିତ ଏପରି ଭାବେ ସମ୍ପର୍କିତ ଯେ ଏକାଠି ଘର କରିବା ପ୍ରଶ୍ନ ଆଦୌ ଉଠୁନଥିଲା । ଅନ୍ୟମାନେ ଯେତେ

ସାହାଯ୍ୟ ସହଯୋଗ କରିଥିଲେ ବି ଘଟଣା ଅନ୍ୟଥା ହୋଇପାରି ନଥାନ୍ତା । ରାଧା ନିଶ୍ଚୟ ଏ ବିଷୟରେ ଅବହେତୁ ଥିବେ ଏବଂ ତା'ସତ୍ତ୍ୱେ ଯଦି ଜୀବନର ଅନ୍ତିମ ଦିନଯାଏଁ ସେ କୃଷ୍ଣଙ୍କୁ ଭଲ ପାଇ ଚାଲିଥିଲେ ତା'ହେଲେ ଏ ଭଲ ପାଇବାରୁ କ'ଣ ମିଳିବ ନାହିଁ ତାହା ନିଶ୍ଚୟ ବୁଝି ଭଲ ପାଇଚାଲିଥିବେ । କୃଷ୍ଣଙ୍କ ସହିତ ଘର କରି ରହିବାର ଆଶାକୁ ସେ ଭଲ ପାଇବାର ଭିତ୍ତି ରୂପେ କଦାପି ଗ୍ରହଣ କରି ନଥିବେ; କିଏ ଜାଣେ, ସେ ହୁଏତ ଅନ୍ୟ ଏକ ଏବଂ ଶ୍ରେୟସ୍କର ଭିତ୍ତିଟିଏ ପାଇଥିବେ । ନିମ୍ନସ୍ତରର ଚିତ୍ତବୃତ୍ତି ହିଁ କୃତକାର୍ଯ୍ୟ ହେବାର ଆଶାରେ ଉଚ୍ଚାଟ ହୁଏ; ଉଚ୍ଚାଙ୍ଗ ଚିତ୍ତବୃତ୍ତି ଛୋଟ ଛୋଟ ଦୃଷ୍ଟିବିଧାନ ସବୁ ଏଡ଼େଇଦିଏ, ଲୋଡ଼ି ଚାଲିବାରୁ ନିବୃତ୍ତ ହୁଏ ନାହିଁ । ସେ ବୁଝିଥାଏ ଯେ ସବୁ ଛୋଟ ଛୋଟ ପାଇବା ଯେମିତି ହଠାତ୍ ଆରମ୍ଭ ହୋଇଥାନ୍ତି ସେମିତି ହଠାତ୍ ସରିଯାନ୍ତି, ଖାଲି ଥିବାତକ ମନକୁ ବିଭ୍ରାନ୍ତ ଓ ବିଚଳିତ କରନ୍ତି, ତାକୁ ନିଜ ଲୋଡ଼ିବାପଣରେ ଅଗ୍ରସର ହେବାକୁ ନଦେଇ ପଛକୁ ଠେଲି ଦିଅନ୍ତି । ଅନାବିଳ ଲୋଡ଼ିବାପଣ ଅସରନ୍ତି ଚାଲିବା ପରି, ଯେଉଁଥିରେ ଚାଲିବା କଦାପି ସରିବ ନାହିଁ ବୋଲି କିଛି ହତାଶା ନିଶ୍ଚୟ ଥାଏ କିନ୍ତୁ କ୍ଷଣସ୍ଥାୟୀ ଓ ନିକୃଷ୍ଟ ଦୃଷ୍ଟିବିଧାନ ଫଳରେ ନିଜ ଲକ୍ଷ୍ୟରୁ ଓହରି ଯିବାକୁ ହୋଇନାହିଁ ବୋଲି ଏକ ପ୍ରକାର ଗର୍ବ ଓ ଅହଙ୍କାର ବି ଥାଏ ।

ଯେଉଁ ଚିତ୍ତବୃତ୍ତି ପକ୍ଷରେ କାମନା ଅପୂର୍ଣ୍ଣ ରହିଯିବା ବିଶେଷ ଗୁରୁତ୍ଵପୂର୍ଣ୍ଣ ନୁହେଁ, ତାହା କୌଣସି ପରିସ୍ଥିତିରେ ବି ନିଜର ବୈଶିଷ୍ଟ୍ୟ ହରାଇବାକୁ ସମ୍ମତ ହେବ ନାହିଁ । ବୈଷ୍ଣବ ଚତୁରେ କିନ୍ତୁ ଏ ସତ୍ୟ ସ୍ଵୀକୃତ ହୁଏ ନାହିଁ । ସେଥିରେ କୃଷ୍ଣ ହିଁ ଏକମାତ୍ର ସତ୍ୟ ଏବଂ ରାଧା ହୁଏତ ତାଙ୍କର ଅଂଶଟିଏ ନଚେତ୍ ତାଙ୍କର ନିଜକୁ ଉପଲବ୍ଧି କରିବାର ବା ନିଜର ସୌନ୍ଦର୍ଯ୍ୟ ଆସ୍ବାଦନ କରିବାର ମାର୍ଗଟିଏ । ଖୁବ୍ ବେଶିରେ ରାଧା ଗୋଟିଏ ଶକ୍ତି - ଏକ ଅସାଧାରଣ ଶକ୍ତି ନିଶ୍ଚୟ, କିନ୍ତୁ ସେ ଶକ୍ତି ପ୍ରକୃତରେ କୃଷ୍ଣଙ୍କର । ଏ ଚତୁରେ ରାଧାଙ୍କର କୃଷ୍ଣଙ୍କ ଠାରୁ ବିଚ୍ଛିନ୍ନ ହୋଇ ରହିବା ଅବସ୍ଥାକୁ କୌଣସି ପ୍ରାଧାନ୍ୟ ଦିଆଯାଏ ନାହିଁ । ପରେ ହୁଏତ ରାଧାକୃଷ୍ଣଙ୍କ ସହିତ ଏକାମ୍ର ହୋଇ ଯାଇଥିବେ, କିନ୍ତୁ ସଦାସର୍ବଦା ବ୍ୟର୍ଥ ହୋଇ ଅଥଚ ସଦାସର୍ବଦା ବ୍ୟର୍ଥତାର ଅନୁଭୂତି ରୂଡ଼ାନ୍ତ ନୁହେଁ ଏପରିକି ପ୍ରାସଙ୍ଗିକ ନୁହେଁ ପ୍ରତିପାଦନ କରି ତାଙ୍କର ଜୀବନକାଳ ବା ଅନ୍ତତଃ ବୀବନକାଳର ସର୍ବଶ୍ରେଷ୍ଠ ଭାଗ କଟି ଯାଇଥିବ । ଏ ମୁହୂର୍ତ୍ତଗୁଡ଼ିକ ନିଶ୍ଚୟ ଅପରିସୀମ ଦାୟିତ୍ଵତାର ମୁହୂର୍ତ୍ତ । ଉଦ୍ଧାରର କିଛି ଆଶା ନଥିବାର ବା ସାହୁକାର ଟିକିଏ ବି ଭିତ୍ତି ନ ଥିବାର ଅବସ୍ଥାରେ ହିଁ ପ୍ରକୃତ ଦାୟିତ୍ଵତା ଦେଖିବାକୁ ମିଳେ । ଆଶା ଥିଲେ ଦାୟିତ୍ଵତା ଅନାବିଳ ହୋଇ ରହିନଥାନ୍ତା, ଆଶାମିଶ୍ରିତ ହୋଇ ଯାଇଥାନ୍ତା ଏବଂ ଆଶାରୁ ଶକ୍ତି ଓ ଉତ୍ସାହ ସଂଗ୍ରହ କରିଥାନ୍ତା । ପ୍ରକୃତ ଦାୟିତ୍ଵତା କ୍ଷତବିକ୍ଷତ ଓ ରକ୍ତାକ୍ତ ହୋଇପଡ଼ିଲେ ବି ଉପଶମ କି ସାହୁକା ଖୋଜି ବା ଟିକିଏ ନିଃଶ୍ଵାସ ନେବା ପାଇଁ କି ଆରୋଗ୍ୟ ଲାଭ

କରିବା ପାଇଁ ନିଜର ଏକାଗ୍ର, ନିରବଚ୍ଛିନ୍ନ ଲୋଡ଼ିବାକୁ ବ୍ୟାହତ କରେନାହିଁ । ଏ ମୁହୂର୍ତ୍ତଗୁଡ଼ିକ ଅପରିସୀମା ନିଃସଙ୍ଗତାର ମୁହୂର୍ତ୍ତ ଯେତେବେଳେ ନିଜ ଛଡ଼ା ପାଖରେ କେହି ନଥାନ୍ତି, ଯେତେବେଳେ ନିଜର ଭାବ ପ୍ରକଟ କରି ହୁଏନାହିଁ ସେତେବେଳେ ନିଜକୁ ଅନ୍ୟ କାହା ସହିତ ବା ଅନ୍ୟ କିଛି ସହିତ ସଂଲଗ୍ନ କରି ହୁଏ ନାହିଁ । ଏ ମୁହୂର୍ତ୍ତଗୁଡ଼ିକ ଅବଶେଷରେ ରହିଲେ ନାହିଁ ବୋଲି ଏବଂ ଅବଶେଷରେ ରାଧା ନିଜର ଇପ୍ସିତ ଲକ୍ଷ୍ୟ ସହିତ ମିଳିତ ହେଲେ ବୋଲି ସେତେବେଳର ଯନ୍ତ୍ରଣା ଓ ନିଃସଙ୍ଗତା ମିଶ୍ରି ହୋଇଯାନ୍ତି ନାହିଁ । ଯେଉଁଠି ଏ ନିଃସଙ୍ଗତା ସ୍ୱୀକୃତ ହୁଏନାହିଁ, ସେଠାରେ ପରବର୍ତ୍ତୀ କାଳର ମିଳନର ବି କିଛି ପ୍ରକୃତ ତାତ୍ପର୍ଯ୍ୟ ରହେନାହିଁ କାରଣ କେବଳ ପୃଥକ୍ ସତ୍ତାମାନେ ହିଁ ମିଳିତ ହୋଇପାରନ୍ତି । ରାଧା ଓ କୃଷ୍ଣ ସବୁବେଳେ ଏକ ଓ ଅଭିନ୍ନ ବୋଲି ଭାବୁଥିବା ଦୃଷ୍ଟିକୋଣ ସେମାନଙ୍କର ଏକତ୍ର ପ୍ରକୃତରେ ହୃଦୟଙ୍ଗମ କରିପାରେ ନାହିଁ ଯେହେତୁ ତାହା ସେମାନଙ୍କର ଅଲଗା ଅଲଗା ଛିତିକୁ ହୃଦୟଙ୍ଗମ କରେ ନାହିଁ ।

ହୃଦୟର ଏ ଦମ୍ଭ ସହଜରେ ଆକ୍ଷିରେ ପଡ଼େ ନାହିଁ; ତାକୁ ଜାଳି ରଖୁଥିବା କୋମଳତା, ଆପଣାକୁ ନିଶ୍ଚିନ୍ତ କଲା ଭଳି ନମ୍ରତା, ମଧୁର ବଚନ ଓ ଆଚରଣ ଫଳରେ ଅନ୍ତରାତ୍ମା କଠୋର ଓ ବିପୁଳ ତାତ୍ତ୍ୱଲ୍ୟରେ ତା ଉପରେ ଲଦି ଦିଆ ଯାଇଥିବା ନିୟତିକୁ ଅସ୍ୱୀକାର କରି ଚାଲିଛି ବୋଲି ଅନୁମାନ କରି ହୁଏନାହିଁ । ନିଜପାଇଁ ସନ୍ତୋଷଜନକ ନିୟତିର ଉପାଦାନ ଖୋଜିବାକୁ ଆତ୍ମା ନିଜର ସତ୍ତାର ଦୂରତମ ସୀମାନ୍ତଯାଏଁ ଚାଲିଯାଏ, ତା ସାଙ୍ଗରେ କେହି ନଥାନ୍ତି, ନିଜ ବିଷୟରେ ନିଜର ଚେତନା ବ୍ୟତୀତ ତା'ର ଅନ୍ୟ କିଛି ସାହା ଭରସା ନଥାଏ । ଏଭଳି ଆତ୍ମା ଭଲପାଇବା ମାତ୍ରେ ହିଁ ଆତ୍ମଚେତନା ବିସ୍ମୃତ ହୋଇ ବସେ ନାହିଁ, ବରଂ ଭଲପାଇବା ଭିତରେ ହିଁ ନିଜ ସତ୍ତାର ଆଗରୁ ଅନାବିଷ୍ଣୁତ ଲଳାକାମାନ ଆବିଷ୍କାର କରେ, ତା'ର ଆତ୍ମଚେତନା ଆହୁରି ଗଭୀର, ଆହୁରି ଶାଣିତ ହୁଏ । ଏହା ତା'ର ଭଲପାଇବାର ସ୍ୱଚ୍ଛତାର ନୁହେଁ, ଭଲ ପାଇବାର ବିପୁଳତାର ପ୍ରମାଣ, ଆପଣାକୁ ସମୁଦାୟ ଭାବେ ଅର୍ପଣ କରିବାକୁ ପ୍ରସ୍ତୁତି । ପ୍ରଥମେ ନିଜକୁ ସମୁଦାୟ ଭାବେ ଉପଲବ୍ଧି କଲେହିଁ ପରେ ନିଜକୁ ସମୁଦାୟ ଭାବେ ଅର୍ପଣ କରିହେବ । ତା ଆଗରୁ କେବଳ ନିଜ ସତ୍ତାର କିମ୍ବଦଂଶ ହିଁ ଅର୍ପଣ କରିହେବ ଏବଂ କିମ୍ବଦଂଶ ଅର୍ପଣ ନହୋଇ ରହିଯିବ । ଅର୍ପଣ ନ ହୋଇଥିବା ଅଂଶଟିର ଆଡ଼ରଣ ଖୁବ୍ ଅଲଗା ହୋଇପାରେ, ଭଲପାଇବାର ବିରୁଦ୍ଧାତ୍ମକ ବି ହୋଇପାରେ । ନିଃସଙ୍ଗତାର ସମ୍ପୂର୍ଣ୍ଣ, ପ୍ରଗାଢ଼ ଅନୁଭୂତି ବ୍ୟତୀତ ସମୁଦାୟ ସତ୍ତାର ଭଲପାଇବା ସମ୍ଭବପର ନୁହେଁ । ଅଲଗା ଭାବେ ଚିନ୍ତି ରହିବା ଅବସ୍ଥାର ଶେଷ ସୀମାନ୍ତ ଅତିକ୍ରମ କଲା ପରେ ହିଁ ମିଳିତ ଭାବେ ଚିନ୍ତି ରହିବା ଅବସ୍ଥାରେ ପଦାର୍ପଣ କରି ହେବ, ନାହିଁ କରିବାର ସବୁ ସମ୍ଭାବନା ନିଃଶେଷ କଲାପରେ ହିଁ ଅକୃଷ୍ଣିତ ଭାବେ ହିଁ କରିହେବ ।

ହୃଦୟର ଦମ୍ଭିଲାପଣ ତା'ର ନିଃସଙ୍ଗତାରୁ ତ ପ୍ରତୀତ ହୁଏ, ତା'ଛଡ଼ା ନିଜର ବିଶ୍ୱାସର ଓ ନିଜର ଆଡ଼ରଣର ମୂଲ୍ୟ ଦେବାକୁ ପଶ୍ଚାତ୍ତପ୍ତ ନହେବା ଅବସ୍ଥାରୁ ବି ପ୍ରତୀତ ହୁଏ । ନିଜର ବିଶ୍ୱାସ ପାଇଁ ଦକ୍ଷିତ ନ ହେବାଯାଏଁ ବିଶ୍ୱାସ ପ୍ରତି ଆନୁଗତ୍ୟ ସମ୍ପୂର୍ଣ୍ଣ ଓ ଐକାନ୍ତକ ନା ତା'ର ଦଉଡ଼ ଇନ୍ଦ୍ରିୟାନୁଭୂତି ଅପ୍ରୀତିକର ନହେବାଯାଏଁ କହିବା ମୁସ୍ଲିଲ । ଅନେକେ ଖୁବ୍ ଉତ୍ସାହ ସହକାରେ ଉତ୍ତୀର୍ଣ୍ଣ ଆଦର୍ଶଟିଏ ପୋଷଣ କରିଥାନ୍ତି, କିନ୍ତୁ ଯେଉଁ ଅବସ୍ଥାରେ ଆଦର୍ଶଟିଏ ସେମାନଙ୍କର ସୃଷ୍ଟି ସ୍ୱାଭାବିକ ଦାବୀ କରି ବସିବ ସେ ଅବସ୍ଥାରେ ପହଞ୍ଚିବାକୁ ନାରାଜ । ଅନ୍ୟ କେତେକ ସେ ଅବସ୍ଥାରେ ପହଞ୍ଚି କିନ୍ତୁ ସେ ଦାବି ପୂରଣ କରିବାକୁ ମନା କରି ଦିଅନ୍ତି । ଉଭୟ କ୍ଷେତ୍ରରେ ଦୈନନ୍ଦିନ ଜୀବନର ଆକର୍ଷଣ ଦୁର୍ବାର, ଉଭୟ କ୍ଷେତ୍ରରେ ବିଶ୍ୱାସ ଦୈନନ୍ଦିନ ଜୀବନ ସହିତ ସାଲିସ୍ କରେ ଏବଂ ସାଲିସ୍ କରିବା ଫଳରେ ନିୟତିକୁ ଇଚ୍ଛାମତେ ବଦଳାଇ ପାରିବାର କ୍ଷମତା ହରାଇବସେ । ତାହା ଜୀବନକୁ ଚିରାଡ଼ରିତ ଓ ପୂର୍ବନିର୍ଦ୍ଦିଷ୍ଟ ମାର୍ଗରୁ ଉଠାଇ ଆଣି ଅନ୍ୟମାର୍ଗରେ ପରିଚାଳିତ କରିପାରନ୍ତା । ମୃତ୍ୟୁ ଆସିଥାନ୍ତା ନିଶ୍ଚୟ, କିନ୍ତୁ ଆସିଥାନ୍ତା ତା'ର ଅନୁମତି ପାଇବା ପରେ ଓ ତା'ର ଇଚ୍ଛାରେ । ଗତାନ୍ତରାଳିକତାର ଦୁନିଆଁ ଓ ଅଭାବସାର ଦୁନିଆଁ ଭିତରୁ ଆତ୍ମା ଦ୍ୱିତୀୟତାକୁ ବାଛିଥାନ୍ତା ଏବଂ ପ୍ରଥମଟିକୁ ବର୍ଜନ କରିଥାନ୍ତା କାରଣ ତାହା ସୀମିତ ଓ ଅନ୍ୟ ସବୁକୁ ସୀମିତ କରେ । ତା ପରିବର୍ତ୍ତେ ଆତ୍ମା ଏପରି ଏକ ଲୋଭର ବଶବର୍ତ୍ତୀ ହୋଇପଡ଼େ ଯାହା ଭୀରୁତାର ଉପାଦାନ । ଆତ୍ମାର ଦମ୍ଭ ଥିଲେ ସେ ନିତିଦିନିଆ ଦୁନିଆଁକୁ ଆକର୍ଷକ ମଣିନଥାନ୍ତା, ନିଜ ବିଶ୍ୱାସର ପ୍ରତ୍ୟେକ ଦାବୀ ଆକୃଷ୍ଟିତ ଭାବେ ପୂରଣ କରିଥାନ୍ତା । ମୃତ୍ୟୁ ବିଷୟରେ କୌଣସି ପ୍ରମାଦପୂର୍ଣ୍ଣ ଧାରଣା ନଥିଲେ ବି ଆତ୍ମା ନିଶ୍ଚିତ ଭାବେ ଜାଣିଥାନ୍ତା ଯେ ନିତିଦିନିଆ ଜୀବନ ବଞ୍ଚିବାଲାଏକ୍ ନୁହେଁ । ମୃତ୍ୟୁଦଣ୍ଡରେ ଦକ୍ଷିତ ହେଲା ପରେ ସକ୍ରେଟିସ୍ ତାଙ୍କ ବିରୁଦ୍ଧରେ ଅଭିଯୋଗ ଆଣିଥିବା ଲୋକଙ୍କୁ କହିଥିଲେ, “ବର୍ତ୍ତମାନ ଆମେ ନିଜ ନିଜ ବାଟରେ ଯିବ— ତମେ ଯିବ ବଞ୍ଚି ରହିବାକୁ, ମୁଁ ଯିବି ମରିବାକୁ, କେଉଁ ବାଟଟି ଶ୍ରେୟସ୍କର ତାହା ଈଶ୍ୱରଙ୍କୁ ହିଁ ଗୋଟର ।”

ଏଠାରେ ଯୁକ୍ତି କରାଯାଇପାରେ, ରାଧାଙ୍କର ପ୍ରକୃତ ସାହସ ଥିଲେ କୃଷ୍ଣଙ୍କ ସହିତ ମିଳନ ଅସମ୍ଭବ ବୋଲି ଜାଣିଲା ପରେ ସେ ଆତ୍ମହତ୍ୟା କରିଥାନ୍ତେ । ଆତ୍ମହତ୍ୟା ପରମ ସାହସର ନା ପରମ ଭୀରୁତାର ପରିଚାୟକ ତାହା ଯୁକ୍ତିସାପେକ୍ଷ, କିନ୍ତୁ ଏଥିରେ ସନ୍ଦେହ ନାହିଁ ଯେ କେତେକ ପରିସ୍ଥିତିରେ ବଞ୍ଚି ରହିବା ସ୍ୱେଚ୍ଛାକୃତ ମୃତ୍ୟୁ ଅପେକ୍ଷା ଅଧିକ ଦୁଃସାହସିକ କାର୍ଯ୍ୟ । ଆତ୍ମହତ୍ୟା ତା ଜୀବନକୁ ନିର୍ଯ୍ୟାତ୍ତ କରୁଥିବା ଘଟଣାର ବା ଶକ୍ତିର ପରାକ୍ରମ ସ୍ୱୀକାର କରିଯାଏ ଏବଂ ଏପରି ଘଟଣା ବା ଶକ୍ତି ସହିତ ତା ଜୀବନର ମୁକାବିଲା ବେଳେ ଆତ୍ମହତ୍ୟା କରି ତା ଦୃଷ୍ଟିରେ ଯାହା ବେଶି ପରାକ୍ରମଶାଳୀ

ତା'ର ପ୍ରଧାନ୍ୟ ପ୍ରତିପାଦନ କରେ । ନିଜ ଅଜ୍ଞାତସାରରେ ସେ ନିଜ ଜୀବନର ବିରୁଦ୍ଧାତ୍ମକ ଶକ୍ତି ଚରଫର ହୋଇଯାଏ, ସେ ଶକ୍ତିକୁ ପ୍ରତିରୋଧ କରିବାର ସାହସକୁ ଦୁର୍ବଳ କରିପକାଏ । ଏପରି ଶକ୍ତିକୁ ସେ ଖୁବ୍ ସମ୍ମାନ ଦିଏ, ତା ପାଖରେ ଆତ୍ମ ସମର୍ପଣ କରେ, ଏବଂ ତା ସହିତ ଜୀବନର ସଂଘର୍ଷରେ ଜିତାପତ ତା'ର ବୋଲି ମାନିଯାଏ । ଆତ୍ମହତ୍ୟା କରି ହୁଏତ ସେ କିଛି ସାହସର ପରିଚୟ ଦିଏ, କିନ୍ତୁ ତଦ୍ୱାରା ନିଜ ଜୀବନର ପ୍ରତିକୂଳ ଶକ୍ତିକୁ ସେ ପ୍ରତିରୋଧ କରିପାରିବ ନାହିଁ ବୋଲି ବି ପ୍ରମାଣ କରେ । ଏ ସଂଘର୍ଷ ଚାଲୁ ରହିଥିବା ବେଳେ ଯେ ଆତ୍ମହତ୍ୟା କରୁନାହିଁ ସେ ହୁଏତ ପ୍ରତିକୂଳ ଶକ୍ତିର ସାମର୍ଥ୍ୟ ନିଜର ସାମର୍ଥ୍ୟ ସହିତ ତଉଲି ସାରିଛି ଏବଂ କାକୁତ୍ସ ହୋଇ ଛତ୍ରଭଙ୍ଗ ଦେବାର କୌଣସି କାରଣ ନାହିଁ ବୋଲି ବୁଝି ପାରିଛି । ପ୍ରତିକୂଳ ଶକ୍ତିକୁ ଆତ୍ମ ପ୍ରତ୍ୟୟ ସହିତ, ଏପରିକି କିଛି ଅବଜ୍ଞା ସହିତ ମୁକାବିଲା କରିବାକୁ ସେ ହୁଏତ ଶିଖୁଛି । ବଞ୍ଚିବାର ଲାଜସା ତା'ର ଖୁବ୍ ବେଶି ବା ସେ ମରିବାକୁ ଡରୁଛି ବୋଲି କହିବା ଠିକ୍ ହେବ ନାହିଁ; ତା'ର ନିଜ ଜୀବନ ଖୁବ୍ ସନ୍ତୋଷଜନକ ନୁହେଁ କି ଅସାଧାରଣ ସମ୍ଭାବନାରେ ପରିପୂର୍ଣ୍ଣ ନୁହେଁ ବୋଲି ସେ ଜାଣେ, କିନ୍ତୁ ସେ ଏହା ବି ଜାଣେ ଯେ, ତା'ର ପ୍ରତିକୂଳ ଶକ୍ତିର ସବୁ ଆକାଳନ ସୁଆଙ୍ଗ ଛଡ଼ା କିଛି ନୁହେଁ, ଖୁବ୍ ବେଶିରେ ତାହା ବେଳ ଉଣ୍ଡି ଟିକିଏ ଅସୁବିଧା ସୃଷ୍ଟି କରିବା ଛଡ଼ା ଆଉ କିଛି କରିପାରିବ ନାହିଁ । ତା ପକ୍ଷରେ ପ୍ରତିକୂଳ ଶକ୍ତି ତା ନିଜ ଜୀବନର ଚୌହଦୀ ଭିତରେ ଅବସ୍ଥିତ ଓ ତା ନିଜ ଜୀବନର ଗୋଟିଏ ଘଟଣା ଯାହା ଅନ୍ୟାନ୍ୟ ସବୁ ଘଟଣା ପରି ଓ ସେ ଶେଷ ନିଃଶ୍ୱାସ ଛାଡ଼ିବା ମାତ୍ରେ ହିଁ ନିଶ୍ଚିହ୍ନ ହୋଇଯିବ । ସେ ଘଟଣାର କୌଣସି ବୃତ୍ତାନ୍ତ, ଚିରନ୍ତନ ତାତ୍ପର୍ଯ୍ୟ ନାହିଁ । ଏପରି ଅବବୋଧ ଫଳରେ ଖୁବ୍ ଦମ୍ଭ ଆସିଯାଏ, କିନ୍ତୁ ଆତ୍ମଘାତୀର ଏ ଅବବୋଧ ନଥିବାରୁ ସେ ଘଟଣାଟିକୁ ଅଯଥା ତାତ୍ପର୍ଯ୍ୟ ଓ କଳ୍ପିତ ପରମାୟୁରେ ମଣ୍ଡିତ କରେ ।

ରାଧା କାହିଁକି ଆତ୍ମହତ୍ୟା କରିଥାନ୍ତେ ? ସେ ମୂଳରୁ ଜାଣିଥିଲେ ଯେ କୃଷକ ସହିତ ଏକାଠି ରହିବା କଦାପି ସମ୍ଭବପର ହେବ ନାହିଁ । ଏହା ନିଶ୍ଚୟ କିଛିଟା ହତାଶାର କାରଣ ହୋଇଥିବ, କିନ୍ତୁ ଏ ହତାଶା ବରଦାସ୍ତ କରିବା ପାଇଁ ସେ ନିଜ ଅନ୍ତରାତ୍ମାରେ ପ୍ରସ୍ତୁତ ହୋଇଥିବେ । ଏ ହତାଶା କଦାପି ଅତୀତ ଭାବେ ଆସି ନଥିବ, ଏବଂ କାଳକ୍ରମେ ଦେହଘଷା ହୋଇ ଯାଇଥିବ ଏବଂ ତାଙ୍କର ସରାକୁ ବିପର୍ଯ୍ୟସ୍ତ କରିବାର କ୍ଷମତା ହରାଇ ବସିଥିବ । ହତାଶା ସତ୍ତ୍ୱେ ତାଙ୍କର ଯେତେଦିନ ବଞ୍ଚିବା କଥା ସେ ବଞ୍ଚିଲେ ଏବଂ ତଦ୍ୱାରା ନିଜ ଜୀବନ ଉପରେ ହତାଶାର କୌଣସି କର୍ତ୍ତୃତ୍ୱ ନାହିଁ ବୋଲି ପ୍ରମାଣିତ କଲେ । କୃଷକ ପ୍ରତି ତାଙ୍କର ପ୍ରୀତି ନିଶ୍ଚୟ ଅଭୂତ ଓ ବିପୁଳ, କିନ୍ତୁ ଏତେ ଦମ୍ଭ ନଥିବା ହୃଦୟରେ ଏ ପ୍ରୀତି ଅକ୍ଷୁରିତ ହୋଇ ପାରି ନଥାନ୍ତା, ହୋଇଥିଲେ ବି ତିଷ୍ଠି ରହିପାରି ନଥାନ୍ତା । କାବ୍ୟକବିତାରେ କୁହାଯାଇଛି ଯେ, ଘନକୃଷ୍ଣ ମେଘ ଦେଖିଲେ ରାଧାଙ୍କର

କୃଷ୍ଣ ଖୁବ୍ ମନେ ପଡୁଥିଲେ ଓ ସେ ଚେତନା ହରାଇ ବସୁଥିଲେ, ବିଚ୍ଛେଦର ପ୍ରତ୍ୟେକ ରାତି ଓ ପ୍ରତ୍ୟେକ ମୁହୂର୍ତ୍ତ ସେ ଦୁଃସହ ଯନ୍ତ୍ରଣାରେ ଓ ଘନଘନ ଦୀର୍ଘଶ୍ୱାସରେ ଅତିବାହିତ କରୁଥିଲେ, କୃଷକର ଖବର ଟିକିଏ ଶୁଣିବା ପାଇଁ ସେ ଅସମ୍ଭାଳ ହୋଇ ପଡୁଥିଲେ । ଏ ସବୁ ସତ ହୋଇଥାଇପାରେ, କିନ୍ତୁ ଏଥିରୁ ରାଧା ଦୁର୍ବଳମନା ଥିଲେ ବୋଲି ପ୍ରମାଣିତ ହେଉ ନାହିଁ, ବରଂ ନିଜ ଶକ୍ତି ଉପରେ ତାଙ୍କର ତିକ୍ତମାତ୍ର ସନ୍ଦେହ ନଥିଲା ବୋଲି ଜଣାପଡୁଛି । ନିଜର ଆବେଗକୁ ସେ ନିୟନ୍ତ୍ରଣ କରୁନଥିଲେ କାରଣ ସେ ଜାଣିଥିଲେ ଯେ, ତାଙ୍କର ଆବେଗ କହିନିକାଳେ ତାଙ୍କର ଲକ୍ଷ୍ୟର, ଅର୍ଥାତ୍ କୃଷପ୍ରୀତିର ବିରୁଦ୍ଧାତ୍ମକ କରିବାର କୌଣସି ଆଶଙ୍କା ନଥିଲା । ଏହି ମାର୍ଗରେ ହିଁ ସେ ନିଜର ଲକ୍ଷ୍ୟର ସମୀପବର୍ତ୍ତୀ ହେଉଥିଲେ । ଯଦି ସେ ଭାବାବେଶକୁ ସୀମିତ ଓ ଅବରୁଦ୍ଧ କରିଥାନ୍ତେ, ତାଙ୍କର କୃଷ-ଉପଲବ୍ଧି ଏତେ ଐକାନ୍ତିକ ହୋଇନଥାନ୍ତା । ଯାହା ଆପାତତଃ ଅସ୍ଥିରତା ଓ ଦୁର୍ବଳତା ବୋଲି ଜଣା ପଡୁଥିଲା, ତାହା ଅମାପ ଆତ୍ମବିଶ୍ୱାସ ଓ ଅବିଚ୍ଛିନ୍ନ ଏକାଗ୍ରତାର ପରିଣତି ।

ଆତ୍ମହତ୍ୟା ସବୁବେଳେ ଓ ସବୁ ପରିସ୍ଥିତିରେ ବଞ୍ଚି ରହିବାଠାରୁ ହୀନ ବୋଲି କହି ହେବ ନାହିଁ । ସେତେବେଳେ ଆତ୍ମା ନିଜ ଜୀବନ ବାହାରେ ଠିଆ ହୋଇ ରହେ ଏବଂ ଜୀବନ ସମାପ୍ତ ନହେଲେ ଲଜ୍ଜା ସମାପ୍ତ ହେବନାହିଁ ବୋଲି ଜୀବନକୁ ସମାପ୍ତ କରିଦିଏ । କୃଷକୁ ଭଲପାଇବା ଯଦି ଏକ ଲଜ୍ଜାଜନକ ବ୍ୟାପାର ବୋଲି ରାଧା ଭାବୁନଥିଲେ, ଯଦି ବରଂ ସେ ଭାବୁଥିଲେ ଯେ କୃଷକୁ ଭଲ ପାଇବା ତାଙ୍କ ଆତ୍ମାର ସର୍ବଶ୍ରେଷ୍ଠ ଗୌରବ, କେବଳ ଅନ୍ୟମାନଙ୍କର ସନ୍ତୋଷବିଧାନ ପାଇଁ ସେ ଆତ୍ମହତ୍ୟା କରିଥାନ୍ତେ ବୋଲି ଭାବିବା ମୁର୍ଖାମି ହେବ । ଅନ୍ୟମାନଙ୍କ ସନ୍ତୋଷବିଧାନ ପାଇଁ ଜଣେ ବଞ୍ଚି ରହିପାରେ, କିନ୍ତୁ କେବଳ ନିଜର ସନ୍ତୋଷ ପାଇଁ ହିଁ ଆତ୍ମହତ୍ୟା କରାଯାଏ । ଅନ୍ୟମାନଙ୍କର ତାଙ୍କ ପ୍ରତି ବିମୁଖତା ଓ ଅସହିଷ୍ଣୁତା ଫଳରେ ସେ ବଞ୍ଚି ରହିବାକୁ ଆହୁରି ଦୃଢ଼ପ୍ରତିଜ୍ଞ ହୋଇଥିବା ବି ସମ୍ଭବ । ସମାଜରେ ଚଳିବା ଯେତେ ବେଶି ଦୁଃସହ ହୋଇ ଉଠିଥିବ ସେ ସେତେବେଶି ନିଜ ଭିତରେ ଆଶ୍ରୟ ଖୋଜି ବସିଥିବେ ଏବଂ ତା ଫଳରେ ନିଜର ସ୍ୱତନ୍ତ୍ର ବ୍ୟକ୍ତିତ୍ୱର ବିଷୟରେ ବେଳକୁ ବେଳ ବେଶି ସଚେତନ ହୋଇ ଉଠିଥିବେ । ନିଜ ବ୍ୟତୀତ ସେ ଆଉ କାହା ଉପରେ ନିର୍ଭର କରି ପାରିଥାନ୍ତେ, ଆଉ କାହା ସହିତ ଏତେ ଘନିଷ୍ଠ ସମ୍ପର୍କ ଛାପନ କରିପାରିଥାନ୍ତେ ? ସେ ବୁଝିଥିବେ ଯେ ସେ ଜଣେ ଅଲଗା ମଣିଷ, ଆଉ କାହାର ନକଲ ନୁହଁନ୍ତି, ଏବଂ କୌଣସି ସମ୍ପର୍କ (କୃଷକ ଜଣେ ଅଲଗା ମଣିଷ, ଆଉ କାହାର ନକଲ ନୁହଁନ୍ତି, ଏବଂ କୌଣସି ସମ୍ପର୍କ (କୃଷକ ସହିତ ସମ୍ପର୍କ ସମେତ) ତାଙ୍କର ବ୍ୟକ୍ତିତ୍ୱର ନୁହେଁ, ବ୍ୟକ୍ତିତ୍ୱର ଆବୃତ୍ତ ମାତ୍ର । ସେ ଆଚରଣ ଖୁବ୍ ଐକାନ୍ତିକ ହୋଇପାରେ, କିନ୍ତୁ ଆଚରଣର କର୍ତ୍ତା ଆବୃତ୍ତ ନୁହେଁ, ସେ ପୃଥକ୍, ଏକ୍ସଟିଆ । ଏମିତି ଏକ୍ସଟିଆ ଲାଗୁଥିଲା ବେଳେ ଖୁବ୍ ଆତଙ୍କ ବି ଲାଗେ

କାରଣ ଚେତନାକୁ ନାନାଦି ଜଞ୍ଜାଳ, ନାନାଦି ସମ୍ପର୍କ ଭିତରେ ନିମଜ୍ଜିତ କରି ରଖୁ ହୁଏ ନାହିଁ କି ବ୍ୟକ୍ତିସତ୍ତା ଦିନକୁ ଦିନ ମୃତ୍ୟୁର ପାଖକୁ ପାଖକୁ ଯାଉଛି ବୋଲି ଏବଂ ଦିନେ ପୁରା ନିଶ୍ଚିହ୍ନ ହୋଇଯିବ ବୋଲି ଭୁଲିଯାଇ ହୁଏ ନାହିଁ । ଅନ୍ୟତ୍ର କେଉଁଠି ଚେତନାକୁ ମୁହୂର୍ତ୍ତକ ପାଇଁ ଆତ୍ମବିସ୍ମୃତ କରିଦେବାକୁ, ମୁହୂର୍ତ୍ତକ ପାଇଁ ଆତ୍ମୋଦ୍ଧୃତ କରିବାକୁ କିଛି ନଥାଏ, ସୁତରାଂ ତାହା ସବୁବେଳେ ଆତ୍ମସଚେତନ, ସବୁବେଳେ ନିଜ ବିଲୟର ଅନିବାର୍ଯ୍ୟତା ବିଷୟରେ ଅବହେତ । ଯଦି ଜୀବନକାଳ ଭିତରେ ମୃତ୍ୟୁକୁ ଅବାହର କରିଦେଲା ଭଳି କିଛି ସମ୍ପର୍କ ସମ୍ଭବପର ହେଲା ନାହିଁ ଓ ବ୍ୟକ୍ତିସତ୍ତାର ନିଃସଙ୍ଗତାବୋଧ ଲାଭ ହେଲା ନାହିଁ, ମୃତ୍ୟୁ ପରେ ଏକ ଅବିନଶ୍ୱର ଓ ଅଲୌକିକ ତାତ୍ପର୍ଯ୍ୟପୂର୍ଣ୍ଣ ସମ୍ପର୍କ ଭିତରେ ବଞ୍ଚି ରହିହେବ ବୋଲି ବିଶ୍ୱାସ କରିବା ସହଜ ନୁହେଁ ।

ତା' ସତ୍ତ୍ୱେ ଏପରି ସମ୍ପର୍କରହିତ, ନିଃସଙ୍ଗ ଅବସ୍ଥାରେ ହିଁ ସବୁଠୁ ବେଶି ଭଲ ପାଇ ହୁଏ । ସେ ଭଲ ପାଇବାରେ ବିହ୍ୱଳ ହୋଇ ନିଜକୁ ଭୁଲିଯିବା ଘଟେ ନାହିଁ କି ମୃତ୍ୟୁକୁ ପରାଭୂତ କରିହେବ ବୋଲି ପ୍ରହେଳିକା ନଥାଏ । ସେ ଭଲପାଇବା ଖୁବ୍ ପ୍ରଗାଢ଼ ଯେହେତୁ ତାହା ହତାଶା ଉପରେ ପ୍ରତିଷ୍ଠିତ । ଜୀବନକାଳ ପରେ କ'ଣ ଅଛି ସେ ବିଷୟରେ ଚିନ୍ତା ନିଃସୂହ, ଏବଂ ଯଦି ଚିନ୍ତା ଭଲ ପାଇବାକୁ ଠିକ୍ କରେ, ତେବେ ଅନ୍ୟ ଏକ ଜଗତରେ ଓ ଅନ୍ୟ ଏକ କାଳରେ ସମ୍ଭାବିତ ଦୃଷ୍ଟିର ଆଶାରେ ନିଜର ଭଲ ପାଇବାକୁ ଆବିଳ କରେ ନାହିଁ । ତା ଦୃଷ୍ଟିରେ ଅନ୍ୟ ଜଗତ ନାହିଁ, ଅନ୍ୟ କାଳ ନାହିଁ, ତେଣୁ ଚପଳ ରସିକତା ନାହିଁ କି ଅନନ୍ତ ସମୟ ଆଗକୁ ପଡ଼ିଛି ବୋଲି ଭାବି ଉପସ୍ଥିତ ସମୟକୁ ବିନିର୍ବ୍ୟୟ କରିବାର ପ୍ରବୃତ୍ତି ନାହିଁ । ଯାହା ସେ ଭଲ ପାଇବାର ଉପାଦାନ ନୁହେଁ ତା ପାଇଁ ପରମାୟୁରେ ଜାଗା ନାହିଁ । ପ୍ରିୟ ବ୍ୟକ୍ତିକୁ ବୁଝିବାର ଓ କ୍ଷମାଦେବାର ସାମର୍ଥ୍ୟ ବି ଯଥେଷ୍ଟ ବଢ଼ିଯାଏ କାରଣ ଅନ୍ତରାତ୍ମା ବୁଝି ସାରିଥାଏ ଯେ ନିଜ ଦୃଷ୍ଟିରେ ସର୍ବତୋଭାବେ ସନ୍ତୋଷଜନକ ସମାଧାନଟିଏ ଖୋଜୁ ଖୋଜୁ ବେଳ ଗଢ଼ିଯିବ । କୃଷ୍ଣ ବୃନ୍ଦାବନ ଛାଡ଼ି ଚାଲିଯିବା ପରେ ରାଧା ତାଙ୍କୁ ଦୋଷ ଦେଉଥିବେ, ତାଙ୍କଠାରେ ଦାୟିତ୍ୱହୀନତା, ଲଜ୍ଜାତା, ବିଶ୍ୱାସଯାତକତା, ଉଦାସୀନତା, ନିର୍ଦ୍ଦୟତା ଇତ୍ୟାଦି ଆରୋପ କରିଥିବେ ବା ମିଳାନିଶ୍ଚାର କିଛି ସୁବିଧା କରିବାକୁ ଅଳ୍ପ କରିଥିବେ ବୋଲି ମୁଁ କଦାପି କଳ୍ପନା କରିପାରୁ ନାହିଁ । ଏପରି ଆତରଣର କିଛି ଅର୍ଥ ନାହିଁ ବୋଲି ସେ ନିଶ୍ଚୟ ବୁଝିଥିବେ । ମୃତ୍ୟୁ ହିଁ ତାଙ୍କର କିଛି ମନୋରଥ ନଥିଲା, ସୁତରାଂ ସେ ବ୍ୟର୍ଥମନୋରଥ ହେବା ପ୍ରଶ୍ନ ଉଠୁନାହିଁ, ଖାଲି ଯାହା କୃଷ୍ଣଙ୍କର ପ୍ରୟୋଜନ ବେଳେ ସେ ତାଙ୍କୁ ସହାନୁଭୂତି ଓ ସାମ୍ବିଧ୍ୟ ଦେଇ ପାରି ନଥିବା ଶ୍ଳୋଚନାରେ ସତ୍ତ୍ୱେ ହୋଇଥିବେ । କେତେକ ଚିନ୍ତାବୃତ୍ତି ପିନ୍ଧରେ ପାଇନପାରିବାଠାରୁ ଦେଇ ନପାରିବା ବେଶି ଦୁଃଖର କାରଣ ।

ରାଧାଙ୍କ ବିଷୟରେ ଯେତେ କହିଲେ ବି ବକ୍ତବ୍ୟ ଅସମାପ୍ତ ରହିଯିବ । ଯେତେ

ବେଶି କୁହାଯିବ ସେତେ ବେଶି ଲାଗିବ ଯେ ସବୁଠୁ ଗୁରୁତ୍ୱପୂର୍ଣ୍ଣ କଥା କହି ହେଲା ନାହିଁ । ବେଳେବେଳେ ସ୍ୱପ୍ନରେ ଏମିତି ହୁଏ, ସ୍ୱପ୍ନ ଦେଖୁଥିବା ଲୋକକୁ ଲାଗେ ଯେ ସେ ଅଣନିଶ୍ୱାସୀ ହୋଇ କହିଚାଲିଛି ଅଥଚ ତା'ର ଅସଲ ଉଦ୍ଦେଶ୍ୟକୁ ପ୍ରକଟ କରିପାରୁ ନାହିଁ । ବାସ୍ତବିକ ସେ ବୁଝିପାରୁ ଶୋଇ ରହିଥାଏ, କିଛି ବୋଲି କିଛି କହିନଥାଏ, କିନ୍ତୁ ସ୍ୱପ୍ନରେ ବହୁତ କଥା କହୁଥିବା ପରି ଜଣାପଡ଼େ । ରାଧା ତାଙ୍କ ବିଷୟରେ କୌଣସି ଆଲୋଚନାକୁ ପ୍ରଶୟ ଦିଅନ୍ତି ନାହିଁ; ଆଲୋଚନା କରିବାକୁ ଚାହୁଁଥିବା ଲୋକକୁ ତା'ର ଅସାମର୍ଥ୍ୟ ଅନାୟସରେ ବୁଝାଇ ଦିଅନ୍ତି, ଏବଂ ତା ସତ୍ତ୍ୱେ ଯଦି ସେ ଆଲୋଚନା କରିବା ଇଚ୍ଛା ପରିହାର ନକରେ ତା'ର ଚେତନାକୁ ମହାସୋର ଅବସାଦରେ ଆଛନ୍ନ କରିଦିଅନ୍ତି । ସେ ଅବସାଦ ହେଉଛି କାଳକାଳ ଧରି କଥା କହିବାର ପ୍ରଚେଷ୍ଟା ସତ୍ତ୍ୱେ କୌଣସି ଅର୍ଥପୂର୍ଣ୍ଣ ଉଚ୍ଚାରଣ ନକରିପାରିବାର ଅବସାଦ, ଆଜୀବନ ବୁଝାରେ କାଳକ୍ଷେପଣ କରିଥିବାର ଅବସାଦ । ସେତେବେଳେ ଲାଗେ ଯେ ସତରାତର ନୀରବ, ଶୂନ୍ୟତା; ଯାହା ଯାହା କୁହାଯାଇଛି ତାହା ଅତିରେ ଏଇ ପରବର୍ତ୍ତୀ ବକ୍ତବ୍ୟ ଦ୍ୱାରା ନାକତ ହୋଇ ଯାଇଛି ଏବଂ ନାକତ ନ ହୋଇଥିବା କୌଣସି କଥା ରହି ନାହିଁ । ବୈଶିଷ୍ଟ୍ୟ ନଥିବା ବ୍ୟକ୍ତିତ୍ୱମାନଙ୍କୁ ବୁଝିବା କଷ୍ଟକର ନୁହେଁ, ସେମାନଙ୍କୁ ପୂର୍ବାପର ସଙ୍ଗତି ଥିବା ଓ ବ୍ୟାକରଣସମ୍ପନ୍ନ ଭାଷାରେ ବର୍ଣ୍ଣନା କରି ହୁଏ । ଆଉ କେତେକ ବ୍ୟକ୍ତିତ୍ୱରେ କିନ୍ତୁ ଆମକୁ ପରସ୍ପର ବିରୋଧୀ ଜଣା ପଡୁଥିବା ନାନାଦି ଗୁଣ ଏକତ୍ର ଦେଖିବାକୁ ମିଳେ; ସେମାନଙ୍କୁ ହୃଦୟଙ୍ଗମ କରିବା ଓ ବର୍ଣ୍ଣନା କରିବା ଆମର ଶକ୍ତିବହିର୍ଭୂତ । ସାଧାରଣ ବ୍ୟକ୍ତିତ୍ୱମାନଙ୍କୁ ଆମର ବୋଧଶକ୍ତି ନିଜେ ତିଆରି କରିଥିବା ଜାଆ ଭିତରେ ରଖିଦିଏ, ଜାଆ ବାହାରେ ଯାହା ରହିଯାଏ ତାକୁ କାଟିକୂଟି ଫିଙ୍ଗିଦିଏ । ଯେଉଁ ବ୍ୟକ୍ତିତ୍ୱ ଆମର ବୋଧଶକ୍ତିର ଉର୍ଦ୍ଧ୍ୱରେ ଅବସ୍ଥିତ ତାହା ବିଚିତ୍ର ଭାବେ ସୁସମାହିତ; ସେଥିରୁ କିଛି ବାଦ୍ ଦେବାକୁ ପଡେ ନାହିଁ କାରଣ ତା'ର ପ୍ରତ୍ୟେକ ଅଂଶ— ସେ ଅଂଶ ଆମକୁ ଖାପୁଛନ୍ତା ମନେ ହୋଇପାରେ — ଅନ୍ୟାନ୍ୟ ପ୍ରତ୍ୟେକ ଅଂଶ ସହିତ ତା'ର ନିଜସ୍ୱ ବିଶାଳତା ଭିତରେ ଆଶ୍ଚର୍ଯ୍ୟଜନକ ଭାବେ ଖାପୁ ଖାଇଯାଏ । ସେ ବ୍ୟକ୍ତିତ୍ୱ ବେଳେବେଳେ ଖରାଦିନିଆ ସନ୍ଧ୍ୟାବେଳେ ବୋହୁଥିବା ପବନ ପରି — ପୂରାପୂରି ଶୀତଳ ନୁହେଁ, କିନ୍ତୁ ଶୀତଳତାର ପ୍ରତିଶ୍ରୁତିରେ ଓ ଫୁଲକର ସୁବାସରେ ପରିପୂର୍ଣ୍ଣ । ତାକୁ ସାଧାରଣତଃ ବ୍ୟବହୃତ ଓ ନିୟମସିଦ୍ଧ ଭାଷାରେ ବର୍ଣ୍ଣନା କରିହୁଏ ନାହିଁ, ବର୍ଣ୍ଣନା କରିବାକୁ ହେଲେ ବାଚାଳତା ପାଇଁ ଆପ୍ରାଣ ଚେଷ୍ଟା କରିବାକୁ ହେବ । ସୁତରାଂ ଯଦି ଏ ପୃଷ୍ଠବନ୍ଧରେ ରାଧାଙ୍କର ଚରିତ୍ର ଚିତ୍ରଣ ଅପୂର୍ଣ୍ଣ ଓ ଇତସ୍ତତଃ, ଯଦି ଏଥିରେ ବର୍ଣ୍ଣିତ ରାଧା କବିତାଗୁଡ଼ିକରେ ବର୍ଣ୍ଣିତ ରାଧାଙ୍କଠାରୁ ଅଲଗା (ଅଲଗା ବୋଲି ମୁଁ ଜାଣେ), ତେବେ ଏହି ଖରାଦିନିଆ ପବନ କଥା ମନେପକାଇ ମତେ କ୍ଷମାଦେବାକୁ ମୁଁ ପାଠକମାନଙ୍କୁ ଅନୁରୋଧ କରିବି ।

କିନ୍ତୁ ଏ ପୃଷ୍ଠବନ୍ଧ ସାରିବା ପୂର୍ବରୁ କୃଷ୍ଣ ଚାଲିଯିବା ପରେ, କୃଷ୍ଣଙ୍କ ସହିତ ମିଳନର ସବୁ ସମ୍ଭାବନା ଅତିକ୍ରାନ୍ତ ହୋଇଗଲା ପରେ ରାଧା କିପରି ଅବଶିଷ୍ଟ ପରମାତ୍ମା ଏକା ଏକା କାଟିଥିବେ ତା'ର ଯତ୍ସାମାନସ ଉଲ୍ଲେଖ ଅପ୍ରାସଙ୍ଗିକ ହେବନାହିଁ । ସେ ନିଜ ସହିତ ଓ ବୃନ୍ଦାବନର ନଦୀ, ଆକାଶ, ବୃକ୍ଷଲତା ଇତ୍ୟାଦି ସହିତ ଏକାଠି ପଡ଼ି ରହିଥିବେ । କାଳକ୍ରମେ ପ୍ରକୃତି ବି ତା'ର ସାହଚର୍ଯ୍ୟ ଓ ସମଦୁଃଖୀପଣ କମାଇ ଦେଇଥିବ । କେତେଦିନଯାଏଁ ସିନା ସେ ଯମୁନାର କୁଳକୁଳ ଶବ୍ଦରେ କୃଷ୍ଣଙ୍କର ସ୍ଵର ଶୁଣିଥିବେ, ପ୍ରତ୍ୟେକ କୁଞ୍ଜରେ ତାଙ୍କର ମୂର୍ତ୍ତି ଦେଖୁଥିବେ, ପତ୍ର ଭିତରେ ପବନ ଶୀର୍ଷରୁ ହେଲାବେଳେ ଚମକି ପଡ଼ିଥିବେ, ଅନ୍ଧାର ଭିତରେ ଅନିର୍ବଚନୀୟ ରହସ୍ୟ ଓ ଅନିର୍ବଚନୀୟ ସୁଖର ବାଟ ଚାହିଁ ବସିଥିବେ, କିନ୍ତୁ କାଳକ୍ରମେ ପ୍ରକୃତି ସବୁ ତାପ୍ତର୍ଯ୍ୟ ହରାଇ ବସିଥିବ ଓ ନଦୀ, ମେଘ, ଫୁଲ, ଜହ୍ନ ଇତ୍ୟାଦି ପୁଣି ପୂର୍ବପରି ନିର୍ଜୀବ ଓ ଜଡ଼ ପଦାର୍ଥ ପାଲଟି ଯାଇଥିବେ । ମଣିଷମାନେ ତ ଆଗରୁ ଅବାନ୍ତର ହୋଇ ସାରିଥିଲେ, ପରେ ପ୍ରକୃତି ବି ତାଙ୍କଠାରୁ ଦୂରେଇ ଯାଉଥିବ ଓ ସେ ପୁରାପୁରି ଏକୁଟିଆ ହୋଇ ରହିଯାଇଥିବେ । ଲୋକଙ୍କ ଭିତରେ ଓ ପ୍ରକୃତି ଭିତରେ ଚଳପ୍ରଚଳ ହେଉଥିବେ, ଅଥଚ କାହାରି ସହିତ ତାଙ୍କର କିଛି ସମ୍ପର୍କ ନଥିବ । ତାହେଲେ କ'ଣ ସେ ଖୁବ୍ ଦୁଃଖରେ ଜୀବନ ଅତିବାହିତ କରିଥିଲେ ? ବୋଧହୁଏ ନୁହେଁ, ଯେହେତୁ ସୁଖ ଲୋଡ଼ିବାର ଅଭ୍ୟାସ ସେ ବହୁତ ଦିନରୁ ଛାଡ଼ି ସାରିଥିଲେ । ଯେଉଁମାନେ ଜୀବନରେ ସୁଖ ଲୋଡୁଥାନ୍ତି ସୁଖ ନମିଳିଲେ ସେମାନେ ଭାଙ୍ଗି ପଡ଼ନ୍ତି । ଯେଉଁମାନଙ୍କର ଲକ୍ଷ୍ୟ ଅଲଗା, ସୁଖ ମିଳିଲେ ସେମାନେ ଅଭିଭୂତ ହୋଇ ପଡ଼ନ୍ତି ନାହିଁ କି ନ ମିଳିଲେ ଅତି ସରଳ, ଅତି ଅପ୍ରାପ୍ତବୟସ୍କ ହତାଶାରେ ବିଳାପ କରନ୍ତି ନାହିଁ । ସେମାନେ ହୁଏତ ଏକପ୍ରକାର ଶୂନ୍ୟତା ଅନୁଭବ କରନ୍ତି, ଯେଉଁ ଶୂନ୍ୟତାରେ ମନ ନିର୍ଗୁଣ ହୋଇଯାଏ, ସୁଖ ଦୁଃଖ ଇତ୍ୟାଦି ଅନୁଭବ କରେ ନାହିଁ । ପୁରାଣ ଓ କିଂବଦନ୍ତୀରେ ରାଧା ଯଥାର୍ଥରେ ଦେବୀ ବୋଲି ସ୍ଵୀକୃତ ଯେହେତୁ ଦେବାଦେବୀମାନେ ହିଁ ମନର ସ୍ଵହା ନଥାଇ ରହିପାରନ୍ତି, ସମୟ ବାହାରେ ରହି ପାରନ୍ତି, ଶୂନ୍ୟତା ଭିତରେ ରହିପାରନ୍ତି । ଦେବୀ ନହେଲେ ସାରା ବ୍ରହ୍ମାଣ୍ଡର ଉଦାସୀନତା ସତ୍ତ୍ୱେ, ନିଜ ଭିତରେ ଭବିଷ୍ୟତଠାରୁ କିଛି ପାଇବାର ନାହିଁ ବୋଲି ଏକ ନିରନ୍ତର ବିଳାପଧ୍ୱନି ଶୁଣିବା ସତ୍ତ୍ୱେ କିଏ ପ୍ରତିଦିନ ନଇକୁ ଗାଧୋଇବାକୁ ବା ପାଣି ଆଣିବାକୁ ଯାଉଥିବ, ଦୁଧ ଦହି ବିକୁଥିବ, ଅନ୍ୟମାନଙ୍କ ପରି ଅନେକସଂଖ୍ୟକ ଧରାବନ୍ଧା କାମ କରି ଚାଲିଥିବ ? ସେ ଯଦି ଦେବୀ, ସେ ସୁଖୀ କି ଅସୁଖୀ ଜାଣିବା ସମ୍ଭବ ନୁହେଁ । ସେ ସୁଖୀ ନୁହଁନ୍ତି କି ଅସୁଖୀ ନୁହଁନ୍ତି ବା ଏକାଧାରେ ସୁଖୀ ଓ ଅସୁଖୀ ଓ ତା'ଛଡ଼ା ବି ଆହୁରି ଅନେକ କିଛି; ଆମର ସେ ସବୁ ବୁଝିବାର ଶକ୍ତି ନାହିଁ, ବର୍ଣ୍ଣନା କରିବାର ସାମର୍ଥ୍ୟ ତ ଜମାରୁ ନାହିଁ ।

୧୧/୧୨/୨୪